

# ئىسلام تەلىماتى

## تَعْلِيمُ الْإِسْلَامِ

(مفتي محمد كفاية الله)

مۇئەللىپ: مۇپتى مۇھەممەد كىفايەتۇللاھ

تەرجىمە قىلغۇچى: ئەبۇ ئالىيە

ئۇيغۇر تەرجىمە مەركىزى

﴿ وَمَا كَانَ الْمُؤْمِنُونَ لِيَنْفِرُوا كَافَّةً فَلَوْلَا نَفَرَ مِنْ كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ﴾

﴿مۇئمىنلەرنىڭ ئىچىدىكى ھەر بىر جامائەدىن بىر تۈركۈمى دىنىي ئالىم بولۇپ، ئۇلار قەۋمنىڭ قېشىغا قايتقاندىن كېيىن، قەۋمنىڭ ئاللاھدىن قورقۇشى ئۈچۈن، ئۇلارنى ئاگاھلاندۇرۇش مەقسىتىدە نېمىشقا (ئىلىم تەلەپ قىلىشقا) چىقىدى؟﴾

سۈرە تەۋبە 122 - ئايەتنىڭ بىر قىسمى

## مۇندەرىجە

3	مۇندەرىجە
9	بىرىنچى بۆلۈم
26	تاھارەت ئېلىش قائىدىسى
27	ناماز ئوقۇش قائىدىسى
32	ئىسلام كەلىمىلىرى
34	ئىككىنچى بۆلۈم
34	بىرىنچى باب ئىسلام ئەقىدىلىرى
36	مۇسۇلمانلارنىڭ ئاللاھقا بولغان ئېتىقادلىرى
38	پەرىشتىلەر
39	ئاللاھنىڭ كىتابلىرى
40	ئاللاھنىڭ رەسۇلى (پەيغەمبىرى)
42	قىيامەتنىڭ بايانى
43	تەقدىرنىڭ بايانى
44	ئۆلگەندىن كېيىن تىرىلىش
45	ئىككىنچى باب ئىسلام ئەمەللىرى
47	نامازنىڭ ئالدىنقى شەرتلىرىنىڭ بايانى
48	تاھارەتنىڭ بايانى
52	غۇسۇلنىڭ بايانى
53	ئاياغقا مەسھ قىلىشنىڭ بايانى
55	جەبىرە (جاراھەتنىڭ تېخىقى) گە مەسھ قىلىشنىڭ بايانى
56	ھەقىقىي نىجاسەتنىڭ بايانى
58	ئىستىنجاننىڭ بايانى

- 59 ..... سۇنىڭ بايانى
- 61 ..... قۇدۇقلارنىڭ بايانى
- 64 ..... ئۈچىنچى بۆلۈم
- 64 ..... بىرىنچى باب ئىسلام ئەقىدىلىرى
- 64 ..... تەۋھىد
- 67 ..... پەرىشتىلەر
- 70 ..... ئاللاھنىڭ كىتابلىرى
- 74 ..... پەيغەمبەرلىك
- 79 ..... ساھابە كىراملارنىڭ بايانى
- 80 ..... ئەۋلىيالىق ۋە ئەۋلىيالىقنىڭ بايانى
- 82 ..... مۆجىزە ۋە كارامەتنىڭ بايانى
- 87 ..... ئىككىنچى باب ئىسلام رۇكۇنلىرى تەلىماتى
- 87 ..... تاھارەتنىڭ قالدۇق مەسىلىلىرى
- 88 ..... تاھارەت پەرزلىرىنىڭ قالدۇق مەسىلىلىرى
- 90 ..... تاھارەت سۈننەتلىرىنىڭ قالدۇق مەسىلىلىرى
- 93 ..... تاھارەت مۇستەھەبلىرىنىڭ قالدۇق مەسىلىلىرى
- 94 ..... تاھارەتنى بۇزىدىغان قالدۇق مەسىلىلەر
- 97 ..... غۇسۇلنىڭ قالدۇق مەسىلىلىرى
- 99 ..... ئاياغقا مەسھ قىلىشنىڭ قالدۇق مەسىلىلىرى
- 101 ..... ھەقىقىي نىجاسەت ۋە ئۇنى پاكلاشنىڭ قالدۇق مەسىلىلىرى
- 103 ..... ئىستىنجاننىڭ قالدۇق مەسىلىلىرى
- 104 ..... سۇنىڭ قالدۇق مەسىلىلىرى
- 105 ..... قۇدۇقلارنىڭ قالدۇق مەسىلىلىرى
- 106 ..... تەيەممۇمنىڭ بايانى

- 111 . . . . . نامازنىڭ ئىككىنچى شەرتى «كىيىم پاك بولۇش» نىڭ بايانى
- 112 . . . . . نامازنىڭ ئۈچىنچى شەرتى «جايىنىڭ پاك بولۇشى» نىڭ بايانى
- 113 . . . . . نامازنىڭ تۆتىنچى شەرتى «ئەۋزەتنى يېيىش» نىڭ بايانى
- 115 ..... نامازنىڭ بەشىنچى شەرتى «ۋاقت» نىڭ بايانى
- 120 .... نامازنىڭ ئالتىنچى شەرتى «قىبلىگە يۈز كەلتۈرۈش» نىڭ بايانى
- 121 ..... نامازنىڭ يەتتىنچى شەرتى «نىيەت» نىڭ بايانى
- 122 ..... ئەزاننىڭ بايانى
- 125 ..... نامازنىڭ رۇكۇنلىرىنىڭ بايانى
- 126 ..... تەكبىر تەھرىمىنىڭ بايانى
- 127 ..... نامازنىڭ بىرىنچى رۇكۇنى «قىيام» نىڭ بايانى
- 128 ..... نامازنىڭ ئىككىنچى رۇكۇنى «قىرائەت» نىڭ بايانى
- نامازنىڭ ئۈچىنچى رۇكۇنى «رۇكۇ» ۋە تۆتىنچى رۇكۇنى «سەجدە» نىڭ بايانى
- 130 ..... نامازنىڭ بەشىنچى رۇكۇنى «قەئدە ئەخىرە» نىڭ بايانى
- 132 ..... نامازنىڭ ۋاجىپلىرىنىڭ بايانى
- 134 ..... نامازنىڭ سۈننەتلىرىنىڭ بايانى
- 136 ..... نامازنىڭ مۇستەھەبلىرىنىڭ بايانى
- 137 ..... نامازنىڭ تولۇق قائىدىلىرى
- 141 . . . . . تۆتىنچى بۆلۈم . . . . .
- 141 ..... بىرىنچى باب ئىسلام ئەقىدىلىرى
- 141 ..... تەۋھىد
- 145 ..... ئاللاھنىڭ كىتابلىرى
- 150 ..... رىسالەت (پەيغەمبەرلىك)
- 154 ..... ئىمان ۋە ئەمەلى سالىھنىڭ بايانى

- 157 ..... گۇناھ - مەئسىيەتنىڭ بايانى
- 158 ..... كۆپرى ۋە شېرىكنىڭ بايانى
- 161 ..... بىدئەتنىڭ بايانى
- 162 ..... قالدۇق گۇناھلارنىڭ بايانى
- 166 ..... ئىككىنچى باب ئىسلام رۇكۇنلىرى تەلىماتى
- 166 ..... قىرائەتنىڭ بىر قىسىم ئەھكاملىرىنىڭ بايانى
- 168 ..... جامائەت ۋە ئىمام بولۇشنىڭ بايانى
- 174 ..... نامازنى بۇزغۇچى ئامىللارنىڭ بايانى
- 176 ..... نامازدا مەكرۇھ بولىدىغان ئامىللارنىڭ بايانى
- 179 ..... ۋىتىر نامازنىڭ بايانى
- 180 ..... سۈننەت ۋە نەفلە نامازلارنىڭ بايانى
- 183 ..... تەراۋىھ نامازنىڭ بايانى
- 185 ..... قازا نامازلارنى ئوقۇشنىڭ بايانى
- 187 ..... مۇدىرىك، مەسبۇق، لاهىقنىڭ بايانى
- 190 ..... سەجدە سەھۋەتنىڭ بايانى
- 195 ..... تىلاۋەت سەجدىسى
- 197 ..... كېسەل نامىزىنىڭ بايانى
- 199 ..... مۇساپىر نامىزىنىڭ بايانى
- 202 ..... جۈمە نامىزىنىڭ بايانى
- 205 ..... ئىككى ھېيت نامىزىنىڭ بايانى
- 208 ..... قۇربانلىقنىڭ بايانى
- 213 ..... قۇربانلىق مالنىڭ تېرىسىنىڭ بايانى
- 214 ..... جىنازا نامىزىنىڭ بايانى
- 218 ..... ئىسلام پەرزلىرىدىن «روزا» نىڭ بايانى

- 221 ..... رامزان روزىسىنىڭ بايانى
- 223 ..... ئاي كۆرۈش ۋە گۇۋاھلىقنىڭ بايانى
- 225 ..... نىيەتنىڭ بايانى
- 226 ..... روزىنىڭ مۇستەھەب ئامىللىرىنىڭ بايانى
- 227 ..... روزىنىڭ مەكرۇھ ئامىللىرىنىڭ بايانى
- 228 ..... روزىنى بۇزىدىغان ئامىللارنىڭ بايانى
- 231 ..... روزىنىڭ قازاسىنىڭ بايانى
- 233 ..... كاپارەتنىڭ بايانى
- 234 ..... ئېتىكاپنىڭ بايانى
- 237 ..... ئېتىكاپتا مۇستەھەب بولغان ئىشلارنىڭ بايانى
- 238 ..... ئېتىكاپ ۋاقتىنىڭ بايانى
- 238 ..... ئېتىكاپتا دۇرۇس بولىدىغان ئىشلارنىڭ بايانى
- ..... ئېتىكاپتا مەكرۇھ بولىدىغان ئىشلار ۋە ئېتىكاپنى بۇزىدىغان ئامىللارنىڭ بايانى
- 240 .....
- 241 ..... نەزر (تەنتەنلىك ۋەدە) نىڭ بايانى
- 242 ..... ئىسلام پەرزلىرىدىن «زاكات» نىڭ بايانى
- 243 ..... زاكات مېلى ۋە نىسابىنىڭ بايانى
- 247 ..... زاكاتنى ئادا قىلىشنىڭ بايانى
- 249 ..... زاكات بېرىشكە تېگىشلىك ئورۇنلارنىڭ بايانى
- 253 ..... سەدىقە پىتىرىنىڭ بايانى
- 257 ..... جَوَامِعُ الْكَلِمِ
- 257 ..... (قىرىق ھەدىس) توغرىسىدا
- 259 ..... جَوَامِعُ الْكَلِمِ
- 259 ..... (قىرىق ھەدىس)

- 267 ..... ئىمام ئەبۇ ھەنىفە رەھمەتۇللاھى ئەلەيھىننڭ قىسقىچە تەرجىمىھالى
- 269 ..... ئىمام ئەبۇ ھەنىفەنىڭ تەرىپى توغرىسىدا
- 271 ..... ئىمام ئەبۇ ھەنىفەنىڭ ئەخلاق ۋە سۈپەتلىرى
- 272 ..... فىقھى خادىملىرى

## بىرىنچى بۆلۈم

بِسْمِ اللّٰهِ الرَّحْمٰنِ الرَّحِیْمِ  
نَحْمَدُ اللّٰهَ الْعَلِیَّ الْعَظِیْمَ وَنُصَلِّیْ عَلٰی رَسُوْلِهِ الْكَرِیْمِ

س: سىلەر قانداق ئادەملەر؟

ج: بىز مۇسۇلمان.

س: مۇسۇلمانلار دىنىنىڭ ئىسمى نېمە؟

ج: مۇسۇلمانلار دىنىنىڭ ئىسمى ئىسلام.

س: ئىسلام نېمىنى بىلدۈرىدۇ ياكى ئىسلام دىنى دەپ قايسى دىنى دەيدۇ؟

ج: ئىسلام ئاللا تائالانىڭ بىر دۇر، قۇلچىلىق قىلىشقا لايىقتۇر ۋە مۇھەممەد ئەلەيھىسسالام ئاللا تائالانىڭ بەندىسىدۇر ھەم پەيغەمبىرىدۇر، «قۇرئان كەرىم» ئاللا تائالانىڭ كىتابىدۇر، دېگەنلەرنى بىلدۈرىدۇ. ئىسلام توغرا دىندۇر، ئىسلام دۇنيا ۋە ئاخىرەتلىك بارلىق ياخشى ئىشلار، ياخشى سۆزلەرنى ئۆگىتىدۇ ۋە بىلدۈرىدۇ.

س: ئىسلام كەلىمىسى قايسى؟

ج: ئىسلام كەلىمىسى:

«لَا إِلَهَ إِلَّا اللَّهُ مُحَمَّدٌ رَّسُولُ اللَّهِ»

ت: (بىر ئاللا دىن باشقا ئىبادەتكە لايىق مەئبۇد بەرھەق يوقتۇر، مۇھەممەد ئەلەيھىسسالام ئاللا تائالانىڭ

پەيغەمبىرىدۇر). بۇ كەلىمە تەيىبە ياكى كەلىمە تەۋھىد دېيىلىدۇ.

س: كەلىمە شەھادەت نېمىدۇر؟

ج: كەلىمە شەھادەت:

«أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ»

ت: (بىر اللھدىن باشقا ئىبادەتكە لايىق مەئبۇد بەرھەق يوقتۇر، دەپ گۇۋاھلىق بېرىمەن، مۇھەممەد ئەلەيھىسسالام اللھ تائالانىڭ بەندىسىدۇر ۋە پەيغەمبىرىدۇر، دەپ گۇۋاھلىق بېرىمەن).

س: ئىمان مۇجمەل قايسى؟

ج: ئىمان مۇجمەل:

«أَمَنْتُ بِاللَّهِ كَمَا هُوَ بِأَسْمَائِهِ وَصِفَاتِهِ وَقِيلْتُ جَمِيعَ أَحْكَامِهِ»

ت: (اللھ تائالاغا ئىسمى ۋە سۈپەتلىرى بىلەن قوشۇپ ئىمان كەلتۈردۈم ۋە اللھ تائالانىڭ جىمى ئەھكاملىرىنى قوبۇل قىلدىم).

س: ئىمان مۇفەسسەل قايسى؟

ج: ئىمان مۇفەسسەل:

« أَمَنْتُ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَالْقَدْرَ خَيْرِهِ وَشَرَّهُ مِنْ اللَّهِ تَعَالَى وَالْبَعَثَ بَعْدَ الْمَوْتِ »

ت: (اللھغا، ئۇنىڭ پەرىشتەلىرىگە، ئۇنىڭ كىتابلىرىغا، ئۇنىڭ پەيغەمبەرلىرىگە، قىيامەت كۈنىنىڭ بولىدىغانلىقىغا، ياخشىلىق، يامانلىق اللھ تائالانىڭ تەقدىرى بىلەن

بولدىغانلىقىغا ۋە ئۆلگەندىن كېيىن تىرىلىشنىڭ ھەقىكىتىگە ئىمان كەلتۈردۈم (جەزمەن ئىشەندىم).

س: سىلەرنى كىم ياراتتى؟

ج: بىزنى ۋە بىزنىڭ ئاتا - ئانىمىزنى، ئاسمان - زېمىن ۋە بارچە مەخلۇقاتنى ئاللا تائالا ياراتتى.

س: ئاللا تائالا دۇنيانى قانداق ياراتتى؟

ج: ئۆزىنىڭ قۇدرىتى ۋە ئۆزىنىڭ «بول» دېگەن ئەمرى بىلەن ياراتتى.

س: ئاللا تائالانى ئىنكار قىلغانلار نېمە دېيىلىدۇ؟

ج: ئۇلار كاپىر دېيىلىدۇ.

س: ئاللا تائالادىن باشقا شەيئەلەرگە چوقۇنىدىغانلار ياكى ئاللا تائالانى ئىككى - ئۈچ دەپ ئېتىقاد قىلىدىغانلار نېمە دېيىلىدۇ؟

ج: بۇنداق كىشىلەر كاپىر ۋە مۇشرىك دېيىلىدۇ.

س: مۇشرىكلارنىڭ شېرىك كەلتۈرگەنلىك گۇناھى كەچۈرۈم قىلىنمىدۇ؟

ج: مۇشرىكلارنىڭ گۇناھى كەچۈرۈم قىلىنمايدۇ، بۇلار دوزاخ ئازابىنى مەڭگۈ تارتىدۇ.

س: مۇھەممەد ئەلەيھىسسالام كىم؟

ج: مۇھەممەد ئەلەيھىسسالام ئاللا تائالانىڭ بەندىسى ۋە پەيغەمبىرى، بىز بۇ زاتنىڭ ئۈممىتىدۇرمىز.

س: بىزنىڭ پەيغەمبىرىمىز مۇھەممەد ئەلەيھىسسالام نەدە تۇغۇلغان؟

ج: ئەرەب زېمىنىنىڭ مەككە شەھىرىدە تۇغۇلغان.

س: بۇ زاتنىڭ ئاتىسى ۋە چوڭ دادىسىنىڭ ئىسمى نېمە ئىدى؟

ج: ئاتىسىنىڭ ئىسمى ئابدۇللاھ ۋە چوڭ دادىسىنىڭ ئىسمى ئابدۇلمۇتەلىب ئىدى.

س: بىزنىڭ پەيغەمبىرىمىز باشقا پەيغەمبەرلەردىن مەرتىۋىدە چوڭمۇ، كىچىكمۇ؟

ج: بىزنىڭ پەيغەمبىرىمىز ھەممە پەيغەمبەرلەردىن مەرتىۋىدە چوڭدۇر. اللہ تائالا بۇ زاتنى پۈتۈن كائىنات ۋە مەۋجۇداتتىن ئارتۇق ۋە ئۇلۇغ قىلدى.

س: مۇھەممەد ئەلەيھىسسالامنىڭ ھاياتى نەدە ئۆتتى؟

ج: ئون ئۈچ يىلغىچە ئۆزىنىڭ شەھىرى مەككەدە ئۆتتى، ئۇنىڭدىن كېيىن اللہ تائالانىڭ ئەمرى بىلەن مەدىنە مۇنەۋۋەرەگە ھىجرەت قىلىپ كېتىپ، ئون يىل شۇ يەردە تۇردى. ئاندىن <sup>63</sup> يېشىدا ئالەمدىن ئۆتتى.

س: ئەگەر بىرسى مۇھەممەد ئەلەيھىسسالامنىڭ پەيغەمبەرلىكىنى ئىنكار قىلسا، ئۇ قانداق بولىدۇ؟

ج: ئۇنداق كىشىمۇ كاپىر بولىدۇ.

س: مۇھەممەد ئەلەيھىسسالامنى قانداق تونۇش لازىم؟

ج: مۇھەممەد ئەلەيھىسسالامنى اللہ تائالا پەيغەمبەر قىلىپ ئەۋەتتى، دەپ جەزمەن ئىشەنچ قىلىش، اللہ تائالا ئۇ زاتنى پۈتۈن مەخلۇقاتتىن ئەۋزەل قىلدى، دەپ بىلىش، بۇ پەيغەمبەرگە چىن كۆڭلىدىن مۇھەببەت باغلاش، بۇ پەيغەمبەرنىڭ ھەر قانداق ئەمرى - پەرمانلىرىغا قەتئىي

ئىتائەت قىلىش زۆرۈر، دەپ بىلىش لازىم.

س: مۇھەممەد ئەلەيھىسسالامنىڭ پەيغەمبەرلىكىنى قانداق بىلگىلى بولىدۇ؟

ج: ھېچكىم ئۇقتۇرمىغان، ئۇقتۇرالمىغان ۋە قىلالمايدىغان ئاجايىپ - غارايىپ ئىشلارنى قىلالدى، ئۇقتۇرالىدى ھەم كۆرسەتتى. بۇ ئۇنىڭ پەيغەمبەرلىكىنىڭ دەلىلىدۇر.

س: «قۇرئان كەرىم» ئالە تائالانىڭ كىتابى ئىكەنلىكىنى قانداق بىلگىلى بولىدۇ؟

ج: مۇھەممەد ئەلەيھىسسالام: «بۇ قۇرئان ئالە تائالانىڭ كىتابىدۇر ۋە ئالە تائالامغا نازىل قىلدى»، دېدى.

س: «قۇرئان كەرىم» مۇھەممەد ئەلەيھىسسالامغا بىر نۆۋەتتىلا چۈشكەنمۇ ياكى ئاز - ئازدىن بۆلۈنۈپ چۈشكەنمۇ؟

ج: ئاز - ئازدىن بۆلۈنۈپ چۈشكەن، بەزىدە بىر ئايەت، بەزىدە ئىككى - ئۈچ ئايەت، بەزىدە بىر سۈرە چۈشكەن بولۇپ، زۆرۈرىيەتكە قاراپ چۈشۈرۈلگەن.

س: «قۇرئان كەرىم» قانچىلىك ۋاقىتتا تولۇق چۈشۈپ بولدى؟

ج: يىگىرمە ئۈچ يىلدا تولۇق چۈشۈپ بولدى.

س: «قۇرئان كەرىم» قايسى تەرىقىدە نازىل بولغان؟

ج: جىبرىئىل ئەلەيھىسسالام كېلىپ مۇھەممەد ئەلەيھىسسالامغا ئايەت ياكى سۈرە ئاڭلىتاتتى. مۇھەممەد ئەلەيھىسسالام بۇنى يادلىۋېلىپ كاتىپلارغا يازدۇرۇۋالاتتى.

س: مۇھەممەد ئەلەيھىسسالام نېمە ئۈچۈن ئۆزى يېزىۋالمايتتى؟

ج: ئۇ زات اُمِّي (ساۋاتسىز) بولغانلىقتىن يازالمائىتى.

س: اُمِّي دەپ كىمنى دەيدۇ؟

ج: ئوقۇش ھەم يېزىق بىلمەيدىغانلار اُمِّي دېيىلىدۇ. گەرچە مۇھەممەد ئەلەيھىسسالام دۇنيادا ھېچكىمدىن بىلىم ئالمىغان بولسىمۇ لېكىن اللە تائالا بۇ زاتقا بارلىق مەخلۇقاتتىن ئارتۇق بىلىم ئاتا قىلغان ئىدى.

س: جىبرىئىل ئەلەيھىسسالام كىم؟

ج: پەيغەمبەرلەرگە اللە نىڭ ئەمىر پەرمانىنى ئېلىپ كېلىدىغان پەرىشتىدۇر.

س: مۇسۇلمان اللە تائالاغا قايسى تەرىقىدە قۇلچىلىق قىلىدۇ؟

ج: ناماز ئوقۇيدۇ، روزا تۇتىدۇ، زاكات بېرىدۇ، ھەج قىلىدۇ.

س: ناماز دەپ نېمىنى دەيدۇ؟

ج: اللە تائالا «قۇرئان كەرىم» دە ۋە مۇھەممەد ئەلەيھىسسالام «ھەدىس شەرىف» دە مۇسۇلمانلارغا بىلدۈرگەن ئىبادەت ۋە قۇلچىلىق قىلىشنىڭ خۇسۇسىي تەرىقىسىنى دەيدۇ.

س: ناماز بىلەن قايسى تەرىقىدە قۇلچىلىق قىلىدۇ؟

ج: ئۆيىدە ياكى مەسجىدە اللە تائالانى كۆز ئالدىغا كەلتۈرۈپ، قول باغلاپ تۇرۇپ، «قۇرئان كەرىم» نى ئوقۇپ، اللە تائالاغا مەدھىيە - سانالار ئېيتىدۇ. ئۇ زاتنى تەزىم بىلەن ئۇلۇغلاپ، ئېگىلىپ زېمىنغا باش قويۇپ تۇرۇپ، ئۇ زاتنىڭ كاتتىلىقىنى ۋە ئۆزىنىڭ ئاجىزلىقىنى ئىزھار قىلىدۇ.

س: كىشى مەسجىدە ناماز ئوقۇغاندا ئاللا تائالانىڭ ئالدىدا ناماز ئوقۇغان بولامدۇ ياكى ئۆيدە ئوقۇغاندىمۇ؟

ج: ئاللا تائالا ھەممە جايدا بولىدۇ، مەيلى ئۇ مەسجىدە ناماز ئوقۇسۇن، مەيلى ئۆيدە ئوقۇسۇن ئوخشاشلا ئاللا تائالانىڭ ئالدىدا ناماز ئوقۇغان بولىدۇ. ئەمما، مەسجىدە ئوقۇغان نامازنىڭ ساۋابى ئىنتايىن كۆپ بولىدۇ.

س: ناماز ئوقۇشتىن بۇرۇن پۇت - قول، ئېغىز - بۇرۇن يۇيۇش نېمە دېيىلىدۇ؟

ج: تاھارەت دېيىلىدۇ. تاھارەتسىز ناماز ئوقۇشقا قەتئىي بولمايدۇ.

س: نامازدا قايسى تەرەپكە يۈز كەلتۈرۈش لازىم؟

ج: بەيتۇللاھ تەرەپكە يۈز كەلتۈرۈش لازىم.

س: نېمە ئۈچۈن بەيتۇللاھقا ئالدىنى قىلىشقا ئەمىرى قىلىندى؟

ج: مەككە مۇكەررەمەدە ئاللا تائالانىڭ بىر ئۆيى بار بولۇپ، ئۇ كەئبە دېيىلىدۇ. نامازدا شۇ تەرەپكە ئالدىنى قىلىش زۆرۈردۇر (بۇ بىزنىڭ شەھرىمىزنىڭ غەربىگە توغرا كېلىدۇ).

س: نامازدا يۈز كەلتۈرگەن تەرەپ نېمە دېيىلىدۇ؟

ج: قىبلە دېيىلىدۇ.

س: بىر كېچە - كۈندۈزدە نەچچە قېتىم ناماز ئوقۇيدۇ؟

ج: بەش قېتىم ناماز ئوقۇيدۇ.

س: بۇ بەش نامازنىڭ ئىسمى نېمە؟



تائالانىڭ بەرھەق پەيغەمبىرى دەپ گۇۋاھلىق بېرىمەن، مۇھەممەد ئەلەيھىسسالام اللہ تائالانىڭ بەرھەق پەيغەمبىرى دەپ گۇۋاھلىق بېرىمەن. نامازغا كېلىڭلار، نامازغا كېلىڭلار، نىجاتلىققا كېلىڭلار، نىجاتلىققا كېلىڭلار. اللہ ھەممىدىن چوڭدۇر، اللہ ھەممىدىن چوڭدۇر. بىر اللہدىن باشقا ئىبادەتكە لايىق مەئبۇد بەرھەق يوقتۇر). مۇشۇ كەلىمىلەر ئەزان دېيىلىدۇ.

بامدات نامازنىڭ ئەزىنىدا

«حَىَّ عَلَى الْفَلَّاحِ»

دىن كېيىن

«الصَّلَاةُ خَيْرٌ مِنَ النَّوْمِ»

(ناماز ئۇيقۇدىن ياخشىراق تۇر) دېگەن كەلىمىنىمۇ ئىككى قېتىم دېيىش لازىم.

س: تەكبىر دېگەن نېمە؟

ج: پەرز ناماز ئوقىماقچى بولغاندا نامازنى باشلاشتىن بۇرۇن بىرسى ئەزاندا ئوقۇلغان كەلىمىلەرنى ئوقۇيدۇ، بۇ تەكبىر دېيىلىدۇ. تەكبىردە

«حَىَّ عَلَى الصَّلَاةِ»

دىن كېيىن

«قَدْ قَامَتِ الصَّلَاةُ»،

(ناماز تەييار بولدى) نى ئىككى قېتىم ئەزان كەلىمىسىگە قوشۇپ دەيدۇ.

س: ئەزان ياكى تەكبىر ئېيتىدىغان ئادەم نېمە دېيىلىدۇ؟  
ج: ئەزان ئېيتقان ئادەم مۇئەزرىن، تەكبىر ئېيتقان ئادەم مۇكەببىر دېيىلىدۇ.

س: كولىپكتىپ ھالدا ئوقۇغان ناماز، نامازنى باشلاپ ئوقۇغۇچى ۋە ئەگشىپ ناماز ئوقۇغۇچىلار نېمە دېيىلىدۇ؟  
ج: كولىپكتىپ ھالدا ئوقۇغان ناماز جامائەت نامىزى. نامازنى باشلاپ ئوقۇغۇچى ئىمام. كەينىدە تۇرۇپ ئىقتىدا قىلىپ ناماز ئوقۇغۇچىلار مۇقتەدى دېيىلىدۇ.

س: يالغۇز ناماز ئوقۇغۇچى نېمە دېيىلىدۇ؟  
ج: مۇنپەرىد دېيىلىدۇ.

س: جامائەت بىلەن ناماز ئوقۇش ئۈچۈن خاس ياسالغان ئورۇن نېمە دېيىلىدۇ؟  
ج: مەسجىد دېيىلىدۇ.

س: مەسجىدكە بېرىپ نېمە ئىش قىلىش لازىم؟

ج: مەسجىدە ناماز ئوقۇش، قۇرئان تىلاۋەت قىلىش، بىرەر خۇسۇسىي ۋەزىپىلەرنى قىلىش، ئەدەب بىلەن شۈككەدە ئولتۇرۇش لازىم. مەسجىدە ئويناش، بىر نەرسىنى جىجىلاش، ۋاراڭ - چۇرۇڭ قىلىش، دۇنيا سۆزلىرى قىلىش گۇناھتۇر.

س: ناماز ئوقۇشتا قانداق پايدا بار؟

ج: ناماز ئوقۇشتا ئىنتايىن كۆپ پايدا بار بولۇپ، بۇ يەردە ئازغىنە بىر قىسمىنى بايان قىلىمىز:

(<sup>1</sup>) - ناماز ئوقۇيدىغان ئادەمدىن اللە تائالا رازى بولىدۇ.

(2) - مۇھەممەد ئەلەيھىسسالام ناماز ئوقۇيدىغان ئادەمدىن رازى بولىدۇ.

(3) - ناماز ئوقۇيدىغان ئادەمنى ئۆلگەندىن كېيىن ئاللاھ تائالا راھەت - پاراغەتكە ئېرىشتۈرىدۇ.

(4) - ناماز ئوقۇيدىغان ئادەم ئاللاھ تائالانىڭ ئالدىدا ياخشى ئادەم ھېسابلىنىدۇ.

(5) - ناماز ئوقۇيدىغان ئادەمنىڭ دۇنيادىمۇ ھۆرمەت - ئابروۋى بولىدۇ.

(6) - ناماز ئوقۇيدىغان ئادەم كۆپ گۇناھتىن ساقلىنىپ قالىدۇ.

(7) - ناماز ئوقۇيدىغان ئادەمنىڭ بەدىنى ۋە كىيىم - كېچىكى پاكىز تۇرىدۇ.

س: نامازدا ئوقۇلىدىغان كەلىمىلەرنىڭ ئىسمى نېمە؟

ج: نامازدا ئوقۇلىدىغان كەلىمە ۋە ئىبارىلەرنىڭ ئىسمى تۆۋەندىكىلەردۇر:

تەكبىر:

«اللَّهُ أَكْبَرُ».

سانا:

(سُبْحَانَكَ اللَّهُمَّ وَيَحْمَدُكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ)،

(ئى اللہ! بىز سېنىڭ پاكلىقىڭنى ئىقرار قىلىمىز ۋە سېنى تەرىپلەيمىز. سېنىڭ ئىسمىڭ ئىنتايىن بۈيۈكتۇر. سېنىڭ

ئۇلۇغلۇقۇڭ ئىنتايىن يۈكسەكتۇر ۋە سەندىن باشقا ئىلاھ يوقتۇر).

ئەئۇزۇ:

«أَعُوذُ بِاللَّهِ مِنَ الشَّيْطَانِ الرَّجِيمِ»

(لەنەتگەردى شەيتاندىن اللە تائالاغا سېغىنىپ پاناھ تىلەيمەن).

بىسىمىلا:

«بِسْمِ اللَّهِ الرَّحْمَنِ الرَّحِيمِ»

«ناھايتى شەپقەتلىك ۋە مېھرىبان اللەنىڭ ئىسمى بىلەن باشلايمەن».

«سۈرە فاتىھە»:

﴿ الْحَمْدُ لِلَّهِ رَبِّ الْعَالَمِينَ ﴿١﴾ الرَّحْمَنِ الرَّحِيمِ ﴿٢﴾ مَلِكِ يَوْمِ  
الْدِّينِ ﴿٣﴾ إِيَّاكَ نَعْبُدُ وَإِيَّاكَ نَسْتَعِينُ ﴿٤﴾ أَهْدِنَا الصِّرَاطَ الْمُسْتَقِيمَ  
﴿٥﴾ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ



﴿جىمى ھەمدۇ - سانا ئالەملەرنىڭ پەرۋەردىگارى اللەغا خاستۇر﴾<sup>(1)</sup>. اللە ناھايتى شەپقەتلىك ۋە مېھرىبانىدۇر<sup>(2)</sup>. قىيامەت كۈنىنىڭ ئىگىسىدۇر<sup>(3)</sup>. (رەببىمىز) ساڭلا ئىبادەت قىلىمىز ۋە سەندىنلا ياردەم تىلەيمىز<sup>(4)</sup>. بىزنى توغرا يولغا باشلىغىن<sup>(5)</sup>. غەزىپىڭگە يولۇققانلارنىڭ ۋە ئازغانلارنىڭ

يولغا ئەمەس<sup>(6)</sup>. سەن ئىنئام قىلغانلارنىڭ يولغا (باشلىغىن)<sup>(7)</sup>.

«سۈرە كەۋسەر»:

﴿ إِنَّا أَعْطَيْنَاكَ الْكَوْثَرَ ﴿١﴾ فَصَلِّ لِرَبِّكَ وَأَحْزَرَ ﴿٢﴾ إِنَّ شَانِئَكَ هُوَ

الْأَبْتَرُ ﴿٣﴾ ﴾

«بىز ساڭا ھەقىقەتەن نۇرغۇن ياخشىلىقلارنى ئاتا قىلدۇق»<sup>(1)</sup>. پەرۋەردىگارىڭ ئۈچۈن ناماز ئوقۇغىن ۋە قۇربانلىق قىلغىن<sup>(2)</sup>. ھەقىقەتەن سېنىڭ دۈشمىنىڭنىڭ نام - نىشانى قالمايدۇ<sup>(3)</sup>.

«سۈرە ئىخلاس»:

﴿ قُلْ هُوَ اللَّهُ أَحَدٌ ﴿١﴾ اللَّهُ الصَّمَدُ ﴿٢﴾ لَمْ يَلِدْ وَلَمْ يُولَدْ ﴿٣﴾ وَلَمْ

يَكُنْ لَهُ كُفُوًا أَحَدٌ ﴿٤﴾ ﴾

«ئېيتقىنكى، ئۇ ئاللاھ بىردۇر»<sup>(1)</sup>. ھەممە ئاللاھقا مۇھتاجدۇر<sup>(2)</sup>. ئاللاھ بالا تاپقانمۇ ئەمەس، تۇغۇلغانمۇ ئەمەس<sup>(3)</sup>. ھېچكىشى ئۇنىڭغا تەڭداش بولالمايدۇ<sup>(4)</sup>.

«سۈرە فەلق»:

﴿ قُلْ أَعُوذُ بِرَبِّ الْفَلَقِ ﴿١﴾ مِنْ شَرِّ مَا خَلَقَ ﴿٢﴾ وَمِنْ شَرِّ غَاسِقٍ إِذَا

وَقَبَ ﴿٣﴾ وَمِنْ شَرِّ النَّفَّاثَاتِ فِي الْعُقَدِ ﴿٤﴾ وَمِنْ شَرِّ حَاسِدٍ إِذَا حَسَدَ ﴿٥﴾ ﴾



«مەخلۇقاتنىڭ شەرىدىن، قاراڭغۇلۇقى بىلەن كىرگەن كېچىنىڭ شەرىدىن، تۈگۈنلەرگە دەم سالغۇچى سېھرىگەرلەرنىڭ شەرىدىن، ھەسەتخورنىڭ ھەسەت قىلغان چاغدىكى شەرىدىن سۈبھىنىڭ پەرۋەردىگارى (الله) غا سېغىنىپ پاناھ تىلەيمەن، دېگىن (1-5)».

«سۈرە ناس»:

﴿قُلْ أَعُوذُ بِرَبِّ النَّاسِ ﴿١﴾ مَلِكِ النَّاسِ ﴿٢﴾ إِلَهِ النَّاسِ ﴿٣﴾ مِنْ شَرِّ  
الْوَسْوَاسِ الْخَنَّاسِ ﴿٤﴾ الَّذِي يُوَسْوِسُ فِي صُدُورِ النَّاسِ ﴿٥﴾ مِنَ الْجِنَّةِ  
وَالنَّاسِ ﴿٦﴾﴾

«ئىنسانلارنىڭ پەرۋەردىگارى، ئىنسانلارنىڭ پادىشاھى، ئىنسانلارنىڭ ئىلاھى الله غا سېغىنىپ، كىشىلەرنىڭ دىللىرىدا ۋە سۆھسە قىلغۇچى جىنلاردىن ۋە ئىنسانلاردىن بولغان يوشۇرۇن شەيتاننىڭ ۋە سۆھسىسىنىڭ شەرىدىن پاناھ تىلەيمەن، دېگىن (1-6)»

رۈكۈ يەنى ئېگىلىگەن چاغدىكى تەسبىھ:

«سُبْحَانَ رَبِّيَ الْعَظِيمِ»

(ئۇلۇغ پەرۋەردىگارنىڭ پاكلىقىنى بايان قىلىمەن).

قەۋمە يەنى رۈكۈدىن باش كۆتۈرگەن چاغدىكى تەسبىھ:

«سَمِعَ اللهُ لِمَنْ حَمِدَهُ»

(الله تائالا ھەمدۇ - سانا ئېيتقان كىشىنىڭ ھەمدۇ -

ساناسىنى ئاڭلىدى).

مۇشۇ قەۋمەدىكى تەھمىد:

«رَبَّنَا لَكَ الْحَمْدُ»

(ئى پەرۋەردىگارىمىز! جىمى ھەمدۇ - سانا ساڭا خاستۇر).

سەجدە يەنى زېمىنغا باش قويغان چاغدىكى تەسبىھ:

«سُبْحَانَ رَبِّيَ الْأَعْلَى»

(بۈيۈك پەرۋەردىگارنىڭ پاكلىقىنى بايان قىلىمەن).

تەشەھۇد:

«الَّتَحْيَاتُ لِلَّهِ وَالصَّلَوَاتُ وَالطَّيِّبَاتُ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ السَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ»

(جىمى تىل بىلەن قىلىدىغان ئىبادەتلەر، جىمى بەدەن بىلەن قىلىدىغان ئىبادەتلەر ۋە جىمى مال بىلەن قىلىدىغان ئىبادەتلەر ئاللا تائالاغا خاستۇر. ئى پەيغەمبەر! ساڭا سالام. ئى پەيغەمبەر! ئاللا تائالانىڭ رەھمەت ۋە بەرىكەتلىرى ساڭا بولسۇن. بىزگە ۋە ئاللا تائالانىڭ ياخشى بەندىلىرىگە سالام بولسۇن. بىر ئاللادىن باشقا ئىبادەتكە لايىق مەئبۇد بەرھەق يوق، دەپ گۇۋاھلىق بېرىمەن. مۇھەممەد ئەلەيھىسسالام ئاللا تائالانىڭ بەندىسى ۋە پەيغەمبىرى دەپ گۇۋاھلىق بېرىمەن).

دۇرۇد شەرىفى:

«اللَّهُمَّ صَلِّ عَلَىٰ مُحَمَّدٍ وَعَلَىٰ آلِ مُحَمَّدٍ كَمَا صَلَّيْتَ عَلَىٰ إِبْرَاهِيمَ وَعَلَىٰ آلِ إِبْرَاهِيمَ إِنَّكَ حَمِيدٌ مَّجِيدٌ»

(ئى اللہ! ئىبراھىم ئەلەيھىسسالام ۋە ئۇنىڭ ئائىلە تاۋابىئاتلىرىغا رەھىمتىڭنى نازىل قىلغاندەك، مۇھەممەد ئەلەيھىسسالام ۋە ئۇنىڭ ئائىلە تاۋابىئاتلىرىغا رەھىمتىڭنى نازىل قىلغىن).

«اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ»

(ئى اللہ! ئىبراھىم ئەلەيھىسسالام ۋە ئۇنىڭ ئائىلە تاۋابىئاتلىرىغا بەرىكتىڭنى نازىل قىلغاندەك، مۇھەممەد ئەلەيھىسسالام ۋە ئۇنىڭ ئائىلە تاۋابىئاتلىرىغا بەرىكتىڭنى نازىل قىلغىن).

دۇرۇد شەرىفتىن كېيىن ئوقۇلىدىغان دۇئا:

«اللَّهُمَّ إِنِّي ظَلَمْتُ نَفْسِي ظُلْمًا كَثِيرًا وَلَا يَغْفِرُ الذُّنُوبَ إِلَّا أَنْتَ فَاعْفُرْ لِي مَغْفِرَةً مِنْ عِنْدِكَ وَارْحَمْنِي إِنَّكَ أَنْتَ الْعَفُورُ الرَّحِيمُ»

(ئى اللہ! ئۆز نەپسىمگە زۇلۇم قىلدىم. گۇناھلارنى سەندىن باشقىسى مەغپىرەت قىلالمايدۇ. ئۆز تەرىپىڭدىن ماڭا مەغپىرەت قىلغىن ۋە ماڭا رەھىم قىلغىن. سەن مەغپىرەت قىلغۇچى ۋە مېھرىبان دۇرسەن).

سالام:

«السَّلَامُ عَلَيْكُمْ وَرَحْمَةُ اللَّهِ»

(سىلەرگە سالامەتلىك ۋە اللەنىڭ رەھىمى بولسۇن).

نامازدىن كېيىنكى دۇئا:

«اللَّهُمَّ أَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ وَالْإِكْرَامِ»

(ئى اللہ! سالامەتلىكىنى سەنلا بەرگۈچىدۇرسەن ۋە سالامەتلىك سەندىنلا (بېرىلىدۇ). ئى ئۇلۇغلۇق ۋە ھۆرمەتنىڭ ئىگىسى اللہ! سەنلا بۈيۈك بولىدۇڭ).

قۇنۇت دۇئاسى:

«اللَّهُمَّ إِنَّا نَسْتَعِينُكَ وَنَسْتَغْفِرُكَ وَنُؤْمِنُ بِكَ وَنَتَوَكَّلُ عَلَيْكَ وَنُثْنِيْ  
عَلَيْكَ الْخَيْرَ وَنَشْكُرُكَ وَلَا نَكْفُرُكَ وَنَخْلَعُ وَنَتْرُكُ مَنْ يَفْجُرُكَ اللَّهُمَّ إِيَّاكَ نَعْبُدُ  
وَلَكَ نُصَلِّي وَنَسْجُدُ وَإِلَيْكَ نَسْعَى وَنَحْفِدُ وَنَرْجُو رَحْمَتَكَ وَنَخْشَى عَذَابَكَ إِنَّ  
عَذَابَكَ بِالْكَفَّارِ مُلْحِقٌ»

(ئى اللہ! سەندىنلا ياردەم تىلەيمىز، سەندىنلا مەغپىرەت تىلەيمىز، ساڭىلا ئىمان كەلتۈرىمىز، ساڭىلا تەۋەككۈل قىلىمىز، ساڭىلا ياخشى مەدھىيەلەر ئېيتىمىز، ساڭىلا شۈكرى ئېيتىمىز، ساڭا كاپىر بولمايمىز، سېنى خاس قىلىمىز ۋە ساڭا ئىتائەت قىلمىغان كىشىنى تەرك ئېتىمىز. ئى اللہ! ساڭا ئىبادەت قىلىمىز، سېنىڭ ئۈچۈنلا ناماز ئوقۇيمىز، ساڭىلا سەجدە قىلىمىز، سەن تەرەپكەلا يۈگرەيمىز، بەجا كەلتۈرۈشكە ئالدىرايمىز، رەھمىتىڭنى ئۈمىد قىلىمىز ۋە ئازابىڭدىن قورقىمىز. سېنىڭ ئازابىڭ كاپىرلارغا ھەقىقەتەن لايىقتۇر).

## تاھارەت ئېلىش قاندىسى

س: تاھارەتنى قايسى ئۇسۇلدا ئالىدۇ؟

ج: پاكىز قاچىغا پاك سۇ ئېلىپ، پاكىز بولغان ئېگىزرەك جايدا قىبلە تەرەپكە ئالدىنى قىلىپ ئولتۇرۇش ئەۋزەل. ئەگەر ئېگىز ئورۇن بولمىسا تاھارەت سۈيى چاچرىمغۇدەك تۈز ئورۇن بولسىمۇ بولىدۇ. ئاندىن ئىككى يەڭنى جەينەككىچە

تۈرۈۋېتىپ،

«بِسْمِ اللّٰهِ الرَّحْمٰنِ الرَّحِیْمِ»

دەپ ئۈچ قېتىم ئىككى قولنى بېغىشقىچە يۇيىدۇ. ئېغىزنى ئۈچ قېتىم ئايرىم - ئايرىم سۇ بىلەن چايقايدۇ. مىسۋاك قىلىدۇ، مىسۋاك بولمىسا، چىشنى كۆرسەتكۈچ بارماق بىلەن پاكىزلايدۇ. ئۈچ قېتىم بۇرۇنغا سۇ ئالىدۇ (بۇرۇنغا ئالغان سۇنى سول قولنىڭ بارمىقى بىلەن چىقىرىدۇ). پېشانىنىڭ چاچ چىققان يېرىدىن ئېڭەكنىڭ ئاستى ۋە ئىككى قۇلاقنىڭ ئارىلىقىدىن ئىبارەت يۈز قىسمىنى سۇنى ئۇرماستىن ئۈچ قېتىم يۇيىدۇ. ئۇنىڭدىن كېيىن جەينەك بىلەن قوشۇپ ئىككى قولنى يۇيىدۇ: دەسلەپتە ئوڭ قولنى، كەينىدىن سول قولنى ئۈچ قېتىمدىن يۇيىدۇ. باش، قۇلاق، گەدەن قاتارلىقلارنىڭ ھەر بىرىگە ئايرىم - ئايرىمدىن قولنى ھۆل قىلىپ بىر قېتىمدىنلا مەسھ قىلىدۇ. ئىككى پۈتتى ئوشۇق بىلەن قوشۇپ ئۈچ قېتىمدىن يۇيىدۇ: ئاۋۋال ئوڭ پۈتتى، ئاندىن سول پۈتتى يۇيىدۇ.

## ناماز ئوقۇش قائىدىسى

س: ناماز ئوقۇش قائىدىسى قايسى؟

ج: ناماز ئوقۇش قائىدىسى تۆۋەندىكىچە: تاھارەت ئېلىپ بولۇپ، پاكىز كىيىنىپ، پاكىز جايدا قىبلە تەرەپكە يۈز كەلتۈرۈپ، نامازنىڭ نىيىتىنى قىلىپ بولۇپ، ئىككى قولنى قۇلاققىچە كۆتۈرۈپ «اللّٰهُ أَكْبَرُ» دەپ قولنى كىندىكنىڭ ئاستىغا قويىدۇ (ئوڭ قولنى ئۈستىگە سول قولنى ئاستىغا قويۇپ

باغلاپ تۇرىدۇ). نامازغا كىرىپ بولغاندىن كېيىن ئۇياق -  
بۇياققا قاراشقا بولمايدۇ.

ئەدەب بىلەن تۇرۇپ ئاللا تائالا تەرىپىگىلا يۈزلىنىدۇ. قول  
باغلاپ بولۇپ سانا:

«سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ»

نى ئوقۇيدۇ.

ئەئۇزۇ:

«أَعُوذُ بِاللَّهِ مِنَ الشَّيْطَانِ الرَّجِيمِ»

نى ئوقۇيدۇ. بىسىملا:

«بِسْمِ اللَّهِ الرَّحْمَنِ الرَّحِيمِ»

نى ئوقۇيدۇ. ئۇنىڭدىن كېيىن سۈرە فاتىھەنى ئوقۇپ  
بولۇپ، ئىچىدە «ئامىن»، دەيدۇ. ئاندىن قايسى سۈرە ياد  
بولسا شۇ سۈرنى ئوقۇپ، «اللَّهُ أَكْبَرُ» دەپ رۇكۇغا بارىدۇ.

رۇكۇدا ئىككى قول بىلەن ئىككى تىزنى راۋرۇس قاماللاپ  
تۇتۇپ، رۇكۇنىڭ تەسبىھى:

«سُبْحَانَ رَبِّيَ الْعَظِيمِ»

نى ئۈچ قېتىم ياكى بەش قېتىم ئوقۇيدۇ. كەينىدىن  
تەسىم:

«سَمِعَ اللَّهُ لِمَنْ حَمِدَهُ»

نى ئېيتقان پېتى ئۆرە بولىدۇ. تىك تۇرۇپ بولغاندىن  
كېيىن تەھمىد:

## «رَبَّنَا لَكَ الْحَمْدُ»

دەيدۇ. ئۇنىڭدىن كېيىن تەكبىر ئېيتقان پېتى سەجدىگە بارىدۇ.

سەجدىدە ئالدى بىلەن ئىككى تىزنى زېمىنغا قويۇپ، كەينىدىن ئىككى قولىنى قويىدۇ. پېشانە ۋە بۇرۇننى ئىككى قولىنىڭ ئارىلىقىغا (زېمىنغا) قويۇپ سەجدىنىڭ تەسبىھى:

## «سُبْحَانَ رَبِّيَ الْأَعْلَى»

نى ئۈچ ياكى بەش قېتىم دەيدۇ. ئاندىن تەكبىر ئېيتقان پېتى ئۆرە بولۇپ تۈز ئولتۇرىدۇ. ئۇنىڭدىن كېيىن تەكبىر ئېيتقان پېتى ئىككىنچى سەجدىگە بېرىپ ئالدىنقى سەجدىدە دېگەن كەلىمىنى دەيدۇ ۋە قىلغان ھەرىكەتنى قىلىدۇ. ئاندىن تەكبىر ئېيتقان پېتى زېمىنغا تايانماستىنلا تىك قويىدۇ.

ئىككىنچى رەكئەت باشلاندى: بۇنىڭدىمۇ «بىسىمىللا» دەپلا «سۈرە فاتىھە» ۋە بىر سۈرە ئوقۇپ رۇكۇ ۋە سەجدە قىلىدۇ. سەجدىدىن كېيىن تۈز ئولتۇرۇپ بولۇپ، ئالدى بىلەن تەشەھۇد ئوقۇيدۇ. ئاندىن دۇرۇد شەرىق ۋە دۇئا ئوقۇپ ئاۋۋال ئوڭ تەرەپكە، ئاندىن سول تەرەپكە سالام بېرىدۇ. بۇنىڭ بىلەن ئىككى رەكئەتلىك ناماز تۈگىدى.

سالام بېرىپ بولغاندىن كېيىن:

«اللَّهُمَّ أَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ وَالْإِكْرَامِ»

نى ئوقۇپ، قول كۆتۈرۈپ دۇئا قىلىدۇ. قولىنى بەك ئېگىز كۆتۈرۈۋەتمەيدۇ. قولىنى كۆكرەك باراۋىرىدە كۆتۈرۈپ ئىككى قولىنىڭ چىمچىلاق بارمىقىنى بىر - بىرىگە تەگكۈزمەي بىرلىك

ئارىلىق قالدۇرىدۇ. دۇئانى تۈگىتىپ بولۇپ ئىككى قولى يۈزگە سۈرتىدۇ.

س: ئىككى سەجدىنىڭ ئارىلىقىدا ۋە تەشەھۇد ئوقۇغىلى تۇرغاندا قايسى تەرىقىدە ئولتۇرۇش لازىم؟

ج: ئوڭ پۈتىنى تىكلەپ، ئۇنىڭ بارماقلىرىنى قىبلە تەرەپكە قايرىپ ئولتۇرۇش لازىم. سول پۈتىنى ياتقۇزۇپ شۇنىڭ ئۈستىگە (ساغرىسىنى شۇ ياتقۇزغان پۈتنىڭ ئۈستىگە) قويۇپ ئولتۇرۇش لازىم. ئولتۇرغاندا ئىككى قولى يوتسىنىڭ ئۈستىگە قويۇش لازىم.

س: ئىمام، مۇنپەرىد (تەنھا ناماز ئوقۇغۇچى) ۋە مۇقتەدى (ئىمامغا ئىقتىدا قىلغۇچى) قاتارلىقلارنىڭ نامازلىرىدا بىر ئاز پەرق بارمۇ؟

ج: پەرق بار. بىرىنچى پەرق: ئىمام ۋە مۇنپەرىد بىرىنچى رەكئەتتە «سانا» دىن كېيىن «ئەئۇزۇ» ۋە «بىسمىللا» نى ئاخىرىغىچە ئوقۇپ «سۈرە فاتىھە» ۋە بىر سۈرە ئوقۇيدۇ. ئىككىنچى رەكئەتتە «بىسمىللا»، «سۈرە فاتىھە» ۋە بىر سۈرە ئوقۇيدۇ. لېكىن مۇقتەدى بىرىنچى رەكئەتتە «سانا» نىلا ئوقۇپ، ئىككى رەكئەتتە شۈككىدە تۇرۇش لازىم.

ئىككىنچى پەرق: رۇكۇدىن قوپقاندا ئىمام ۋە مۇنپەرىد

«سَمِعَ اللَّهُ لِمَنْ حَمِدَهُ»

دەيدۇ. مۇنپەرىد

«سَمِعَ اللَّهُ لِمَنْ حَمِدَهُ»

بىلەن بىرگە تەھمىد:

«رَبَّنَا لَكَ الْحَمْدُ»

نمۇ دەيدۇ. لېكىن مۇقتەدى

«رَبَّنَا لَكَ الْحَمْدُ»

لا دېيىشى لازىم.

س: سۈننەت ناماز ياكى نەفلە نامازنى ئۈچ رەكئەت ئوقۇشقا بولامدۇ؟

ج: ئۈچ رەكئەت ئوقۇشقا بولمايدۇ. ئىككى رەكئەت ياكى تۆت رەكئەت ئوقۇيدۇ.

س: رۇكۇ قىلىشنىڭ ئەڭ توغرا تەرىقىسى قايسى؟

ج: بەل بىلەن باشنى باراۋەر قىلىش لازىم (باش بەلدىن ئۈستۈن بولۇپ قالماسلىق ھەم پەسىمۇ بولۇپ قالماسلىق لازىم). ئىككى قولنى بېقىندىن يىراق تۇتۇش ۋە تىزنى قول بىلەن راۋرۇس قاماللاش لازىم.

س: سەجدە قىلىشنىڭ ئەڭ توغرا تەرىقىسى قايسى؟

ج: قول بارماقلىرىنى زېمىنغا قويۇش. بىلەك ۋە جەينەكلىرىنى زېمىندىن ئۈستۈن تۇتۇش. قورسىقىنى يوتسىدىن يىراق تۇتۇش ۋە ئىككى قولنى بېقىندىن يىراق تۇتۇش لازىم (بۇ ئىككىسى ئەرلەرنىڭ ناماز قائىدىسى).

س: ناماز ئوقۇپ بولغاندىن كېيىن بارماقلىرىدا نېمىنى ساناپ ئوقۇيدۇ؟

ج: «سُبْحَانَ اللَّهِ» (سۆبھەنەللاھ) نى 33. «الْحَمْدُ لِلَّهِ» (ئەلھەمدۇ لىللاھ) نى 33. «اللَّهُ أَكْبَرُ» (ئاللاھۇ ئەكبەر) نى 34 قېتىم ئوقۇيدۇ. جەمئىي 100 بولۇپ، بۇنىڭ ساۋابى ئىنتايىن كۆپتۇر.

## ئىسلام كەلىمىلىرى

كەلىمە تەيىبە:

«لَا إِلَهَ إِلَّا اللَّهُ مُحَمَّدٌ رَسُولُ اللَّهِ»

كەلىمە شەھادەت:

«أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ»

كەلىمە تەمجىد:

«سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا لِلَّهِ الْعَلِيِّ الْعَظِيمِ».

كەلىمە تەۋھىد:

«لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْيِي وَيُمِيتُ بِيَدِهِ الْخَيْرُ وَهُوَ عَلَى كُلِّ شَيْءٍ قَدِيرٌ»

كەلىمە رەددىل كۆپرى:

«اللَّهُمَّ إِنِّي أَعُوذُ بِكَ مِنْ أَنْ أَشْرَكَ بِكَ شَيْئاً وَآتَا أَعْلَمَ بِهِ وَأَسْتَغْفِرُكَ لِمَا لَا أَعْلَمُ بِهِ ثُبْتُ عَنْهُ وَتَبَرَّاتُ مِنَ الْكُفْرِ وَالْمَعَاصِي كُلِّهَا أَسَلَمْتُ وَآمَنْتُ وَأَقُولُ لَا إِلَهَ إِلَّا مُحَمَّدٌ رَسُولُ اللَّهِ».

ئسمان مۇجمەل: « اَمَنْتُ بِاللّٰهِ كَمَا هُوَ بِاَسْمَائِهِ وَصِفَاتِهِ وَقَبِلْتُ جَمِيعَ اَحْكَامِهِ » .

ئسمان مۇفەسسەل:

« اَمَنْتُ بِاللّٰهِ وَمَلَئِكَتِهِ وَرُسُلِهِ وَالْيَوْمِ الْاٰخِرِ وَالْقَدْرِ خَيْرِهِ وَشَرِّهِ مِنْ اللّٰهِ تَعَالٰى وَالْبَعْثِ بَعْدَ الْمَوْتِ » .

## ئىككىنچى بۆلۈم

### بىرىنچى باب ئىسلام ئەقىدىلىرى

س: ئىسلامنىڭ ئاساسىي قىسمى نەچچە؟

ج: ئىسلامنىڭ ئاساسىي قىسمى بەش.

س: بۇ بەش ئاساسىي قىسىم قايسى - قايسى؟

ج: بىرىنچى كەلىمە تەيىبە. بۇنىڭدىكى مەقسەت اللە تائالادىن باشقا بەرھەق مەئبۇدنىڭ يوقلىقىغا، مۇھەممەد ئەلەيھىسسالامنىڭ اللە نىڭ پەيغەمبىرى ئىكەنلىكىگە دىلى بىلەن تەستىق قىلىپ، تىلى بىلەن ئىقرار قىلماق.

ئىككىنچى ناماز ئوقۇماق. ئۈچىنچى ئۆشەرە - زاكات بەرمەك. تۆتىنچى رامزان ئېيىدا ئوتتۇز كۈن روزا تۇتماق. بەشىنچى شارائىتى يار بەرسە ئۆمرىدە بىر قېتىم ھەج قىلماق.

س: كەلىمە تەيىبە قايسى؟ ئۇنىڭ مەنىسى نېمە؟

ج: كەلىمە تەيىبە:

«لَا إِلَهَ إِلَّا اللَّهُ مُحَمَّدٌ رَسُولُ اللَّهِ»

(بىر اللەدىن باشقا ئىبادەتكە لايىق ھېچ مەئبۇد بەرھەق يوقتۇر. مۇھەممەد ئەلەيھىسسالام اللە تائالانىڭ ئەۋەتكەن پەيغەمبىرىدۇر).

س: كەلىمە شەھادەت قايسى؟ ئۇنىڭ مەنىسى نېمە؟

ج: كەلىمە شەھادەت:

«أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ»

(بىر ئاللاھدىن باشقا ئىبادەت قىلىشقا لايىق ھېچ مەئبۇد بەرھەق يوق، دەپ گۇۋاھلىق بېرىمەن. مۇھەممەد ئەلەيھىسسالام ئاللاھ تائالانىڭ بەندىسى ۋە پەيغەمبىرىدۇر، دەپ گۇۋاھلىق بېرىمەن).

س: مەنە - مەقسەتنى چۈشەنمەستىن تىلىدا بۇ كەلىمىنى ئوقۇپ قويۇش بىلەن كىشى مۇسۇلمان بولامدۇ؟

ج: بولمايدۇ. بەلكى مەنىسىنى چۈشىنىپ دىلىدا جەزىم قىلىش ۋە تىلىدا ئىقرار قىلىش زۆرۈردۇر.

س: دىلى بىلەن جەزىم ۋە تىلى بىلەن ئىقرار قىلىش نېمە دېيىلىدۇ؟

ج: ئىمان كەلتۈرۈش دېيىلىدۇ.

س: گاچا ئادەم تىلى بىلەن ئىقرار قىلالمايدۇ، بۇنىڭ ئىمان كەلتۈرگەنلىكى قانداق بىلىنىدۇ؟

ج: ئۇنىڭدا تەبىئىي ئاجىزلىق بولغانلىقتىن ئىشارەت قىلىسلا كۇپايە قىلىدۇ (ئاللاھ بىردۇر. مۇھەممەد ئەلەيھىسسالام ئاللاھ تائالانىڭ پەيغەمبىرىدۇر دېگەننى ئىشارەت بىلەن ئىزھار قىلىدۇ).

س: مۇسۇلمانلار نەچچە نەرسىگە ئىمان كەلتۈرىشى زۆرۈر؟

ج: يەتتە نەرسىگە ئىمان كەلتۈرىشى زۆرۈر. بۇ يەتتە نەرسە ئىمان مۇفەسسەلدىن ئىبارەت:

«أَمِنْتُ بِاللَّهِ وَمَلَائِكَتِهِ وَرُسُلِهِ وَالْيَوْمِ الْآخِرِ وَالْقَدَرِ خَيْرِهِ وَشَرِّهِ مِنَ اللَّهِ تَعَالَى وَالْبَعْثِ بَعْدَ الْمَوْتِ»

(اللہ تائالانىڭ بىرلىك ۋە بارلىقىغا، پەرىشتىلەرنىڭ بارلىقىغا، اللہ تائالانىڭ كىتابلىرىغا، اللہ تائالانىڭ پەيغەمبەرلىرىگە، قىيامەت كۈنىنىڭ راستلىقىغا، ياخشىلىق ۋە يامانلىق اللہ تائالانىڭ تەقدىرى بىلەن بولىدىغانلىقىغا، ئۆلگەندىن كېيىن تىرىلىدىغانلىقىغا ئىمان كەلتۈردۈم).

## مۇسۇلمانلارنىڭ ئاللاھقا بولغان ئېتىقادلىرى

س. مۇسۇلمانلار اللہغا نېمە دەپ ئېتىقاد قىلىشى لازىم؟

ج:

(1) - اللہ بىردۇر.

(2) - ئىبادەت ۋە قۇلچىلىق قىلىشقا پەقەت اللہ لايىقتۇر. بۇنىڭدىن باشقىسى قۇلچىلىق قىلىشقا لايىق ئەمەس.

(3) - اللہ نىڭ ھېچ شېرىكى يوق.

(4) - اللہ ئاسمان - زېمىن، ئاي - كۈن، يۇلتۇزلار، پەرىشتىلەر، ئىنسان، جىن، جۈملىدىن بارلىق كائىناتنى ياراتتى، پۈتۈن جاھاننىڭ ئىگىسىدۇر.

(5) - اللہ ئۆلتۈرىدۇ ۋە تىرىلدۈرىدۇ. مەخلۇقاتنىڭ تىرىكلىكى ۋە ئۆلۈمى شۇ زاتنىڭ ئەمرى بىلەن بولىدۇ.

(6) - اللہ ھەممە جانلىققا رىزق بېرىدۇ.

(7) - ئۇ يېمەيدۇ، ئىچمەيدۇ، ئۇخلىمايدۇ.

- (8) - اللہ ئەزەلدىن ئۆزى بار، مەخگۇ ھاياتتۇر.
- (9) - ئۇنى باشقا بىرسى پەيدا قىلمىدى.
- (10) - اللہنىڭ ئاتا - ئانىسى، ئوغۇل قىزلىرى، خوتۇنى ۋە ئۇرۇق - تۇغقانلىرى بولمايدۇ. بۇنداق نەرسىلەردىن پاكىتۇر ھەم ئېھتىياجى يوقتۇر.
- (11) - ھەممە نەرسە ئۇنىڭغا مۇھتاجدۇر، ئۇ مۇھتاج ئەمەستۇر، ئۇنىڭ ھېچقانداق نەرسىگە ھاجىتى يوقتۇر.
- (12) - ئۇنىڭ ئوخشىشى يوقتۇر، ئۇنىڭغا ھېچ نەرسە ئوخشىمايدۇ.
- (13) - ئۇ جىمى ئەيىبتىن پاكىتۇر.
- (14) - ئۇ مەخلۇقاتتەك قول، پۇت، بۇرۇن، قۇلاق قاتارلىقلاردىن پاكىتۇر.
- (15) - ئۇ دۇنيانىڭ ئىنتىزاملىرى ۋە خۇسۇسىي ئىشلارنى قىلدۇرۇش ئۈچۈن پەرىشتىلەرنى ياراتتى.
- (16) - ئۇ بەندىلىرىنى توغرا يولغا يېتەكلەش ئۈچۈن كىشىلەرگە توغرا دىننى ئۆگىتىدىغان ياخشى ئىشلارنى بىلدۈرىدىغان، يامان ئىشلاردىن ياندۇرىدىغان پەيغەمبەرنى ئەۋەتتى، دەپ ئېتىقاد قىلىش لازىم.

## پەرىشتىلەر

س: پەرىشتە دېگەن نېمە؟

ج: پەرىشتە اللەنىڭ نۇردىن ئاپىرىدە قىلغان مەخلۇقى

بولۇپ، بۇلار بىزنىڭ كۆرۈشمىزدىن غايىب (بىز ئۇلارنى كۆرەلمەيمىز). ئۇلار ئەركەك - چىشى بولمايدۇ. ئۇلار اللەغا ئاسىيلىق قىلمايدۇ ھەم گۇناھ قىلمايدۇ. ئۇلارنى اللە قايسى ئىشقا تەيىنلىسە، باش تارتماستىن شۇ ئىشنى تەلەپكە لايىق ئورۇندايدۇ.

س: پەرىشتە نەچچە؟

ج: پەرىشتىلەرنىڭ سانىنى اللەدىن باشقا ھېچكىم بىلمەيدۇ. لېكىن پەرىشتىلەرنىڭ ئىچىدىن اللەغا ئەڭ يېقىن مەشھۇر تۆت پەرىشتە بار.

س: بۇ مەشھۇر تۆت پەرىشتە قايسى؟

ج: بىرىنچى ھەزرىتى جىبرىئىل ئەلەيھىسسالام، بۇ اللەنىڭ كىتابلىرىنى ۋە ئەمرى - پەرمانلىرىنى پەيغەمبەرلەرگە ئېلىپ كېلىشكە مەسئۇل پەرىشتىدۇر.

ئىككىنچى ھەزرىتى ئىسرافىل ئەلەيھىسسالام، بۇ قىيامەت بولىدىغاندا سۈر پۈۋلەشكە مەسئۇل پەرىشتىدۇر.

ئۈچىنچى ھەزرىتى مىكائىل ئەلەيھىسسالام، بۇ يامغۇر ياغدۇرۇش ۋە رىزقىغا مەسئۇل پەرىشتىدۇر.

تۆتىنچى ھەزرىتى ئەزرائىل ئەلەيھىسسالام، بۇ مەخلۇقنىڭ جېنىنى ئېلىشقا مەسئۇل پەرىشتىدۇر.

## ئاللاھنىڭ كىتابلىرى

س: اللە نىڭ كىتابلىرى نەچچە؟

ج: اللہ نىڭ چوڭ - كىچىك بولۇپ نۇرغۇن كىتابلىرى پەيغەمبەرلەرگە نازىل بولغان. لېكىن چوڭ كىتابلار كىتاب، كىچىك كىتابلار سەھىپە دېيىلىدۇ. تۆت چوڭ كىتاب مەشھۇر.

س: تۆت مەشھۇر كىتاب قايسى؟ ئۇ كىم - كىمگە نازىل قىلىنغان؟

ج: بىرىنچى تەۋرات، بۇ ھەزرىتى مۇسا ئەلەيھىسسالامغا نازىل بولغان. ئىككىنچى زەبۇر، بۇ ھەزرىتى داۋۇد ئەلەيھىسسالامغا نازىل بولغان. ئۈچىنچى ئىنجىل، بۇ ھەزرىتى ئىيسا ئەلەيھىسسالامغا نازىل بولغان. تۆتىنچى قۇرئان، بۇ ھەزرىتى مۇھەممەد ئەلەيھىسسالامغا نازىل بولغان.

س: سەھىپە نەچچە؟ كىم - كىمگە نازىل بولغان؟

ج: سەھىپىلەرنىڭ سانى ئېنىق ئەمەس. لېكىن بىر قىسمى ھەزرىتى ئادەم ئەلەيھىسسالامغا. يەنە بىر قىسمى ھەزرىتى شىيس ئەلەيھىسسالامغا. يەنە بىر قىسمى ھەزرىتى ئىبراھىم ئەلەيھىسسالامغا نازىل بولغان. بۇلاردىن باشقىمۇ سەھىپىلەر بار بولۇپ، بۇ بەزى پەيغەمبەرلەرگە نازىل بولغان.

## ئاللاھنىڭ رەسۇلى (پەيغەمبىرى)

س: رەسۇل دېگەن كىم؟

ج: رەسۇل دېگەن اللہ بەندىلىرىگە ئۆز پەرمانىنى يەتكۈزۈش ئۈچۈن، ئىنساننىڭ ئىچىدىن تاللاپ بېكىتكەن پەيغەمبەردۇر. ئۇلار راست سۆزلەيدۇ. يالغان سۆز ئۇلاردىن سادىر بولمايدۇ. گۇناھ قىلمايدۇ. اللہنىڭ ئەمرى بىلەن مۆجىزە كۆرسىتىدۇ. اللہنىڭ پەرمانلىرىنى ئەستايىدىل يەتكۈزۈپ،

چۈشۈرۈلگەن پەرماننى كەم - زىيادە قىلىپ قويمايدۇ. بىرەر پەرماننى يوشۇرۇپ قويمايدۇ.

س: نەبى دېگەن كىم؟

ج: نەبى دېگەنمۇ رەسۇلغا ئوخشاش ۋەزىپە ئۆتەيدىغان پەيغەمبەردۇر.

س: نەبى ۋە رەسۇلدا پەرق بارمۇ؟

ج: نەبى ۋە رەسۇلدا ئازغىنە پەرق بار: يېڭى شەرىئەت ۋە يېڭىدىن كىتاب چۈشۈرۈلگەن پەيغەمبەر رەسۇل دېيىلىدۇ. ھەر قانداق پەيغەمبەر نەبى دېيىلىدۇ، ئۇنىڭغا يېڭىدىن شەرىئەت ۋە كىتاب چۈشۈرۈلمىگەن بولسا، ئالدىنقى پەيغەمبەرگە چۈشكەن كىتابقا ۋە شەرىئەتكە ئەگىشىدۇ.

س: بىر ئادەم ئۆز تىرىشچانلىقى ۋە ئىبادىتى بىلەن نەبى بولالايدۇ؟

ج: بولالمايدۇ. بەلكى اللە نەبى قىلسا بولالايدۇ. بۇ مەرتىۋە اللە تەرىپىدىنلا ئاتا قىلىنىدۇ.

س: رەسۇل ۋە نەبى قانچە؟

ج: دۇنيادا كۆپلىگەن رەسۇل ۋە نەبىلەر كەلگەن. لېكىن ئۇلارنىڭ ئەڭ توغرا سانىنى اللە ئۆزى بىلىدۇ. اللە نەچچە پەيغەمبەر ئەۋەتكەن بولسا، بىز ھەممىسىگە بىردەك ئايرىپ قويماستىن ھەممىسىنى بەرھەق پەيغەمبەر دەپ ئىمان كەلتۈرىشىمىز لازىم.

س: تۇنجى پەيغەمبەر كىم؟

ج: تۇنجى پەيغەمبەر ھەزرىتى ئادەم ئەلەيھىسسالام.

س: ئەڭ ئاخىرقى پەيغەمبەر كىم؟

ج: ئەڭ ئاخىرقى پەيغەمبەر ھەزرىتى مۇھەممەد ئەلەيھىسسالام.

س: مۇھەممەد ئەلەيھىسسالامدىن كېيىن پەيغەمبەر كېلەمدۇ؟

ج: كەلمەيدۇ. چۈنكى پەيغەمبەرلىك مۇھەممەد ئەلەيھىسسالام بىلەن ئاخىرلاشتى. بۇ پەيغەمبەردىن كېيىن قىيامەت بولغىچە يېڭىدىن پەيغەمبەر كەلمەيدۇ. بۇ پەيغەمبەردىن كېيىن بىراۋ پەيغەمبەرلىك دەۋاسى قىلسا، ئۇ يالغانچىدۇر.

س: ھەممىدىن قايسى پەيغەمبەر ئەۋزەل؟

ج: بىزنىڭ پەيغەمبىرىمىز مۇھەممەد ئەلەيھىسسالام ھەممە پەيغەمبەردىن ئەۋزەل.

## قىيامەتنىڭ بايانى

س: قىيامەت دېگەن نېمە؟

ج: پۈتۈن ئادەم ۋە جانلىقلار ئۆلۈپ، ئالەم - جاھان كۆكۈم - تالقانغا ئايلىنىپ، تاغلار توزاقتەك توزۇپ، يۇلتۇزلار تۆكۈلۈپ يوقۇلىدىغان كۈنى قىيامەت دەيدۇ. دېمەك، پۈتۈن شەيئىلەر تۈگەيدۇ.

س: ئىنسان ۋە جانلىقلار قانداق ئۆلىدۇ؟

ج: ھەزرىتى ئىسرافىل ئەلەيھىسسالام اللەنىڭ ئەمرى بىلەن سۈر پۈۋلەيدۇ. بۇنىڭ ئاۋازى شۇ قەدەر قورقۇنچلۇق ۋە قاتتىق

چىقىدۇكى، ئۇنىڭ قاتتىق چىققان ئاۋازىدىن ھەممە نەرسە ئۆلۈپ كېتىدۇ.

س: قىيامەت قاچان كېلىدۇ؟

ج: قىيامەت جەزمەن كېلىدۇ، كېلىشتە شەك يوق. لېكىن ئۇنىڭ كېلىشىدىكى ئەينەن ۋاقتىنى اللەدىن باشقا ھېچ كىشى بىلمەيدۇ. جۈمە كۈنى ۋە مۇھەررەمنىڭ ئونىنچى كۈنى بولىدۇ، دەپ مۇشۇنچىلىكلا مەلۇمدۇر. بىزنىڭ پەيغەمبىرىمىز مۇھەممەد ئەلەيھىسسالام قىيامەت يېقىن قالغاندا بولىدىغان ئالامەتلەرنى ئۇقتۇردى.

س: قىيامەت يېقىن قالغاندا بولىدىغان ئالامەت قايسى؟

ج: بۇ ھەقتە پەيغەمبەر ئەلەيھىسسالامنىڭ ھەدىسلىرىدە مۇنداق كەلگەن:

- (1) - دۇنيادا گۇناھ كۆپىيىدۇ.
- (2) - ئىنسانلار ئۆز ئاتا - ئانىلىرىغا بىھۆرمەتلىك قىلىدۇ، سۆزىگە ئۇنىمايدۇ.
- (3) - ئامانەتكە خىيانەت قىلىدۇ.
- (4) - ناخشا - مۇزىكىلار، ئۇسۇل - تاماشىلار، رەڭگا - رەڭ ئويۇنلار كۆپىيىدۇ.
- (5) - كېيىنكىلەر ئىلگىرى ئۆتكەن ئۇلۇغ زاتلارنى كەمسىتىدۇ.
- (6) - بىلىمسىز ياكى بىلىمى تۆۋەن كىشىلەر پېشىۋا بولىدۇ.
- (7) - ئۆمرىدە پادا بېقىپ ئۆتكەن (تېگى پەس ئادەملەر) ياكى شۇنىڭغا ئوخشاش پەس كىشىلەر ئېگىز - ئېگىز

قەۋەتلىك بىنالارنى سالدۇ (نامراتلار پۇل - مالغا ئېرىشىدۇ،  
خارلار ئېزىز بولىدۇ).

(8) - لياقەتسىز كىشىلەر ھوقۇق ۋە ئەمەل تۇتىدۇ.

## تەقدىرنىڭ بايانى

س: تەقدىر دېگەن نېمە؟

ج: ھەر قانداق ياخشى - يامان ئىشلار اللەنىڭ ئىلمىدە  
بېكىتىلىپ بولغاندۇر. اللە ھەر نەرسىنى يارىتىشتىن ئىلگىرى  
ئۇنىڭ سىرىنى بىلىدۇ، اللەنىڭ مۇشۇ ئىلمى تەقدىر دېيىلىدۇ.  
ھەر قانداق ياخشىلىق ۋە يامانلىق اللەنىڭ ئىلمىدىن تاشقىرى  
ئەمەس.

## ئۆلگەندىن كېيىن تىرىلىش

س: ئۆلگەندىن كېيىن تىرىلىش دېگەن نېمە؟

ج: قىيامەت بولغاندا ھەممە نەرسە تۈگەيدۇ. ئاندىن  
ئىسرائىل ئەلەيھىسسالام ئىككىنچى قېتىم سۈر پۈۋلەيدۇ،  
شۇنىڭ بىلەن ھەممە نەرسە بارلىققا كېلىدۇ. شۇ قاتارىدا  
ئادەممۇ تىرىلىدۇ. مەھشەرگاھدا ھەممە ئادەملەر اللەنىڭ  
ئالدىغا توغرا قىلىنىدۇ. اللە ئۇلاردىن ھېساب ئېلىپ ياخشى -  
يامان ئىشلىرىغا قارىتا مۇئامىلە قىلىدۇ. بۇ كۈننى

يَوْمَ الْحَشْرِ (جەمئىي قىلىش كۈنى).

يَوْمَ الْجَزَاءِ وَهَذَا يَوْمَ الدِّينِ (جازالاش ۋە مۇكاپاتلاش كۈنى)

ۋە يَوْمَ الْحِسَابِ (ھېساب كۈنى) دەپمۇ ئاتىلىدۇ.

س: ئىمان مۇفەسسەلەدە يەتتە نەرسە تىلغا ئېلىندى، ئۇ يەتتە نەرسىنىڭ ئىچىدىن بىر - ئىككىسىگە قايىل بولمىسا ئۇ مۇسۇلمان بولامدۇ؟

ج: ھەممىسىگە بىردەك ئىمان كەلتۈرمىگىچە قەتئىي مۇسۇلمان بولالمايدۇ.

س: پەيغەمبىرىمىز ئىسلامنىڭ ئاساسىي قىسمى بەش دېدى. بۇنىڭ ئىچىدە پەرىشتىلەر، نىڭ كىتابلىرى، قىيامەت ۋە تەقدىر قاتارلىقلار تىلغا ئېلىنمىدىغۇ؟

ج: ئۇ بەش نەرسىدە رەسۇلۇللاھقا ئىمان كەلتۈرۈش تىلغا ئېلىنغاندۇر. كىمكى رەسۇلۇللاھقا ئىمان كەلتۈرسە، ئۇ كىشىگە رەسۇلۇللاھ ئۇقتۇرغان بارلىق سۆزلەرگە ئىمان كەلتۈرۈش زۆرۈر بولىدۇ. اللەنىڭ كىتابى «قۇرئان كەرىم» رەسۇلۇللاھقا چۈشتى. بۇنىڭغىمۇ ئىمان كەلتۈرۈش زۆرۈر بولىدۇ، ئەلۋەتتە.

س: ئاشۇ ھەممە سۆزلەرگە قايىل بولۇپ، دىلىدا جەزىم قىلىپ تىلىدا ئىقرار قىلىپ، لېكىن ناماز ئوقۇمىسا، زاكات بەرمىسە، روزا تۇتمىسا ياكى ھەج قىلمىسا بۇ مۇسۇلمانمۇ؟

ج: ھەئە مۇسۇلمان. لېكىن اللەنىڭ ئەمرىگە بويسۇنمىغانلىقى ئۈچۈن قاتتىق گۇناھكار بولىدۇ. بۇنداق كىشى پاسىق دېيىلىدۇ. بۇنداق كىشىلەر ئۆز گۇناھلىرىنىڭ جازاسىنى تارتىپ بولغاندىن كېيىن اللە رەھمىسىگە ئېلىپ قالسا، ئاخىرىدىراق نىجات تېپىپ قېلىشى مۇمكىن.

## ئىككىنچى باب ئىسلام ئەمەللىرى

س: ئىسلام ئەمەللىرى قايسى؟

ج: يۇقىرىدا تىلغا ئېلىنغان بەش نەرسە ئىسلامنىڭ ئۇلى بولۇپ، ئۇنىڭ ئىچىدىن بىرىنچىسى ئىمان دېيىلىدۇ. بۇ بىرىنچى بايتا (ئىسلام ئەقىدىلىرى دېگەن بايتا) بايان قىلىنىپ بولدى. قالغان تۆت ئەمەل (ناماز، زاكات، رامزان ۋە ھەج قاتارلىقلار) ئىسلام ئەمەللىرى دېيىلىدۇ. بۇ ئىككىنچى بايتا ناماز بايان قىلىنىدۇ.

س: ناماز دېگەن نېمە؟

ج: اللہ ۋە ئۇنىڭ پەيغەمبىرى مۇھەممەد ئەلەيھىسسالام بەندىلەرگە بىلدۈرگەن ئىبادەت ۋە قۇلچىلىق قىلىشنىڭ خۇسۇسىي يولى ناماز دېيىلىدۇ.

س: ناماز ئوقۇشتىن ئىلگىرى نەچچە نەرسە زۆرۈر؟

ج: ناماز ئوقۇشتىن ئىلگىرى يەتتە نەرسە زۆرۈر. بۇلارسىز ناماز بولمايدۇ. بۇ نەرسىلەرنى نامازنىڭ شەرتى ۋە پەرزى دېيىلىدۇ.

س: ئۇ يەتتە شەرت قايسى؟

ج:

- (1) - بەدەننىڭ پاك بولۇشى.
- (2) - كىيىم - كېچەكنىڭ پاك بولۇشى.
- (3) - جايىنىڭ پاك بولۇشى.
- (4) - ئەۋرەتنى يېپىش.

(5) - ناماز ۋاقتىنىڭ كىرىشى.

(6) - قىبلە تەرەپكە يۈز كەلتۈرۈش.

(7) - نىيەت قىلىش.

## نامازنىڭ ئالدىنقى شەرتلىرىنىڭ بايىنى

س: بەدەننى پاك قىلىش دېگەن نېمە؟

ج: بەدەندە ھېچقانداق نجاسەت بولماسلىق.

س: نجاسەت نەچچە خىل؟

ج: ئىككى خىل: بىرى ھەقىقىي نجاسەت يەنە بىرى مەنىۋى نجاسەت.

س: ھەقىقىي نجاسەت قايسى؟

ج: كۆزگە كۆرۈنىدىغان ئاشكارا نجاسەت ھەقىقىي نجاسەتتۇر. مەسىلەن: چوڭ - كىچىك تەرەت، قان، ھاراق قاتارلىقلار.

س: مەنىۋى نجاسەت قايسى؟

ج: شەرىئەتنىڭ ھۆكۈمى بىلەن نجاسەتلىكى ئىسپاتلانغان. لېكىن كۆزگە كۆرۈنمەيدىغان نجاسەت مەنىۋى نجاسەت دېيىلىدۇ. مەسىلەن: تاھارەتسىزلىك، غۇسۇلغا ھاجىتى بولۇش قاتارلىقلار.

س: ناماز ئوقۇش ئۈچۈن قايسى نجاسەتتىن بەدەننى پاك قىلىش شەرت؟

ج: ئىككىلا خىلدىكى نجاسەتتىن بەدەننى پاك قىلىش شەرت.

س: مەنىۋى نجاسەت نەچچە خىل؟

ج: ئىككى خىل: بىرى، كىچىك مەنىۋى نجاسەت، بۇنى حَدَّثَ اصْغَرَ (تاھارەتسىزلىك) دېيىلىدۇ. يەنە بىرى چوڭ مەنىۋى نجاسەت بولۇپ، بۇنى حَدَّثَ اكْبَرَ (جىنايەت) دېيىلىدۇ.

س: كىچىك مەنىۋى نجاسەتتىن بەدەن قانداق پاك بولىدۇ؟

ج: تاھارەت ئېلىش بىلەن كىچىك مەنىۋى نجاسەتتىن بەدەن پاك بولىدۇ.

## تاھارەتنىڭ بايانى

س: تاھارەت دېگەن نېمە؟

ج: كىشى ناماز ئوقۇشنى ئىرادە قىلسا، ئالدى بىلەن پاك قاچىغا پاك سۇ ئالىدۇ. دەسلەپتە ئىككى قولىنى بېغىشىغىچە يۇيىدۇ. كەينىدىن ئېغىزىنى ئۈچ قېتىم چايقاش بىلەن بىرگە مىسۋاك قىلىدۇ. بۇنىڭ كەينىدىن بۇرۇنغا ئۈچ قېتىم سۇ ئالىدۇ. يۈزىنى ئۈچ قېتىم يۇيىدۇ. ئىككى قولىنى جەينەك بىلەن قوشۇپ ئۈچ قېتىم يۇيىدۇ. باشقا ۋە قۇلاققا مەسھ قىلىدۇ. ئاندىن ئىككى پۇتىنى ئوشۇق بىلەن قوشۇپ ئۈچ قېتىم يۇيىدۇ. بۇلار تاھارەت دېيىلىدۇ.

س: تاھارەتتە مەزكۇر ئىشلارنىڭ ھەممىسى زۆرۈرمۇ؟

ج: تاھارەتتە بەزىلىرى زۆرۈر، بۇنى تەرك ئەتسە تاھارەت بولمايدۇ، بۇ پەرز دېيىلىدۇ. بەزىلىرىنى تەرك قىلىش بىلەن تاھارەت بولۇپرىدۇ لېكىن كامىل بولماي قالىدۇ، بۇ سۈننەت دېيىلىدۇ. تەرك ئېتىش بىلەن كەم بولۇپ قالمايدىغان بىر خىلى بار، بۇ مۇستەھەب دېيىلىدۇ.

س: تاھارەتنىڭ پەرزى قانچە؟

ج: تاھارەتنىڭ پەرزى تۆت:

(1) - يۈزىنى يۇماق (پېشانىنىڭ چاچ چىققان يېرىدىن ئېگەكنىڭ ئاستى ۋە توغرىسىغا ئىككى قۇلاقنىڭ ئارىلىقىدىن ئىبارەت يۈز قىسمىنى يۇماق).

(2) - ئىككى قولىنى جەينىكى بىلەن قوشۇپ يۇماق.

(3) - باشنىڭ تۆتىنىڭ بىرىگە مەسھ قىلماق.

(4) - ئىككى پۈتىنى ئوشۇق بىلەن قوشۇپ يۇماق.

س: تاھارەتنىڭ سۈننىتى قانچە؟

ج: تاھارەتنىڭ سۈننىتى ئون ئۈچ:

(1) - نىيەت قىلىش.

(2) - «بىسىمىلاھ» دېيىش.

(3) - ئىككى قولىنى بېغىشىغىچە يۇيۇش.

(4) - مىسۋاك قىلىش.

(5) - ئېغىزىنى ئۈچ قېتىم چايقاش.

(6) - بۇرنىغا ئۈچ قېتىم سۇ ئېلىپ چايقاش.

(7) - ساقالنىڭ ئارىلىقىغا بارماقلىرىنى كىرگۈزۈش.

(8) - قول ۋە پۇتنىڭ بارمىقىنىڭ ئارىلىقىغا بارمىقىنى كىرگۈزۈش.

(9) - ھەر بىر ئەزانى ئۈچ قېتىمدىن يۇيۇش.

(10) - قولىنى ھۆل قىلىپ باشنىڭ ھەممە يېرىگە بىر قېتىم مەسھ تارتىش.

(11) - ئىككى قۇلاققا مەسھ قىلىش.

(12) - تاھارەتنى تەرتىپ بىلەن ئېلىش.

(13) - ھەر بىر ئەزانى ئارقىمۇئارقا (بىر ئەزا قۇرۇپ قالغىچە يەنە بىر ئەزانى) يۇيۇش.

س: تاھارەتنىڭ مۇستەھەبلىرى قانچە؟

ج: تاھارەتنىڭ مۇستەھەبلىرى بەش:

(1) - ھەر بىر ئەزانى يۇغاندا ئوڭ تەرەپتىن باشلاپ يۇيۇش. مەسىلەن: ئوڭ پۇت، ئوڭ قول. بەزى ئۆلىمالار بۇنى سۈننەت قاتارىدا ھېسابلايدۇ، مۇشۇ قاراش ئەڭ كۈچلۈك.

(2) - گەدىنىگە مەسھ قىلىش.

(3) - تاھارەتنى ئۆزى ئېلىش (باشقىلارغا ئالدۇرماستىن).

(4) - قىبلە تەرەپكە ئالدىنى قىلىپ ئولتۇرۇپ تاھارەت ئېلىش.

(5) - پاك ھەم ئېگىز جايدا ئولتۇرۇپ تاھارەت ئېلىش.

س: تاھارەتتە نەچچە ئىش مەكرۇھ؟

ج: تاھارەتتە تۆت ئىش مەكرۇھ:

(1) - پاسكىنا جايدا ئولتۇرۇپ تاھارەت ئېلىش.

(2) – بۇرۇننىڭ سۈيىنى ئوڭ قولى بىلەن مىشقىرىپ چىقىرىش.

(3) - تاھارەت ئېلىۋېتىپ دۇنيا سۆزى قىلىش.

(4) - سۈننەتكە زىت تاھارەت ئېلىش.

س: نەچچە ئىش بىلەن تاھارەت سۇنىدۇ؟

ج: سەككىز ئىش بىلەن تاھارەت سۇنىدۇ، بۇلار ئَوَاقِصُ

الْوُضُوءِ (تاھارەت بۇزغۇچى ئامىللار) دېيىلىدۇ:

(1) - چوڭ - كىچىك تەرەت قىلىش (ئالدى - كەينى ئەزادىن بىر نەرسە چىقىش).

(2) - يەل.

(3) – بەدەننىڭ بىرەر يېرىدىن قان، يىرىڭ، زەرداپ قاتارلىقلار ئېقىش.

(4) - ئېغىز توشقىچە قۇسۇش.

(5) - يېنىچە ياكى بىر نەرسىگە يۆلىنىپ ئۇخلاش.

(6) - ھۇشسىزلىق.

(7) - ساراڭلىق.

(8) - نامازدا تۇرۇپ قاقاقلاپ ياكى ۋىلىق - ۋىلىق كۈلۈش.

## غۇسۇلنىڭ بايانى

س: چوڭ مەنەۋى نىجاسەت (جىنايەت) تىن بەدەن قانداق پاك بولىدۇ؟

ج: غۇسۇل قىلىش بىلەن بەدەن جىنايەتتىن پاك بولىدۇ.

س: غۇسۇل دېگەن نېمە؟

ج: غۇسۇلنىڭ مەنىسى يۇيۇنماق دېگەنلىك. لېكىن شەرىئەتتە بۇنىڭ خاس يولى بار.

س: غۇسۇلنىڭ خاس يولى قايسى؟

ج: غۇسۇلنىڭ خاس يولى تۆۋەندىكىچە: ئالدى بىلەن ئىككى قولنى بېغىشقىچە يۇيۇپ، ئىستىنجا قىلىدۇ. ئارقىدىن بەدەندىكى كۆزگە كۆرۈنگەن نىجاسەتنى يۇيۇۋېتىپ، تاھارەت ئالىدۇ. ئاخىرىدا پۈتۈن بەدىنىگە ئاز - ئازدىن سۇ قۇيۇپ بەدىنىنى قولى بىلەن ئۈچ قېتىم سىلاپ يۇيىدۇ. مانا بۇ غۇسۇل دېيىلىدۇ.

س: غۇسۇلنىڭ پەرزى قانچە؟

ج: غۇسۇلنىڭ پەرزى ئۈچ:

(1) - ئېغىز چايقاش.

(2) - بۇرنىغا سۇ ئېلىش.

(3) - بەدەننىڭ ھەممە يېرىنى بىر تۈك مىقدارىمۇ ئالا قويماي يۇيۇش.

س: بەدىنىنى يۇيىدىغاندا ئېغىز ۋە بۇرنىغا قايتا سۇ ئېلىش زۆرۈرمۇ؟

ج: تاھارەتتە سۇ ئالغىنىكەن، ئەمدى قايتا سۇ ئېلىش زۆرۈر ئەمەس.

## ئايغا مەسھ قىلىشنىڭ بايانى

س: قايسى خىلدىكى ئايغالارغا مەسھ قىلىش دۇرۇس؟

ج: ئۈچ خىل ئايغا مەسھ قىلىش دۇرۇس:

(1) - ئىنسان ۋە توڭگۇزدىن باشقا ھايۋاننىڭ تېرىسىدىن تىكىلگەن ۋە ئۈستىگە باشقا ئايغ كىيمىگەندىمۇ پىيادە ئۈچ كۈنلۈك سەپەرگە چىدايدىغان ھەم ئوشۇقنى ياپىدىغان ئايغا مەسھ قىلىش دۇرۇس.

(2) — چەمى ۋە باشلىقىغا تېرە قاپلانغان، سۇ شۈمۈرۈۋالمايدىغان ۋە ئۈچ كۈنلۈك سەپەرگە چىدايدىغان ئوشۇقنى ياپقۇچى پىيمىغا مەسھ قىلىش دۇرۇس.

(3) — ئەستىرى يۇڭ ياكى رەخت بولسىمۇ، قېلىن سىرلىۋېتىلگەن ياكى قېلىن رېزىنكە بىلەن قاپلىۋېتىلگەن ھەم ئۈچ كۈنلۈك سەپەرگە چىدايدىغان ئوشۇق ياپقۇچى ئايغىمۇ مەسھ قىلىش دۇرۇس. ئەمما ھازىرقى زاماندىكى لاتا پايپاققا مەسھ قىلىش دۇرۇس ئەمەس.

س: ئايغا قاچان مەسھ قىلىش دۇرۇس؟

ج: تاھارەت ئېلىپ كىيۋالغان ئايغا قايتا تاھارەت ئالغاندا مەسھ قىلىش دۇرۇس. يەنە بىرى تاھارەت ئېلىشتىن ئىلگىرى ئالدى بىلەن پۇتنى يۇيۇپ كىيۋالغان بولسا، مۇنداق ئايغىمۇ كېيىن تاھارەت ئالغاندا مەسھ قىلىش دۇرۇس.

س: بىر كىيۋالغان ئايغا قانچە كۈنگىچە مەسھ قىلىش دۇرۇس؟

ج: مۇقىمغا بىر كېچە - كۈندۈز. مۇساپىر (يولۇچى) غا ئۈچ كېچە - كۈندۈز مەسھ قىلىش دۇرۇس.

س: ئاياغنىڭ قايسى تەرىپىگە مەسھ قىلىش لازىم؟

ج: ئۈستىگە (باشلىقىغا) مەسھ قىلىش لازىم. چەمىگە ياكى ئارقا تەرەپكە مەسھ قىلىش دۇرۇس بولمايدۇ.

س: تاھارەت ۋە غۇسۇل ئىككىلىسىدە ئاياغقا مەسھ قىلىش دۇرۇسمۇ؟

ج: تاھارەتتە ئاياغقا مەسھ قىلىش دۇرۇس. غۇسۇلدا دۇرۇس ئەمەس.

س: مەسھنى قايسى ئۇسۇلدا قىلىدۇ؟

ج: قول بارماقلىرىنى ھۆل قىلىپ ئۈچ بارماقنى پۈتتىڭ ئۇچىغا قويۇپ ئاياغنىڭ بوغۇز تەرىپىگە تارتىدۇ. تارتىش مىقدارى قول بارمىقىنىڭ ئوزۇنلۇقىدا بولسا بولىدۇ.

س: يىرتىق ئاياغقا مەسھ قىلىش دۇرۇسمۇ؟

ج: ئاياغدا پۈت بارماقلىرىدىن كىچىك ئۈچ بارماق مىقدارى كەلگۈدەك يىرتىق ۋە تۆشۈك بولۇپ، بۇنىڭدا پۈت ئېچىلىپ قالسا ياكى ماڭغاندا ئېچىلىپ قالسا، مۇنداق ئەھۋالدا مەسھ قىلىش دۇرۇس ئەمەس. ئەگەر تۆشۈك بۇنىڭدىن كىچىك بولسا مەسھ قىلىش دۇرۇس. تىكىشى ئۈچ بارماق كەلگۈدەك يىرتىلىپ كېتىپتۇ، لېكىن ئەت كۆرۈنۈپ قالمىسا ھەم ماڭغاندا ئېچىلىپ قالمىسا (ھەم تۇرسا) مۇنداق ئەھۋالدا مەسھ قىلىش دۇرۇس.

س: بىر پاي ئاياغنىڭ يىرتىقى جەملىنەمدۇ ياكى ئىككى پاي ئاياغنىڭ يىرتىقى جەملىنەمدۇ؟

ج: بىر پاي ئاياغنىڭ يىرتقى جەملىنىدۇ.

جەبىرە (جاراھەتنىڭ تېخىقى) گە مەسھ قىلىشنىڭ بايىنى

س: جەبىرە دېگەن نېمە؟

ج: سۇنغان ئۇستخاننى رۇس قىلىش ئۈچۈن ئۇستخانغا چاپلاپ تاغغان خەشەك جەبىرە دېيىلىدۇ. لېكىن بۇ يەردە جاراھەتكە تېخىلغان تېخىقنى كۆرسىتىدۇ.

س: جەبىرەگە مەسھ قىلىشنىڭ ھۆكىمى قانداق؟

ج: جاراھەت ساقايمىغان بولسا جەبىرەگە مەسھ قىلىش دۇرۇس.

س: جەبىرەنىڭ قانچىلىك يېرىگە مەسھ قىلىشقا توغرا كېلىدۇ؟

ج: ھەممىلا يېرىگە (ئاستى - ئۈستىگە) مەسھ قىلىشقا توغرا كېلىدۇ. بۇ تاھارەتتە يۇيۇلىدىغان ئەزالارغا قارىتىلغان ھۆكۈم. غۇسۇلدا بولسا بەدەننىڭ قايسى يېرىدە بولۇشىدىن قەتئىينەزەر مەسھ قىلىدۇ.

س: تېخىقنى يېشىۋېتىش بىلەن زەرەر قىلمىسا، ھۆكىمى نېمە؟

ج: جاراھەتنى يۇسا، سۇ زىيان قىلمىسا يۇيۇش زۆرۈر. ئەگەر سۇ بىلەن يۇسا سۇ زىيان قىلىدىكەن، لېكىن مەسھ قىلسا زىيان قىلمايدىكەن. مۇنداق ئەھۋالدا جاراھەتنىڭ ئۆزىگە مەسھ قىلىش ۋاجىپتۇر. جاراھەتكە مەسھمۇ زىيان قىلسا ئۇنداقتا تېخىۋېلىپ شۇ تېخىققا مەسھ قىلىدۇ.

## ھەقىقىي نىجاسەتنىڭ بايانى

س: ھەقىقىي نىجاسەت نەچچە خىل؟

ج: ئىككى خىل: بىرى ئېغىر نىجاسەت يەنە بىرى يەڭگىل نىجاسەت.

س: قانداق نەرسە ئېغىر نىجاسەت؟

ج: ئادەمنىڭ ئالدى - كەينىدىن چىققان چوڭ - كىچىك تەرەت، ھايۋاننىڭ تېزىكى، ھارام ھايۋاننىڭ سۈيۈدۈكى، ئادەم ۋە ھايۋاندىن ئاققان قان، ھاراق، توخۇ ۋە ئۆردەكنىڭ پوقى قاتارلىقلار ئېغىر نىجاسەت بولىدۇ.

س: ئېغىر نىجاسەت قانچىلىك مىقداردا بولسا ئەپۇ قىلىنىدۇ؟

ج: ئېغىر نىجاسەت قويۇق بولسا. مەسىلەن: گەندە. چوڭلۇقى بىر تەڭگە مىقدارى، ئېغىرلىقى <sup>6.3</sup> گرام چاغلىق بولسا ئەپۇ قىلىنىدۇ. ئەگەر ئېغىر نىجاسەت سۇيۇق بولسا (ھاراق، سۈيۈدۈككە ئوخشاش) بۇ ئالقان مىقدارى يېيىلغان بولسا ئەپۇ قىلىنىدۇ. دېمەك، يۇقىرىقىدەك نىجاسەت بەدەن ياكى كىيىم - كېچەككە تېگىپ قالسا، تېگىپ قالغاننى ئۇقماي ناماز ئوقۇپ قالسا ناماز مەكرۇھلۇق بىلەن ئادا تاپىدۇ. يۇقىرىقىدەك نىجاسەتنى قەستەن يۇقتۇرۇپ قويسا ياكى كۆرۈپ تۇرۇپمۇ پەرۋا قىلمىسا ناماز دۇرۇس بولمايدۇ.

س: يەڭگىل نىجاسەت قايسى؟

ج: يەڭگىل نىجاسەت ھالال ھايۋاننىڭ سۈيۈدۈكى ۋە ھارام ئۇچار - قۇشلارنىڭ پوقى يەڭگىل نىجاسەتتۇر.

س: يەڭگىل نجاسەت قانچىلىك بولسا ئەپۇ قىلىنىدۇ؟

ج: كىيىمنىڭ تۆتتىن بىرى ياكى ئەزادىن تۆتتىن بىرىدىن كەم بولسا ئەپۇ قىلىنىدۇ. ئىككىلا مەسىلىدە بىلمەي قېلىپ ناماز ئوقۇپ قالغان بولسا ئەپۇ قىلىنىدۇ. بىلىپ قالسا يۇمىسا بولمايدۇ.

س: ھەقىقىي نجاسەتتىن كىيىم ياكى بەدەن قايسى ئۇسۇلدا پاك بولىدۇ؟

ج: ھەقىقىي نجاسەت (بۇ ئېغىر نجاسەتتىن بولسۇن ياكى يەڭگىل نجاسەتتىن بولسۇن) كىيىمدە ياكى بەدەندە بولسا، سۇ بىلەن ئۇچ قېتىم يۇغاندا پاك بولىدۇ. كىيىمنى ئۇچ قېتىم سىقىشمۇ زۆرۈر.

س: سۇدىن باشقا نەرسە بىلەن پاك بولامدۇ؟

ج: پاك بولىدۇ، شۇ نەرسە سۇيۇق ئاقىدىغان بولسا مەسىلەن: سىركە، مېۋە - چېۋە سۈيى. مۇشۇنداق سۇيۇق نەرسە بىلەن يۇيۇش بىلەنمۇ ھەقىقىي نجاسەت پاك بولىدۇ.

## ئىستىنجاننىڭ بايانى

س: ئىستىنجا دېگەن نېمە؟

ج: چوڭ - كىچىك تەرەت قىلغاندىن كېيىن، شۇ جاينى پاك قىلغاننى (مەيلى ئۇنى چالما - قەغەز بىلەن پاكلىسۇن، مەيلى سۇ بىلەن پاكلىسۇن) ئىستىنجا دېيىلىدۇ.

س: كىچىك تەرەت قىلغاندىن كېيىن ئىستىنجا قىلىشنىڭ تەرىقىسى نېمە؟

ج: كىچىك تەرەتتىن كېيىن پاك چالما بىلەن سۈيۈكنى قۇرۇتۇپ ئۇنىڭدىن كېيىن سۇ بىلەن يۇيۇش لازىم.

س: چوڭ تەرەت قىلغاندىن كېيىن قانداق ئىستىنجا قىلىدۇ؟

ج: چوڭ تەرەت قىلغاندىن كېيىن ئۈچ تال ياكى بەش تال چالما بىلەن مەقەتنى تازىلاپ، ئاندىن سۇ بىلەن يۇيىدۇ.

س: ئىستىنجا قىلىشنىڭ ھۆكۈمى نېمە؟

ج: چوڭ تەرەت ياكى كىچىك تەرەت (سۈيۈك) ئۆزىنىڭ چىققان ئورنىدىن چۆرىسىگە يېپىپ كەتمىسە، سۇ بىلەن ئىستىنجا قىلىش مۇستەھەب. نىجاسەت چۆرىسىگە بىر تەڭگە مىقدارى ياكى ئۇنىڭدىن كەم يەرگە يېپىپ كەتسە، سۇ بىلەن ئىستىنجا قىلىش سۈننەت. ئەگەر بىر تەڭگە مىقدارىدىن كۆپ يەرگە يېپىپ كەتسە، سۇ بىلەن ئىستىنجا قىلىش پەرزىدۇر.

س: ئىستىنجانى نېمە بىلەن قىلىش لازىم؟

ج: پاك چالما ياكى تاش بىلەن پاكىزلاش لازىم.

س: نېمە بىلەن پاكىزلاش مەكرۇھ؟

ج: سۆڭەك، تېزەك، يېمەكلىككە تەۋە نەرسىلەر، كۆمۈر، رەخت، قەغەز قاتارلىقلاردا پاكىزلاش مەكرۇھ (تازىلىق قەغىزى بۇنىڭدىن مۇستەسنا).

س: ئىستىنجانى قايسى قول بىلەن قىلىش لازىم؟

ج: سول قول بىلەن ئىستىنجا قىلىش لازىم. ئوڭ قول بىلەن قىلىش مەكرۇھ.

## سۇنىڭ بايانى

س: قايسى خىلدىكى سۇ بىلەن تاھارەت ئېلىش دۇرۇس؟

ج: يامغۇر سۈيى، بۇلاق سۈيى، قۇدۇق سۈيى، ئېقىن سۇ، دەريا، دېڭىز سۈيى، ئېرىگەن مۇز، مۆلدۈر، قار سۈيى، چوڭ كۆل ياكى شەرىئەت ئۆلچىمىگە توغرا كېلىدىغان كۆل سۈيى قاتارلىقلار بىلەن تاھارەت ۋە غۇسۇل قىلىش دۇرۇس.

س: قانداق سۇ بىلەن تاھارەت ئېلىش دۇرۇس بولمايدۇ؟

ج: مېۋە - چېۋە سۈيى، دەرەختىن ئاققان سۇ، شورپا سۈيى، پاك نەرسە چۈشۈش ئارقىلىق رەڭگى، بۇيى، تەمى قاتارلىقلار ئۆزگىرىپ كەتكەن سۇ، سۇيۇقلۇق تەبىئىتىدىن چىقىپ قويۇلۇپ قالغان سۇ، نىجس نەرسە چۈشۈپ كەتكەن سۇ، بىرەر ھايۋان ئۆلگەن سۇ. يۇقىرىقىدەك سۇ بىلەن تاھارەت ئېلىش ۋە غۇسۇل قىلىش دۇرۇس بولمايدۇ.

س: قايسى خىلدىكى ھايۋاننىڭ ئىچىپ قويغان سۈيى نىجس؟

ج: ئىت، توڭگۇز، يىرتقۇچ ھايۋان قاتارلىقلارنىڭ ئىچىپ قويغان سۈيى نىجس. شۇنىڭدەك مۈشۈك چاشقاننى ياكى ھارام گۆشنى يەپلا ئېغىزىنى قۇرۇتسۇن تەستىن سۇنى ئىچىپ قويسا بۇ سۇمۇ نىجس. كىشى ھاراق ئىچىپ شۇ پاسكىنا ئېغىزىدا ئىچىپ قويغان سۇمۇ نىجس.

س: قايسى خىلدىكى ھايۋاننىڭ ئىچىپ قويغان سۈيى مەكرۇھ؟

ج: چاشقان ياكى ھارام گۆشنى يېمىگەن مۈشۈكنىڭ ئىچىپ قويغان سۈيى، قويۇپ بېرىلگەن توخۇ، گەندە يېگەن كالا، قاغا، قۇزغۇن. ئومۇمەن: گۆشى ھارام قۇشلارنىڭ ئىچىپ قويغان سۈيى مەكرۇھتۇر.

س: قايسى ھايۋاننىڭ ئىچىپ قويغان سۈيى پاك؟

ج: ئادەم ۋە ھالال ھايۋاننىڭ ئىچىپ قويغان سۈيى پاك. مەسىلەن: كالا، ئۆچكە، قوي، كەپتەر، پاختەك، ئات قاتارلىقلار.

س: قايسى سۇ نجاسەت چۈشۈپ كېتىش بىلەن نجىس بولۇپ قالىدۇ؟

ج: ئېقىن سۇ ۋە چوڭ كۆلنىڭ سۈيىدىن باشقا سۇ نجاسەت چۈشۈپ كېتىش بىلەن نجىس بولۇپ كېتىدۇ.

س: كۆلنىڭ چوڭلۇقى قانچىلىك بولسا شەرىئەت ئۆلچىمىگە توغرا كېلىدۇ؟

ج: ئەتراپى تەخمىنەن <sup>28~30</sup> مېتىر كەلسە شەرىئەت ئۆلچىمىگە توغرا كېلىدۇ.

س: ئاز سۇغا نجاسەتتىن باشقا نەرسە چۈشۈپ كېتىش بىلەن سۇ نجىس بولامدۇ؟

ج: ئاز سۇغا قېنى ئاقىدىغان جانۋار چۈشۈپ كەتسە سۇ نجىس بولىدۇ. مەسىلەن: قۇشقاچ، توخۇ، كەپتەر، مۈشۈك، چاشقان قاتارلىقلار.

س: شەرىئەت ئۆلچىمىگە توغرا كېلىدىغان كۆلنىڭ سۈيى قانداق ئەھۋالدا نجىس بولىدۇ؟

ج: نجاسەتنىڭ تەمى، رەڭگى، پۇرىقى ئېنىق سېزىلسە ئۇ كۆلنىڭ سۈيى نجىس بولىدۇ.

س: قايسى خىلدىكى جانۋارلار سۇدا ئۆلسە شۇ سۇ نجىس بولمايدۇ؟

ج: سۇدا ياشايدىغان ھەم سۇدا تۇغۇلىدىغان جانۋارلارنىڭ سۇدا ئۆلۈشى بىلەن سۇ نجىس بولمايدۇ. مەسىلەن: بېلىق، پاقا ۋە ئاقىدىغان قېنى يوق جانلىقلار. يەنە چىۋىن، پاشا، بۈرگە، كەسلەنچۈك، ھەرە، چۈمۈلە قاتارلىقلار.

## قۇدۇقلارنىڭ بايانى

س: قۇدۇق نېمىنىڭ چۈشۈشى بىلەن نجىس بولىدۇ؟

ج: ئېغىر نجاسەت ۋە يەتتىگىل نجاسەت قۇدۇققا چۈشۈپ كەتسە ياكى قېنى ئاقىدىغان ھايۋان قۇدۇققا چۈشۈپ ئۆلسە، قۇدۇقنىڭ سۈيى نجىس بولىدۇ.

س: قۇدۇققا بىرەر ھايۋان چۈشۈپ كېتىپ تىرىك چىقىپ كەتسە قۇدۇقنىڭ سۈيى پاكىمۇ، نجىسمۇ؟

ج: ئىچىپ قويغان سۈيى نجىس بولىدىغان ھايۋان ياكى بەدىنىگە نجاسەت چاپلىشىپلا قالغان ھالال ياكى ھارام ھايۋان قۇدۇققا چۈشۈپمۇ تىرىك چىقىپ كەتسە، قۇدۇقنىڭ سۈيى نجىس بولۇپ كېتىدۇ.

بەدىنىدە نجاسەت يوق بولغان گۆشى ھالال ھايۋان قۇدۇققا چۈشۈپ تىرىك چىقىپ كەتسە ھەم قۇدۇققا سىيىپ - چىچىپ قويمىغانلىقى ئېنىق بولسا، قۇدۇقنىڭ سۈيى نجىس بولمايدۇ.

س: قۇدۇق سۈيى نجىس بولۇپ قالسا قانداق پاك بولىدۇ؟

ج: قۇدۇق بەش خىل يول بىلەن پاك بولىدۇ:

(1) — قۇدۇققا نىجاسەت چۈشۈپ كەتسە، سۇنىڭ ھەممىسىنى چىقىرىۋېتىش بىلەن پاك بولىدۇ.

(2) - ئادەم، توڭگۇز، ئىت، قوي ياكى شۇنىڭغا ئوخشاش چوڭلۇقتىكى ھايۋان چۈشۈپ كېتىپ ئۆلسە، سۇنىڭ ھەممىسىنى تارتىۋېتىشكە توغرا كېلىدۇ.

(3) — قېنى ئاقىدىغان ھايۋان قۇدۇققا چۈشۈپ كېتىپ كۆپۈپ قالسا ياكى سېسىپ بۇغۇملىرى ئايرىلىپ كەتسە (بۇ ھايۋان كىچىك بولسۇن ياكى چوڭ بولسۇن) قۇدۇقنىڭ ھەممە سۈيى تارتىۋېتىلىدۇ.

(4) - كەپتەر، توخۇ، مۈشۈك ياكى شۇنىڭدەك چوڭلۇقتىكى ھايۋان چۈشۈپ ئۆلسە، لېكىن سېسىمىسا، قىرىق چېلەك تارتىۋېتىلىدۇ.

(5) — چاشقان، قۇچقاچ ياكى شۇنىڭدەك چوڭلۇقتىكى جانلىق چۈشۈپ ئۆلسە، يىگىرمە چېلەك تارتىۋېتىلىدۇ، يىگىرمىنىڭ ئورنىغا ئوتتۇز، ئوتتۇزنىڭ ئورنىغا قىرىق - ئەللىك چېلەك تارتىۋېتىش مۇستەھەب.

س: ئۆلۈك ھايۋان قۇدۇققا تاشلىنىپ كەتسە، بۇنىڭ ھۆكۈمى نېمە؟

ج: بۇنىڭ ھۆكۈمى تىرىك ھايۋاننىڭ ھۆكۈمىگە ئوخشاش.

س: سېسىپ كەتكەن ھايۋان قۇدۇققا تاشلىنىپ كەتسە، بۇنىڭ ھۆكۈمى نېمە؟

ج: سۇنىڭ ھەممىسى تارتىۋېتىلىدۇ (قۇدۇققا چۈشۈپ ئۆلگەن ھايۋاننىڭ مەسلىسىگە ئوخشايدۇ).

س: قۇدۇقتىن ئۆلۈك ھايۋان چىقسا، قاچان چۈشكەنلىكى مەلۇم بولمىسا بۇنىڭ ھۆكۈمى نېمە؟

ج: كۆرۈنگەن ۋاقىتتىن تارتىپلا قۇدۇقنىڭ سۈيى نجىس ھېسابلىنىدۇ.

س: قانچىلىك چوڭلۇقتىكى چېلەك ئۆلچەم قىلىنىدۇ؟

ج: شۇ قۇدۇقتا سۇ ئېلىۋاتقان چېلەك ئۆلچەم قىلىنسا بولىدۇ.

س: نجىس سۇ چىقىرىلغان چېلەك ۋە ئارغامچا پاكىمۇ، نجىسمۇ؟

ج: قۇدۇقنىڭ سۈيى پاك بولۇش بىلەن تەڭ چېلەك - ئارغامچىمۇ پاك بولۇپ كېتىدۇ.

## ئۈچىنچى بۆلۈم

### بىرىنچى باب ئىسلام ئەقىدىلىرى

#### تەۋھىد

س: تەۋھىدنىڭ مەنىسى نېمە؟

ج: دىلىدا اللەنى بىر دەپ بىلىپ، تىلى بىلەن ئىقرار قىلىش تەۋھىد دېيىلىدۇ.

س: ئىنسان اللەنىڭ بىرلىكى ۋە بارلىقىنى قانداق بىلىدۇ؟

ج:

1) - ئەقلى ساغلام ئىنسان اللەنىڭ بارلىقىنى ۋە ئۇنىڭ بىرلىكىنى جەزمەن بىلىدۇ. شۇ ۋەجىدىن دۇنيادىكى دانا ۋە پەيلاسوپلار اللەنىڭ بىر ئىكەنلىكىگە قايىلدۇر.

2) - پەيغەمبەرلەر بىردەك ئىنسانلارغا اللە بىردۇر ھەم باردۇر، ئۇنىڭ ھېچقانداق ئوخشىشى يوقتۇر، دەپ ئۇقتۇردى.

س: «قۇرئان كەرىم» دە تەۋھىدىن تەلىم بېرىلدىمۇ؟

ج: ھەئە، «قۇرئان كەرىم» دە تەۋھىدىن مۇكەممەل تەلىم بېرىلدى. بەلكى بۈگۈنكى دۇنيادا «قۇرئان كەرىم» تەۋھىد تەلىم بېرىدىغان بىردىنبىر كىتاب بولۇپ قالدى. ئىلگىرىكى ئىلاھىي كىتابلارمۇ تەۋھىد تەلىم بېرەتتى، لېكىن ئۇ

كىتابلارنى خەلقى ئۆزگەرتىپ تەۋھىدكە قارشى سۆزلەرنى كىرگۈزۈۋەتتى. بۇنى ئىسلاھ قىلىش ھەم ھەقىقىي تەۋھىدنى دۇنياغا يېيىش ئۈچۈن اللە مۇھەممەد ئەلەيھىسسالامنى پەيغەمبەر قىلىپ، ئۆزىنىڭ بۇ خاس كىتابىنى ئۇ زاتقا نازىل قىلدى. دېمەك، «قۇرئان كەرىم» دە تەۋھىد مۇكەممەل ھالەتتە تەلىم بېرىلدى.

س: «قۇرئان كەرىم» نىڭ قايسى ئايەتلىرىدىن تەۋھىد دەلىللىنىدۇ؟

ج: «قۇرئان كەرىم» دە باشتىن - ئاخىر تەۋھىد دەلىللىنىدۇ، بۇ ھەقتىكى بىر قىسىم ئايەتلەر تۆۋەندىكىچە:

﴿وَاللَّهُ كَمِإِلَهِ أَحَدٌ وَلَا إِلَهَ إِلَّا هُوَ الرَّحْمَنُ الرَّحِيمُ﴾

ت: «سەلەرنىڭ ئىلاھىلار بىر ئىلاھتۇر، ئۇنىڭدىن باشقا ھېچ مەئبۇد بەرھەق يوقتۇر، ئۇ ناھايىتى شەپقەتلىك ۋە مېھرىباندۇر». (سۈرە بەقەرە 163 - ئايەت)

﴿شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ قَائِمًا

بِالْقِسْطِ لَا إِلَهَ إِلَّا هُوَ الْعَزِيزُ الْحَكِيمُ﴾

ت: «اللە ئادالەتنى بەرپا قىلغان ھالدا گۇۋاھلىق بەردىكى، ئۇنىڭدىن باشقا ھېچ مەئبۇد بەرھەق يوقتۇر، پەرىشتىلەرمۇ، ئىلىم ئەھلىلىرىمۇ شۇنداق گۇۋاھلىق بەردى: ئۇنىڭدىن باشقا ھېچ مەئبۇد بەرھەق يوقتۇر، ئۇ غالىبتۇر، ھېكمەت بىلەن ئىش قىلغۇچىدۇر» (سۈرە ئال ئىمران 18 - ئايەت). بۇنىڭدىن باشقا يەنە سان - ساناقسىز ئايەتلەر بار.

س: رەببىمىزنىڭ ئەسلى زاتىنىڭ ئىسمى نېمە؟

ج: ئەسلى زاتىنىڭ ئىسمى «اللَّهُ» دۇر.  
 س: «اللَّهُ» دېگەن لەۋزىلەردىن باشقا ئىسىملار (خالق،  
 رەززاڭ دېگەندەكلەر) نېمە دېيىلىدۇ؟  
 ج: «اللَّهُ» نىڭ سۈپەتلىرى دېيىلىدۇ.  
 س: سۈپەتنىڭ مەنىسى نېمە؟  
 ج: اللّٰه نىڭ كۆپلىگەن سۈپەتلىرى بار، مەسىلەن، «قَدِيمٌ»  
 (ئىپتىداسى، ئىنتىھاسى يوق، ئەزەلىي اللّٰه)، «عَالِمٌ» (ھەر  
 نەرسىنى بىلگۈچى)، «قَادِرٌ» (قۇدرەتلىك)، «حَيٌّ» (ھەمىشە  
 تىرىك).

س: اللّٰه نىڭ سۈپەتلىرى قانچە؟

ج: اللّٰه «قۇرئان كەرىم» دە مۇنداق دېدى:

﴿وَلِلّٰهِ الْأَسْمَاءُ الْحُسْنَىٰ فَادْعُوهُ بِهَا ۖ﴾

ت: «اللّٰه نىڭ گۈزەل ئىسىملىرى بار، اللّٰه نى شۇ (گۈزەل  
 ئىسىملىرى) بىلەن ئاتاڭلار». (سۈرە ئەئراف 180 - ئايەت)  
 ھەدىستە مۇنداق دېيىلدى: «إِنَّ لِلّٰهِ تِسْعَةً وَتِسْعِينَ اسْمًا،  
 مِائَةً إِلَّا وَاحِدًا» (بۇخارى رىۋايىتى). ت: (شەكسىزكى، اللّٰه نىڭ  
 توقسان توققۇز، يەنى بىرى كەم يۈز ئىسمى <سۈپىتى> بار).

## پەرىشتىلەر

س: مۇقەررەب (اللەغا ئەڭ يېقىن) پەرىشتىلەردىن باشقا پەرىشتىلەر ئۆزئارا مەرتىۋە جەھەتتە پەرقلىنەمدۇ؟

ج: تۆت مۇقەررەب پەرىشتىنىڭ ئىسمى «ئىسلام تەلىماتى» نىڭ ئىككىنچى بۆلۈمىدە ئۆتۈپ بولدى، بۇلار ھەممە پەرىشتىلەردىن ئەۋزەلدۇر، بۇلاردىن باشقا پەرىشتىلەرمۇ ئۆزئارا مەرتىۋىدە پەرقلىنىدۇ، بەزىسى اللەغا بەكرەك يېقىن.

س: پەرىشتىلەر نېمە ئىش قىلىدۇ؟

ج: ئاسمان ۋە زېمىندا سان - ساناقسىز پەرىشتىلەر بولۇپ، بۇلار خىلمۇخىل ئىشلار ۋە ۋەزىپىلەرگە مەسئۇلدۇر. مۇنداق چۈشىنىشكە بولىدۇكى، ئاسمان ۋە زېمىننىڭ بارلىق ئىنتىزاملىرىنى اللە پەرىشتىلەرنىڭ زىممىسىگە يۈكلەيدى، پەرىشتىلەر ئۈستىگە ئالغان بۇ مەجبۇرىيەتنى اللەنىڭ ئەمرىگە مۇۋاپىق ئادا قىلىدۇ.

س: پەرىشتىلەرنىڭ بەزىبىر خۇسۇسىي ۋەزىپىسى نېمە؟

ج: ھەزرىتى جىبرىئىل ئەلەيھىسسالام اللەنىڭ خەۋىرى، ئەھكامى ۋە كىتابلىرىنى پەيغەمبەرلەرگە ئەكبەلتى، بەزىدە پەيغەمبەرلەرگە ياردەم بېرىش ئۈچۈن اللە ۋە ئۇنىڭ رەسۇلىنىڭ دۈشمەنلىرىگە قارشى ئۇرۇش قىلغىلىمۇ ئەۋەتەتتى، بەزىدە اللەنىڭ ئەمرىدىن باش تارتقان ئاسىيلارغا ئازاب ۋە بالايى - ئاپەت ياغدۇرۇشقىمۇ ئەۋەتەتتى.

ھەزرىتى مىكائىل ئەلەيھىسسالام جانلىقلارغا رىزق ۋە تەمىنات يەتكۈزۈش، يامغۇر ياغدۇرۇش ئىشلىرىغا مەسئۇلدۇر.

سان - ساناقسىز پەرىشتىلەر بۇ زاتنىڭ قول ئاستىدا ئىشلەيدۇ، بەزىسى بۇلۇت ئىشلىرىغا مەسئۇل، بەزىسى ھاۋا ئىشلىرىغا مەسئۇل، بەزىسى سۇ ئىشلىرىغا مەسئۇلدۇر. بۇلار بارلىق ۋەزىپىلىرىنى اللەنىڭ ھۆكۈمىگە مۇۋاپىق ھالدا ئىجرا قىلىدۇ.

ھەزرىتى ئىسرافىل ئەلەيھىسسالام قىيامەت بولىدىغاندا سۇر پۈۋلەشكە مەسئۇلدۇر.

ھەزرىتى ئەزرائىل ئەلەيھىسسالام جانلىقلارنىڭ جېنىنى ئېلىشقا مەسئۇلدۇر، بۇ زاتنىڭ قول ئاستىدىمۇ سان - ساناقسىز پەرىشتىلەر خىزمەت قىلىدۇ، ياخشى بەندىلەرنىڭ جېنىنى ئالىدىغان پەرىشتىلەرمۇ ئايرىمىدۇر، ئاسىيلارنىڭ جېنىنى ئالىدىغان پەرىشتىلەرمۇ ئايرىمىدۇر.

بۇ پەرىشتىلەردىن باشقا پەرىشتىلەرنىڭ بەزى ئىشلىرى تۆۋەندىكىچە:

(1) - ھەر بىر ئىنساندا ئىككى پەرىشتە بىللە تۇرىدۇ، بىرى ئۇ ئىنساننىڭ ياخشى ئىشلىرىنى، يەنە بىرى ئۇنىڭ يامان ئىشلىرىنى يازىدۇ. بۇ پەرىشتىلەر «كِرَامَا كَاتِيبَيْنَ» (ھۆرمەتلىك پۈتۈكچىلەر) دېيىلىدۇ.

(2) - بىر قىسىم پەرىشتىلەر ئىنساننى بالايى - ئاپەتتىن ساقلاش ۋە قوغداشقا مەسئۇلدۇر.

(3) - بىر قىسىم پەرىشتىلەر ئىنسان ئۆلگەندىن كېيىن گۆردە ئۇنى سوراق قىلىشقا مەسئۇلدۇر، ھەر بىر ئىنساننىڭ گۆرىگە ئىككى پەرىشتە كېلىدۇ، بىرى مۇنكىر يەنە بىرى نەكىر دېيىلىدۇ.

(4) - بىر قىسىم پەرىشتىلەر دۇنيادا ئايلىنىپ يۈرۈيدۇ، قەيەردە اللەغا زىكرى ئېيتىلىۋاتىدۇ، قۇرئان ئوقۇلىۋاتىدۇ، دۇرۇد ئوقۇلىۋاتىدۇ، دىنىي تەلىمات بىلەن شۇغۇللىنىۋاتىدۇ. مۇشۇنداق سورۇنلار قەيەردە تېپىلسا، ئۇلار شۇ سورۇنلارغا قاتنىشىدۇ، شۇ سورۇنغا قاتناشقانلىقىغا اللەنىڭ ئالدىدا گۇۋاھلىق بېرىدۇ. دۇنيادا ئەتىگەن - ئاخشامدا ئالمىشىپ ۋەزىپە ئۆتەيدىغان پەرىشتىلەر بولىدۇ. بامدات نامىزىنىڭ ۋاقتىدا كىچىلىك پەرىشتىلەر ئاسمانغا ئۆرلەپ كېتىدۇ، كۈندۈزدە ۋەزىپە ئۆتەيدىغان پەرىشتىلەر چۈشىدۇ ۋە ئەسىر نامىزىدىن كېيىن كۈندۈزلۈك پەرىشتىلەر ئۆرلەپ كېتىدۇ، كېچىنىڭ پەرىشتىلىرى چۈشۈپ كېلىدۇ.

(5) - بىر قىسىم پەرىشتىلەر جەننەتنىڭ ئىشلىرىغا مەسئۇلدۇر.

(6) - بىر قىسىم پەرىشتىلەر دوزاخنىڭ ئىشلىرىغا مەسئۇلدۇر.

(7) - بىر قىسىم پەرىشتىلەر اللەنىڭ ئەرشىنى كۆتۈرۈشكە مەسئۇلدۇر.

(8) - بىر قىسىم پەرىشتىلەر اللەغا ئىبادەت قىلىش، تەسبىھ ئېيتىش، اللەنى ئۇلۇغلاش ئىشلىرىغا مەسئۇلدۇر.

س: پەرىشتىلەرنىڭ شۇنداق ۋەزىپە ئۆتەيدىغانلىقى قانداق مەلۇم بولدى؟

ج: يۇقىرىدىكى ھەممە سۆزلەر «قۇرئان كەرىم» ۋە «ھەدىس شەرىف» تە بايان قىلىنغان.

## ئاللاھنىڭ كىتابلىرى

س: تەۋرات، زەبۇر، ئىنجىل قاتارلىقلارنىڭ ئاسماندىن چۈشكەن كىتاب ئىكەنلىكى قانداق مەلۇم بولدى؟

ج: بۇ ئۈچ كىتابنىڭ ئاسماندىن چۈشكەنلىكى «قۇرئان كەرىم» بىلەن ئىسپاتلىنىدۇ. تەۋرات ھەققىدە اللە مۇنداق دېدى:

﴿ إِنَّا أَنْزَلْنَا التَّوْرَةَ فِيهَا هُدًى وَنُورٌ ﴾

ت: «بىز ھەقىقەتەن (مۇسا ئەلەيھىسسالامغا) تەۋراتنى نازىل قىلدۇق، تەۋراتتا (توغرا يولغا يېتەكلەيدىغان) ھىدايەت ۋە نۇر بار» (سۈرە مائىدە 44 - ئايەت).

زەبۇر ھەققىدە مۇنداق دېدى:

﴿ وَءَاتَيْنَا دَاوُدَ زُبُورًا ﴾

ت: «بىز داۋۇد (ئەلەيھىسسالام) غا زەبۇرنى بەردۇق» (سۈرە نىسا 163 - ئايەت).

ئىنجىل ھەققىدە مۇنداق دېدى:

﴿ وَقَفَّيْنَا بِعِيسَى ابْنِ مَرْيَمَ وَءَاتَيْنَاهُ الْإِنجِيلَ ﴾

ت: «مەرىيەم ئوغلى ئىيسا (ئەلەيھىسسالام) نى ئەۋەتتۇق، ئۇنىڭغا ئىنجىلنى ئاتا قىلدۇق» (سۈرە ھەدىد 27 - ئايەت).

دېمەك، مۇسۇلمانلارغا «قۇرئان كەرىم» ئارقىلىق بۇ ئۈچ كىتابنىڭ ئاسماندىن چۈشكەنلىكى مەلۇم بولدى.

س: كىشى «تەۋرات»، «زەبۇر»، «ئىنجىل» قاتارلىق كىتابلارنى ئاللاھنىڭ كىتابلىرى ئىكەنلىكىگە ئىنكار قىلسا، ئۇ كىشى نېمە دېيىلىدۇ؟

ج: بۇنداق كىشى كاپىر دېيىلىدۇ، چۈنكى ئاللاھنىڭ كىتابلىرى ئىكەنلىكى «قۇرئان كەرىم» بىلەن ئىسپاتلاندى. كىمكى ئۇ كىتابلارنىڭ ئاللاھنىڭ كىتابلىرى ئىكەنلىكىنى ئىنكار قىلسا، «قۇرئان كەرىم» نىڭ سۆزىنى ئىنكار قىلغان بولىدۇ، «قۇرئان كەرىم» نىڭ سۆزىنى ئىنكار قىلغان كىشى كاپىردۇر.

س: خرىستىئان، يەھۇدىيلارنىڭ قولىدىكى «تەۋرات»، «زەبۇر»، «ئىنجىل» قاتارلىق كىتابلار ئاسماندىن چۈشكەن ئەسلى كىتاب شۇمۇ؟

ج: ياق، بۇ كىتابلارنى ئۇلارنىڭ ئۆزگەرتىۋەتكەنلىكى «قۇرئان كەرىم» بىلەنمۇ ئىسپاتلىنىدۇ.

س: مەزكۇر ئۈچ كىتابقا ئەمەل قىلىشقا بولامدۇ؟

ج: ئەمەل قىلىشقا قەتئىي بولمايدۇ.

س: بەزى پەيغەمبەرلەرگە سەھىپىلەر چۈشكەنلىكى قانداق مەلۇم بولدى؟

ج: ئۇ سەھىپىلەرنىڭ چۈشكەنلىكى «قۇرئان كەرىم» دە ئىسپاتلاندى. ھەزرىتى ئىبراھىم ئەلەيھىسسالامغا چۈشكەن سەھىپىلەرنىڭ زىكرى «سۈرە ئەئلا» دا تىلغا ئېلىنغان.

س: «قۇرئان كەرىم» ئاللاھنىڭ كىتابىمۇ ياكى كالاممۇ؟

ج: «قۇرئان كەرىم» ئاللاھنىڭ كىتابىدۇر ھەم كالامدۇر، «قۇرئان كەرىم» دە بۇنى ھەم ئاللاھنىڭ كىتابى ھەم ئاللاھنىڭ كالامىمۇ دېيىلدى.

س: تەۋرات، زەبۇر، ئىنجىل ۋە «قۇرئان كەرىم» قاتارلىقلاردىن قايسى ئەۋزەلدۇر؟

ج: «قۇرئان كەرىم» ھەممىدىن ئەۋزەلدۇر.

س: «قۇرئان كەرىم» نىڭ ئىلگىرىكى كىتابلارغا نىسبەتەن ئارتۇقچىلىقى نېمە؟

ج: كۆپلىگەن ئارتۇقچىلىقلىرى بار، بۇلارنىڭ ئىچىدىن بىر قىسىم ئارتۇقچىلىقلىرى تۆۋەندىكىچە:

1) - «قۇرئان كەرىم» نىڭ ھەر بىر ھەرپى ۋە ھەر بىر كەلىمىسى مەخسۇس ساقلانغاندۇر، بۇنىڭدا بىر چېكىتمۇ كەم - زىيادە بولمىغان، تا قىيامەتكىچە مۇشۇنداق ساقلىنىدۇ. ئىلگىرىكى كىتابلارغا خەلقى كىرگۈزۈش بېرىپ ئۇنى ئۆزگەرتىۋەتتى.

2) — «قۇرئان كەرىم» نىڭ ئىبارتى مۇعجىز (ئاجىزلاشتۇرغۇچى)، يەنى «قۇرئان كەرىم» نىڭ ئىبارتى شۇ دەرىجىدە قىسقا، پاساھەتلىك ۋە بالاغەتلىكى، «قۇرئان كەرىم» نىڭ ئەڭ كىچىك بىر سۈرە ۋە بىر جۈملە ئايىتىنىڭ ئوخشىشىنى ھېچكىم كەلتۈرەلمەيدۇ.

3) - «قۇرئان كەرىم» ئەڭ ئاخىرقى شەرىئەتنىڭ ئەھكاملىرىنى كەلتۈرىدۇ، شۇڭا بۇنىڭ كۆپلىگەن ئەھكاملىرى ئىلگىرىكى كىتابلارنىڭ ھۆكۈملىرىنى ئەمەلدىن قالدۇردى.

4) - ئىلگىرىكى كىتابلار بىر قېتىمدىلا تولۇق، پۈتۈن نازىل بولغان. «قۇرئان كەرىم» يىگىرمە ئۈچ يىلدا ئېھتىياجغا ئاساسەن ئاز - ئازدىن نازىل بولغان، ئاستا - ئاستا ئېھتىياجغا قاراپ چۈشكەنلىكتىن خەلقنىڭ قەلبىدە

مۇستەھكەم ئورۇن ئالدى. مىليونلىغان ئىنسانلار بۇنىڭ ئەھكاملارنى قوبۇل قىلىپ مۇسۇلمان بولدى ۋە بولۇۋاتىدۇ.

(5) - «قۇرئان كەرىم» مىليونلىغان مۇسۇلمانلارنىڭ قەلبىدە ساقلانغاندۇر، قەلبتىن - قەلبكە كۆچۈپ، پەيغەمبەر ئەلەيھىسسالامنىڭ مۇبارەك ئېغزىدا ئوقۇلغان پېتى ھازىرغىچە ئۆز پېتى ئوقۇلۇپ كېلىۋاتىدۇ، ئۇنى يادقا ئالغۇچى قارىيلار كۆپ ھەم ئۈزۈلمەي داۋاملىشىپ مەھكەم ساقلىنىپ كېلىۋاتقانلىقتىن، ئىسلام دۈشمەنلىرى بۇنىڭغا چىقالمايدى (كەم - زىيادە قىلىشقا ئۇرۇنالمىدى).

(6) - «قۇرئان كەرىم» نىڭ ئەھكاملارنى ھەرزامان ۋە ھەر قانداق مىللەتنىڭ تەرەققىياتىغا مۇناسىپ ھالدا يۈكسەك ئورۇندا تۇرىدۇ.

## پەيغەمبەرلىك

س: پەيغەمبەرلەرنىڭ سانى ۋە ئىسمى نامەلۇم بولسىمۇ، مەشھۇر پەيغەمبەرلەرنىڭ ئىسىملىرىنى بايان قىلىڭلار؟

ج: ھەزرىتى ئادەم ئەلەيھىسسالام، ھەزرىتى شىيس ئەلەيھىسسالام، ھەزرىتى ئىدرىس ئەلەيھىسسالام، ھەزرىتى نۇھ ئەلەيھىسسالام، ھەزرىتى ئىبراھىم ئەلەيھىسسالام، ھەزرىتى ئىسمائىل ئەلەيھىسسالام، ھەزرىتى ئىسھاق ئەلەيھىسسالام، ھەزرىتى يەئقۇب ئەلەيھىسسالام، ھەزرىتى يۈسۈف ئەلەيھىسسالام، ھەزرىتى داۋۇد ئەلەيھىسسالام، ھەزرىتى سۇلەيمان ئەلەيھىسسالام، ھەزرىتى مۇسا ئەلەيھىسسالام، ھەزرىتى ھارۇن ئەلەيھىسسالام، ھەزرىتى زەكەرىيا

ئەلەيھىسسالام، ھەزرىتى يەھيا ئەلەيھىسسالام، ھەزرىتى ئىلياس ئەلەيھىسسالام، ھەزرىتى يۇنۇس ئەلەيھىسسالام، ھەزرىتى لۇت ئەلەيھىسسالام، ھەزرىتى سالىھ ئەلەيھىسسالام، ھەزرىتى ھۇد ئەلەيھىسسالام، ھەزرىتى شۇئەيب ئەلەيھىسسالام، ھەزرىتى ئىيسا ئەلەيھىسسالام، پەيغەمبەرلەرنىڭ تۈگەنچىسى ھەزرىتى مۇھەممەد ئەلەيھىسسالام قاتارلىقلار.

س: ھەزرىتى مۇھەممەد ئەلەيھىسسالام ئەرەبلەرنىڭ قايسى جەمەتىدىن؟

ج: قۇرەيش جەمەتىدىن. ئەرەبلەر ئىچىدە قۇرەيش جەمەتى ئەڭ ھۆرمەتلىك ئىدى، قۇرەيش جەمەتى باشقا جەمەتلەرگە ھەر ئىشتا باشلامچىلىق قىلاتتى، ئاندىن قۇرەيش جەمەتىنىڭ بىر تارمىقى بەنى ھاشىم ئىدى. بۇ بەنى ھاشىم قۇرەيشنىڭ باشقا تارماق قەبىلىلىرىگە نىسبەتەن ھۆرمەتكە سازاۋەر كىشىلەر ئىدى، بىزنىڭ پەيغەمبىرىمىز مۇھەممەد ئەلەيھىسسالام مۇشۇ بەنى ھاشىم قەبىلىسىدىن ئىدى، شۇڭا پەيغەمبىرىمىز «ھاشىمى» مۇ دېيىلىدۇ.

س: ھاشىمى دېگەن كىم ئىدى؟

ج: ھەزرىتى مۇھەممەد ئەلەيھىسسالامنىڭ چوڭ بوۋىسى ئىدى، پەيغەمبىرىمىزنىڭ نەسەب فامىلىسى مۇنداق: مُحَمَّدُ بْنُ عَبْدِ اللَّهِ بْنِ عَبْدِ الْمُطَّلِبِ بْنِ هَاشِمِ بْنِ عَبْدِ مَنَافٍ (ئابدۇمانافنىڭ ئوغلى ھاشىم، ھاشىمنىڭ ئوغلى ئابدۇل مۇتتەلىب، ئابدۇل مۇتتەلىبنىڭ ئوغلى ئابدۇللاھ، ئابدۇللاھنىڭ ئوغلى ھەزرىتى مۇھەممەد ئەلەيھىسسالام).

س: پەيغەمبىرىمىزنىڭ پۇشتى ھەزرىتى ئادەم ئەلەيھىسسالامنىڭ كەينىدىكى بىرەر پەيغەمبەردە بارمىدى، يوقمىدى؟

ج: ھەئە بار ئىدى، ھەزرىتى مۇھەممەد ئەلەيھىسسالام ھەزرىتى ئىسمائىل ئەلەيھىسسالامنىڭ ئەۋلادىدىندۇر، ھەزرىتى ئىسمائىل ئەلەيھىسسالام ھەزرىتى ئىبراھىم ئەلەيھىسسالامنىڭ ئوغلىدۇر، بۇ ئىككىسىدىن باشقا ھەزرىتى نۇھ ئەلەيھىسسالام ۋە ھەزرىتى ئىدرىس ئەلەيھىسسالام ۋە ھەزرىتى شىيىس ئەلەيھىسسالام پەيغەمبىرىمىز مۇھەممەد ئەلەيھىسسالامنىڭ نەسبىگە كىرىدۇ.

س: ھەزرىتى مۇھەممەد ئەلەيھىسسالامغا نەچچە يېشىدا پەيغەمبەرلىك بېرىلدى؟

ج: قىرىق يېشىدا پەيغەمبەرلىك بېرىلپ ۋەھىي نازىل بولدى.

س: ۋەھىي دېگەن نېمە؟

ج: ۋەھىي دېگەن اللەنىڭ ئۆز پەرمانلىرىنى ۋە ئۆز كالامىنى پەيغەمبەرلەرگە چۈشۈرۈشىدۇر.

س: پەيغەمبىرىمىز ۋەھىي چۈشۈپ قانچە يىل ھايات كەچۈردى؟

ج: يىگىرمە ئۈچ يىل ھايات كەچۈردى. ئون ئۈچ يىل مەككە مۇكەررەمەدە، ئون يىل مەدىنە مۇنەۋۋەرەدە.

س: رەسۇلۇللاھ مەدىنە مۇنەۋۋەرەگە نېمە ئۈچۈن كەتكەن ئىدى؟

ج: رەسۇلۇللاھ مەككە خەلقىنى ﷲ بىر دەپ ئېتىقاد قىلىشقا چاقىردى ۋە ئۇلارغا: «بۇتپەرەسلىكنى تاشلاپ بىر ﷲغا ئىمان كەلتۈرۈڭلار»، دېدى. شۇ سەۋەبلىك ئۇلار رەسۇلۇللاھقا دۈشمەن بولدى، چۈنكى ئۇلار بۇتقا ئىبادەت قىلىپ، شۇ بۇتنى ئىلاھ دەپ بىلەتتى. ئۇلار رەسۇلۇللاھقا خىلمۇخىل ئەزىيەتلەرنى يەتكۈزۈشكە باشلىدى. رەسۇلۇللاھ ئۇلارنىڭ دۈشمەنلىكى ۋە ئەزىيەتلىرىگە بەرداشلىق بېرىپ كەلدى. شۇنداق بولسىمۇ بىر ﷲغا ئىمان كەلتۈرۈشكە چاقىرىپ تۇردى. ﷲنىڭ پەرمانلىرىنى يەتكۈزگەنسىمۇ ئۇلارنىڭ دۈشمەنلىكى چەكتىن ئېشىپ، ھەممىسى پىكىرنى بىرلەشتۈرۈپ، رەسۇلۇللاھقا سۇيىقەست پىلانلىدى. شۇنداق قىلىپ ئاخىرىدا رەسۇلۇللاھ ﷲنىڭ يوليورۇقى ۋە پەرمانى بىلەن ئۆزىنىڭ سۆيۈملۈك ۋەتىنى مەككە مۇكەررەمەنى تاشلاپ، مەدىنە مۇنەۋۋەرەگە كۆچۈپ كەتتى. مەدىنە خەلقى ئىلگىرى مۇسۇلمان بولۇپ بولغانىدى، ئۇلار رەسۇلۇللاھنىڭ مەدىنىگە كېلىشىنى قاتتىق ئارزۇ قىلاتتى. شۇنداق قىلىپ رەسۇلۇللاھ مەدىنىگە قەدەم تەشرىپ قىلدى. مەدىنىلىكلەر رەسۇلۇللاھ ۋە ئۇنىڭ ھەمراھلىرىغا جان ۋە مال بىلەن ياردەم قىلدى. مۇسۇلمانلار رەسۇلۇللاھنىڭ مەدىنىگە كەتكەنلىكىنى ئاڭلاپ، ئۇلارمۇ ئاستا - ئاستا مەدىنىگە كېتىشتى. شۇنىڭ بىلەن مەككە شەھىرى كاپىرلارغا قالدى. رەسۇلۇللاھنىڭ مەككىدىن مەدىنىگە كەتكەنلىكىنى ھىجرەت دېيىلىدۇ. ئۆي ماكانلىرىنى تاشلاپ مەدىنىگە ئىماننى دەپ كۆچمەن بولۇپ بارغان مۇسۇلمانلار مۇھاجىر دېيىلىدۇ. رەسۇلۇللاھ ۋە مۇھاجىرلارغا ياردەم بەرگەن مەدىنە مۇسۇلمانلىرى ئەنسار (ياردەم بەرگۈچىلەر) لار دېيىلىدۇ.

س: رەسۇلۇللاھ پەيغەمبەر بولۇشتىن ئىلگىرى ئەرەب خەلقى رەسۇلۇللاھنى قانداق دەپ بىلەتتى؟

ج: رەسۇلۇللاھ پەيغەمبەر بولۇشتىن ئىلگىرى ھەممە كىشى بۇ ئىنتايىن راستچىل، پاك، ئەڭ ئىشەنچلىك ئادەم دەپ بىلەتتى. ئۇلار رەسۇلۇللاھنى مۇھەممەد ئەمىن (سادىق) دەپ چاقىراتتى. يەنى رەسۇلۇللاھ ئۇلارنىڭ نەزىرىدە ئەڭ راستچىل، سادىق ئىدى. پۈتۈن خەلق بۇ زاتنى ئىنتايىن ھۆرمەتلەيتى.

س: رەسۇلۇللاھ ئەڭ ئاخىرقى پەيغەمبەر، ئۇنىڭدىن كېيىن پەيغەمبەر كەلمەيدۇ، دېگەننىڭ دەلىلى نېمە؟

ج: 1) - «قۇرئان كەرىم» دە ئاللاھ بۇ زاتنى پەيغەمبەرلەرنىڭ تۈگەنچىسى دېدى.

2) - رەسۇلۇللاھ ئۆزى مۇنداق دېدى:

«أَنَا خَاتَمُ النَّبِيِّينَ لِأَنِّي بَعْدِي»

ت: (مەن ئەڭ ئاخىرقى پەيغەمبەردۇرمەن، مەندىن كېيىن پەيغەمبەر كەلمەيدۇ).

3) ئاللاھ «قۇرئان كەرىم» دە مۇنداق دېدى:

﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمْ

الْإِسْلَامَ دِينًا﴾

ت: ﴿بۈگۈن سىلەرنىڭ دىنىڭلارنى پۈتۈن قىلدىم، سىلەرگە نېمىتىمنى تاماملىدىم، ئىسلام دىنىنى سىلەرنىڭ دىنىڭلار بولۇشقا تالىدىم﴾ (سۈرە مائىدە 3 - ئايەت).

بۇ ئايەتتىن رەسۇلۇللاھ ئارقىلىق، اللّٰھ ئىسلام دىنىنى مۇكەممەللەشتۈرگەنلىكى، ئىسلام مەخكۇمۇ مۇشۇنداق مۇكەممەل ھالەتتە تۇرىدىغانلىقى ئىسپاتلاندى. شۇڭا رەسۇلۇللاھتىن كېيىن پەيغەمبەر كېلىشىنىڭ ھاجىتى يوق.

س: رەسۇلۇللاھ پۈتۈن پەيغەمبەردىن ئەۋزەل دېگەننىڭ دەلىلى نېمە؟

ج: پۈتۈن پەيغەمبەرلەردىن رەسۇلۇللاھنىڭ ئەۋزەل ئىكەنلىكى «قۇرئان كەرىم» نىڭ بىر قانچە ئايەتلىرىدىن ئىسپاتلىنىدۇ، رەسۇلۇللاھ ئۆزىمۇ مۇنداق دېدى:

«آتَا سَيِّدٌ وُلْدِ آدَمَ يَوْمَ الْقِيَامَةِ»

ت: (مەن قىيامەت كۈنى بارلىق ئادەم بالىلىرىنىڭ خوجاينىدۇرمەن).

## ساھابە كىراملارنىڭ بايانى

س: ساھابە دەپ كىمنى دەيدۇ؟

ج: رەسۇلۇللاھقا ئۇچراشقان ھەم ئىمان كەلتۈرگەن، شۇ ئىماننىڭ ئۈستىدە ۋاپات بولغان كىشىلەر ساھابە دېيىلىدۇ.

س: ساھابە نەچچىدۇر؟

ج: ساھابە نەچچە مىڭدۇر (تەخمىنەن بىر يۈز ئەللىك مىڭدۇر).

س: ساھابىلەر مەرتىۋىدە باراۋەرمۇ، ئەمەسمۇ؟

ج: ساھابىلەرنىڭ مەرتىۋىلىرى ئۆزئارا باراۋەر ئەمەس.

لېكىن ھەر قانداق بىر ساھابىنىڭ دەرىجىسى پەيغەمبەرلەردىن باشقا ھەر قانداق بىر ئىنساندىن ئەۋزەلدۇر.

س: ساھابىلەردىن قايسى ساھابە ھەممىدىن ئەۋزەل؟

ج: تۆت ساھابە ھەممىدىن ئەۋزەل:

1) – ھەزرىتى ئەبۇ بەكرى سىددىق، بولۇپمۇ بۇ زات بارلىق مۇسۇلمانلاردىن ئەۋزەلدۇر.

2) – ھەزرىتى ئۆمەر فارۇق، بۇ زات ھەزرىتى ئەبۇ بەكرىدىن باشقا بارلىق مۇسۇلمانلاردىن ئەۋزەلدۇر.

3) – ھەزرىتى ئوسمان، بۇ زات مەزكۇر ئىككىيلەندىن قالسا، بارلىق مۇسۇلمانلاردىن ئەۋزەلدۇر.

4) – ھەزرىتى ئەلى، بۇ زات مەزكۇر ئۈچەيلەندىن قالسا، بارلىق مۇسۇلمانلاردىن ئەۋزەلدۇر. بۇ تۆت ئۇلۇغ زات رەسۇلۇللاھ ئالەمدىن يانغاندىن كېيىن ئورنىغا ئارقا - ئارقىدىن خەلىپە بولغان.

س: خەلىپە دېگەن نېمە؟

ج: رەسۇلۇللاھ ئالەمدىن يانغاندىن كېيىن دىن ئىشلىرىنى بىرسى ئۈستىگە ئېلىپ راۋاجلاندۇرۇشقا توغرا كېلىدۇ. شۇڭا رەسۇلۇللاھنىڭ ئورنىغا بىرسى نائىب بولۇپ تىكلەندۇ، شۇ تىكلەنگەن كىشى خەلىپە (ئورۇنباشار) دېيىلىدۇ. رەسۇلۇللاھ ئالەمدىن يانغاندىن كېيىن بارلىق مۇسۇلمانلار ئاممىسىنىڭ بىردەك پىكرى بىلەن ھەزرىتى ئەبۇ بەكرى رەسۇلۇللاھنىڭ ئورنىغا نائىب بولۇپ تىكلەندى. شۇڭا بۇ زات بىرىنچى خەلىپە دېيىلىدۇ. ئۇنىڭدىن كېيىن ئۆمەر فارۇق، بۇ ئىككىنچى خەلىپە. ئۇنىڭدىن كېيىن ئوسمان، بۇ ئۈچىنچى خەلىپە. ئۇنىڭدىن كېيىن ئەلى، بۇ تۆتىنچى خەلىپە بولۇپ تىكلەندى.

بۇلار خۇلەفائى راشىدىن (توغرا يولدا ماڭغان خەلىپىلەر) ﷻ ئۇلاردىن رازى بولسۇن) ۋە چاھارىار دەپ ئاتىلىدۇ.

## ئەۋلىيالىق ۋە ئەۋلىيالىقنىڭ بايانى

س: ئەۋلىيا دېگەن نېمە؟

ج: ﷻ ۋە ئۇنىڭ رەسۇلىنىڭ پەرمانىغا چىن - دىلى بىلەن ئىتائەت قىلىپ، كۆپلەپ ئىبادەت قىلىپ، گۇناھلاردىن ئۆزىنى ساقلاپ، ﷻ ۋە ئۇنىڭ رەسۇلىغا بولغان مۇھەببەتنى دۇنيانىڭ بارلىق مۇھەببىتىدىن ئارتۇق بىلىپ، ﷻنىڭ ئەڭ يېقىنى ۋە سۆيۈملۈكى بولغان مۇسۇلمان كىشى ئەۋلىيا دېيىلىدۇ.

س: ئەۋلىيانىڭ ئالامىتى نېمە؟

ج: ئەۋلىيانىڭ ئالامىتى شۇكى، ئۇ مۇسۇلمان، تەقۋادار، پەرھىزكار بولۇپ، كۆپلەپ ئىبادەت قىلىدۇ، ﷻ ۋە ﷻنىڭ رەسۇلىنىڭ مۇھەببىتى ئۇنىڭغا غالىب كېلىدۇ، دۇنياغا ھېرىسلىق قىلمايدۇ، ھەر ۋاقىت ئاخىرەتنىلا ئويلايدۇ.

س: ساھابىلارنى ئەۋلىيا دېگىلى بولامدۇ؟

ج: ھەئە، پۈتۈن ساھابىلار ﷻنىڭ ئەۋلىيالىرى ئىدى. چۈنكى رەسۇلۇللاھنىڭ سۆھبىتىنىڭ بەرىكىتىدىن ئۇلارنىڭ دىللىرىغا ﷻ ۋە رەسۇلىنىڭ مۇھەببىتى غالىب كەلدى، ئۇلار دۇنياغا مۇھەببەت باغلىمايتتى، ئىبادەتنى ناھايىتى كۆپ قىلاتتى، گۇناھلاردىن ئۆزىنى قاچۇراتتى، ﷻ ۋە ﷻنىڭ رەسۇلىنىڭ پەرمانىغا چىن - دىلى بىلەن بويسۇناتتى.

س: بىرەر ساھابە ياكى بىرەر ئەۋلىيا بىر قىسىم پەيغەمبەرلەرگە باراۋەر بولالامدۇ؟

ج: ھەرگىز بولالمايدۇ، پەيغەمبەرنىڭ مەرتىۋىسىگە ھېچقانداق كىشى باراۋەر بولالمايدۇ.

س: ساھابە ئەمەس ئەۋلىيالار بىر قىسىم ساھابىلارغا مەرتىۋىدە باراۋەر بولالامدۇ؟

ج: ياق، ساھابىلىق پەزىلەت ھەممىدىن چوڭدۇر، بۇ پەزىلەتكە ھەر قانداق ئەۋلىيانىڭ پەزىلىتى باراۋەر بولالمايدۇ.

س: بەزى كىشىلەر شەرىئەتكە خىلاپ ئىشلارنى قىلىدۇ. مەسىلەن: ناماز ئوقۇمايدۇ، ساقال قويمايدۇ، كىشىلەر بۇنداق ئادەملەرنى ئەۋلىيا دەپ بىلىدۇ، مۇشۇنداق كىشىلەرنى ئەۋلىيا دەپ تونۇش قانداق؟

ج: بۇنداق دەپ تونۇش پۈتۈنلەي خاتا، ئېسىڭلاردا بولسۇنكى، بۇنداق كىشىلەر ھەرگىز ئەۋلىيا بولالمايدۇ.

## مۆجىزە ۋە كارامەتنىڭ بايانى

س: مۆجىزە دېگەن نېمە؟

ج: اللە پەيغەمبەرلەرگە ئادەتتىن تاشقىرى بەزى كارامەتلەرنى ئىزھار قىلدۇرىدۇ، دۇنيا خەلقى بۇنى قىلىشتىن ئاجىز كېلىدۇ، كىشىلەر شۇنداق كارامەتلەرنى كۆرۈپ، بۇ ئىنساننىڭ قولىدىن كېلىدىغان ئىش ئەمەس، بۇ چوقۇم اللەنىڭ پەيغەمبىرى ئىكەن، دەپ بىلىدۇ. بۇ مۆجىزە دېيىلىدۇ.

س: پەيغەمبەرلەر قانداق مۆجىزىلەر كۆرسەتتى؟

ج: پەيغەمبەرلەر اللەنىڭ ئەمرى بىلەن سان - ساناقسىز مۆجىزىلەرنى كۆرسەتتى. بىر قىسىم مەشھۇر مۆجىزىلەر تۆۋەندىكىچە: ھەزرىتى مۇسا ئەلەيھىسسالامنىڭ ھاسسى يىلانغا ئايلىنىپ جادۇگەرلەرنىڭ يىلان شەكلىدە كۆرسەتكەن سېھىرلىرىنى يۈتۈپ كەتتى. مۇسا ئەلەيھىسسالامنىڭ ئالقىنىغا قۇياش نۇرىدىن ئۆتكۈر پارقراق نۇر پەيدا بولغانىدى. ھەزرىتى مۇسا ئەلەيھىسسالامنى پىرئەۋننىڭ لەشكەرلىرى ئارقىدىن قوغلاپ كېلىۋاتقاندا مۇسا ئەلەيھىسسالام قەۋمى بىلەن نىل دەرياسىغا توغرىلىنىپ قالدى، شۇنىڭ بىلەن مۇسا ئەلەيھىسسالام اللەنىڭ ئەمرى بىلەن ھاسسىنى دەرياغا ئۇرغان ئىدى، دولقۇنلاپ ئېقىۋاتقان دەريا سۈيى توختاپ بىر قۇرۇق يولغا ئايلىنىدى. بۇ يولدىن مۇسا ئەلەيھىسسالام قەۋمى بىلەن ئۆتۈپ بولغاندىن كېيىن، پىرئەۋن لەشكەرلىرىنى باشلاپ كەلدى. پىرئەۋن لەشكەرلىرىنى باشلاپ، بۇ يولدىن ئۆتكىلى تۇردى. پىرئەۋننىڭ بارلىق لەشكەرلىرى دەريانىڭ ئىچىگە كىرىپ بولغاندا، مۇسا ئەلەيھىسسالام ھاسسىنى دەرياغا ئۇردى. دەريا ئاۋۋالقى ھالىتىگە ئايلىنىپ پىرئەۋن لەشكەرلىرى بىلەن قوشۇلۇپ غەرق بولۇپ كەتتى.

ھەزرىتى ئىيسا ئەلەيھىسسالام اللەنىڭ ئەمرى بىلەن ئۆلۈكلەرنى تىرىلدۈرەتتى. تۇغما كورغا كۆز پەيدا قىلىپ كۆرىدىغان ھالەتكە ئەكەپلەيتتى. ئاق كېسەلنى ساقايتالايتتى. تۇپراقتىن قۇشقاچ ياساپ ئۇنىڭغا جان كىرگۈزۈپ ئۇچۇرالايتتى.

بىزنىڭ پەيغەمبىرىمىزنىڭ ئەڭ چوڭ مۆجىزىسى:

1) - «قۇرئان كەرىم» دۇر. تەخمىنەن 1400 يىل ئۆتتى. لېكىن بۈگۈنكى كۈنگە كەلگۈچە ئەرەب تىلىغا ماھر

تالانتلىق ئالىملار ھەر زامان ھەر ماكاندا دۇنياغا كېلىپ تۇردى، ئۇلار زور تىرىشىپمۇ ئەڭ كىچىك سۈرنىڭ ئوخشىشىنىمۇ قۇرۇپ چىقالمىدى، تاكى قىيامەتكىچە قۇرۇپ چىقالمايدۇ.

(2) — مئىراج (اللەنىڭ ئاسمان ئالىمىنى زىيارەت قىلدۇرغانلىقى).

(3) - شِقُّ الْقَمَرِ (ئايىنى ئىككى پارە قىلغانلىقى).

(4) - اللەنىڭ ئەمرى بىلەن كەلگۈسى زاماندا يۈز بېرىدىغان ئىشلارنى ئالدىن خەۋەر قىلىشى.

(5) — رەسۇلۇللاھنىڭ بىر - ئىككى كىشىلىك تاماققا بەرىكەتلىك بولۇشقا دۇئا قىلسا، ئۇ تاماقتا نەچچە يۈزلىگەن ئادەمنىڭ قورسقى تويىدىغانلىقى. بۇنىڭدىن باشقا نەچچە يۈزلىگەن مۆجىزىلەر بار.

س: مئىراج دېگەن نېمە؟

ج: اللەنىڭ ئەمرى بىلەن رەسۇلۇللاھ كېچىدە ئويغۇنۇپ، ئۇچقۇر ئاتقا مىنىپ، مەككە مۇكەررەمەدىن بەيتۇل مۇقەددەسكە باردى. ئۇ يەردىن يەتتىنچى ئاسمانغا ئۆرلىدى. اللە ئاسمان ئالىمىنى زىيارەت قىلدۇردى. جەننەت ۋە دوزاخنى كۆرسەتتى. ئاندىن شۇ كېچىنىڭ ئۆزىدىلا ئۆز ئورنىغا قايتۇرۇپ ئەكېلىپ قويدى، بۇ ئىشلار مئىراج دېيىلىدۇ.

س: شِقُّ الْقَمَرِ دېگەن نېمە؟

ج: بىر كېچىسى مەككە كاپىرلىرى رەسۇلۇللاھقا مۆجىزە كۆرسىتىشنى تەلەپ قىلغان ئىدى، رەسۇلۇللاھ قولىنى شۇنداق شىلتىپلا ئايىنى ئىككى پارە قىلدى. شۇ يەردە تۇرغان بارلىق

ئامما بۇ كارامەتلىك ئەھۋالنى كۆردى. ئاندىن ئىككى پارە بولغان ئاي بىرلىشىپ گويا يېرىلىپ باقمىغاندەك جايغا قوشۇلۇپ كەتتى.

س: كارامەت دېگەن نېمە؟

ج: اللہ ئۆزىنىڭ ياخشى بەندىلىرىنىڭ ئىززىتىنى ئاشۇرۇش ئۈچۈن ئادەتتىن تاشقىرى قىيىن ئىشلارنى ئىزھار قىلىپ بېرىدۇ. بۇنى باشقىلار قىلالمايدۇ. بۇنداق ئىشلار كارامەت دېيىلىدۇ. ياخشى بەندىلەر ۋە ئەۋلىيالاردىن كارامەتنىڭ كۆرۈلىشى ھەقتۇر.

س: مۆجىزە بىلەن كارامەتنىڭ پەرقى نېمە؟

ج: بىر كىشىگە اللہ تەرىپىدىن پەيغەمبەرلىك ئاتا قىلىنىپ، ئادەتتىن تاشقىرى، باشقىلارنىڭ قولىدىن كەلمەيدىغان نەرسىنى ئىزھار قىلسا، بۇ مۆجىزە دېيىلىدۇ. بىر كىشى پەيغەمبەر ئەمەس، لېكىن تەقۋادار، پەرھىزكار، ئۇنىڭ ھەممە ئىش - ھەرىكەتلىرى شەرىئەتكە مۇۋاپىق بولۇپ، ناۋادا مۇنداق كىشىدىن بىرەر ئادەتتىن تاشقىرى بىر ئىش كۆرۈلسە، بۇ كارامەت دېيىلىدۇ. ئەگەر دىنسىز كىشىلەردىن مۇنداق ئادەتتىن تاشقىرى بىر ئىش كۆرۈلسە ھەم شەرىئەتكە خىلاپ ئىش - ھەرىكەت ئېلىپ بارسا، مۇنداق كىشىلەردىن كۆرۈلگەن ئالامەتلەر ئىستىدراج دېيىلىدۇ.

س: ئەۋلىيالاردىن كارامەت كۆرۈلۈش زۆرۈرمۇ؟

ج: كارامەت كۆرۈلۈش زۆرۈر ئەمەس. بەزى ئەۋلىيالاردىن كۆرۈلىدۇ، بەزى ئەۋلىيالاردىن ئۇ ئەۋلىيالىقتا كامالەتكە يەتكەن بولسىمۇ ھېچقانداق كارامەت كۆرۈلمەيدۇ.

س: شەرىئەتكە خىلاپ ئىشلارنى قىلىدىغان بەزى دەرۋىشلەردىن كىشىلەرنىڭ قولىدىن كەلمەيدىغان ئىشلار كۆرۈلىدۇ، بۇنى نېمە دەپ بىلىش لازىم؟

ج: مۇنداق كىشىلەردىن كۆرۈلگەن ئالامەتلەرنى جادۇگەرلىك ياكى ئىستىدراج دەپ بىلىش لازىم. ئۇ ھەرگىزمۇ كارامەت بولمايدۇ. مۇنداق كىشىلەرنى ئەۋلىيا دەپ ئاتىۋالغانلىق شەيتاننىڭ دامىغا چۈشۈپ كەتكەنلىكتۇر.

## ئىككىنچى باب ئىسلام رۇكۇنلىرى تەلىماتى

### تاھارەتنىڭ قالدۇق مەسىلىلىرى

س: تاھارەتسىز ناماز ئوقۇشقا بولامدۇ؟

ج: ئۇنداق قىلىش قاتتىق گۇناھتۇر، بەزى ئۆلىمالار: «قەستەن تاھارەتسىز ناماز ئوقۇغان كىشى كاپىر بولىدۇ» دېدى.

س: تاھارەت نامازنىڭ شەرتى دېيىشنىڭ دەلىلى نېمە؟

ج: «قۇرئان كەرىم» نىڭ بۇ ئايىتى دەلىلدۇر:

﴿يَتَأْتِيهَا الَّذِينَ ءَامَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾

ت: «ئى مۇئمىنلەر! (سىلەر تاھارەتسىز بولۇپ) ناماز ئوقۇماقچى بولۇپ تۇرغىنىڭلاردا يۈزۈڭلارنى يۇيۇڭلار، قولۇڭلارنى جەينىڭلار بىلەن قوشۇپ يۇيۇڭلار، بېشىڭلارغا مەسھ قىلىڭلار، پۈتۈڭلارنى ئوشۇقۇڭلار بىلەن قوشۇپ يۇيۇڭلار» (سۈرە مائىدە 6 - ئايەت).

رەسۇلۇللاھ مۇنداق دېدى:

«مِفْتَاحُ الصَّلَاةِ الطَّهُورُ»

ت: نامازنىڭ ئاچقۇچى (شەرتى) تاھارەتتۇر. (تەرمىزى)

## تاھارەت پەرزلىرىنىڭ قالدۇق مەسىلىلىرى

س: يۇيۇشنىڭ چېكى نېمە؟ قانداق يۇغاننى يۇيۇش دېگىلى بولمايدۇ؟

ج: بىرەر ئەزانى يۇغاندا سۇ ناھايىتى ئاز بولسا، سۇنى ئەزاغا سۈرتسە، بىر ئىككى تېمىمۇ سۇ ئاقماي ئەزا بىلەن نەملىشىپ تۈگىسە، بۇنداق يۇيۇشنى يۇغانلىق دېگىلى بولمايدۇ، بۇ تاھارەت بولمايدۇ.

س: تاھارەتتە يۇيۇش پەرز بولغان ئەزانى نەچچە قېتىم يۇيۇش بىلەن پەرز ئادا تاپىدۇ؟

ج: بىر قېتىم يۇيۇش بىلەن پەرز ئادا تاپىدۇ (بىر قېتىمدىن يۇيۇش پەرزدۇر). بۇنىڭدىن ئارتۇق ئۈچ قېتىمغىچە يۇيۇش سۈننەتتۇر، ئۈچ قېتىمدىن ئارتۇق يۇيۇش دۇرۇس ئەمەس، بەلكى مەكرۇھ.

س: يۈزنى نەدىن نەگىچە يۇيۇش پەرز؟

ج: پېشانىنىڭ چاچ چىققان يېرىدىن ئېگەكنىڭ ئاستى ۋە ئىككى قۇلاقنىڭ ئارىلىقىدىن ئىبارەت يۈز قىسمىنى يۇيۇش پەرزدۇر.

س: تاھارەتتە يۇيۇش پەرز بولغان ئەزالاردىن بىرتال تۈك ئورنى چاغلىق يەر قۇرۇق قالسا (سۇ تەگمىسە)، تاھارەت دۇرۇس بولامدۇ؟

ج: دۇرۇس بولمايدۇ.

س: بىر ئادەمنىڭ ئالتە بارمىقى بولسا، ئالتىنچى بارمىقىنى يۇيۇش پەرزمۇ؟

ج: پەرزىدۇر، تاھارەتتە يۇيۇش توغرا كەلگەن بىرەر ئەزادا شۇنداق بىر نەرسە ئارتۇق بولۇپ قالسا، شۇ نەرسىنىمۇ قوشۇپ يۇيۇش پەرز بولىدۇ.

س: مەسھ قىلىش دېگەن نېمە؟

ج: قولى ھۆل قىلىپ ئەزانى سىلىغانى مەسھ دېيىلىدۇ.

س: باشقا مەسھ قىلغاندا يېڭى سۇ ئېلىش زۆرۈرمۇ ياكى قولىدا نەملىك بولسا كۇپايە قىلامدۇ؟

ج: يېڭى سۇ ئېلىش ياخشىدۇر. لېكىن قولىدا ھۆللۈك بولسا، شۇ ھۆل قولى بىلەن مەسھ قىلسا كۇپايە قىلىدۇ.

س: يالاڭ بېشىغا يامغۇر تامچىسى چۈشسە، ئۇنى قۇرۇق قول بىلەن سۈرتسە، بۇنىڭ بىلەن باشقا مەسھ قىلىش ئادا تاپامدۇ؟

ج: ئادا تاپىدۇ.

س: تاھارەتتە كۆزنىڭ ئىچىنى يۇيۇش پەرزىمۇ؟

ج: كۆزنىڭ، بۇرۇننىڭ، ئېغىزنىڭ ئىچىنى يۇيۇش پەرز ئەمەس.

س: تاھارەت ئېلىپ بولغاندىن كېيىن چاچنى ئالدۇرسا، ترىناقنى ئالسا، باشقا ئىككىنچى قېتىم مەسھ قىلىش ياكى ترىناقنى يۇيۇش زۆرۈرمۇ؟

ج: زۆرۈر ئەمەس.

س: بىر ئادەمنىڭ جەينىكىنىڭ تۆۋەن تەرىپى كېسىلىپ كېتىپ جەينىكىنىڭ ئۆزى قېلىپ قالغان بولسا، قېلىپ قالغان شۇ قىسمىنى يۇيۇش پەرزىمۇ؟

ج: قېلىپ قالغان قىسمىنى يۇيۇش پەرزدۇر.

## تاھارەت سۈننەتلىرىنىڭ قالدۇق مەسىلىلىرى

س: تاھارەتكە نىيەت قىلمىسا، بۇنىڭ ھۆكۈمى نېمە؟

ج: ئېرىق - ئۆستەڭ سۈيىگە چۈشۈپتۇ، ياكى يامغۇردا تۇرۇپ شۇ يامغۇرنى يۇيۇش توغرا كەلگەن بارلىق ئەزالىرىغا سۈرتۈپتۇ، ياكى يامغۇرنى شۇ ئەزاغا ئاقتۇرۇپتۇ، بۇنىڭدا تاھارەت بولىدۇ، يەنى شۇ تاھارەت بىلەن ناماز ئوقۇش دۇرۇس بولىدۇ. لېكىن تاھارەتنىڭ ساۋابى بېرىلمەيدۇ.

س: تاھارەتتە نېمە دەپ نىيەت قىلىش لازىم؟

ج: نىيەت «ئىرادە قىلىش» دېگەن بولۇپ، قاچان تاھارەت ئېلىشنى ئىرادە قىلسا، مۇنداق نىيەت قىلسا بولىدۇ: «ناماز ئوقۇش ئۈچۈن نجاسەتنى كەتكۈزۈپ پاكلىقنى ھاسىل قىلىمەن».

س: نىيەتتە ئويلايدىغان كەلىمىنى ئېغىزىدا دېيىش زۆرۈرمۇ؟

ج: ئېغىزىدا دېيىش زۆرۈر ئەمەس.

س: تاھارەتنى بار تۇرۇپ يەنە تاھارەت ئالماقچى بولسا نىيەت قىلامدۇ؟

ج: ساۋاپ تېپىش ئۈچۈن «تاھارەت ئۈستىگە تاھارەت ئېلىۋاتمەن» دېگەننى قەلبىدە ئويلايدۇ.

س: تاھارەتتە «بِسْمِ اللّٰهِ الرَّحْمٰنِ الرَّحِیْمِ» نى تولۇق ئوقۇش لازىممۇ؟

ج: «بِسْمِ اللَّهِ الرَّحْمَنِ الرَّحِيمِ» نى تولۇق ئوقۇش، ياكى «بِسْمِ اللَّهِ الْعَلِيِّ الْعَظِيمِ وَالْحَمْدُ لِلَّهِ عَلَى دِينِ الْإِسْلَامِ»، ياكى «بِسْمِ اللَّهِ وَالْحَمْدُ لِلَّهِ» قاتارلىق ئۈچ خىل ئوقۇش دۇرۇستۇر.

س: مېسۇڭ قىلىش قانداق ئەمەل؟ ئۇنىڭ ئۈسۈلى قانداق؟

ج: مېسۇڭ قىلىش كۈچلۈك سۈننەت، بۇنىڭ ساۋابى ئىنتايىن چوڭدۇر ھەم بۇنىڭدا پايدا ئىنتايىن كۆپتۇر. مېسۇڭ ئاچچىق دەرەخنىڭ يىلتىزى ياكى ياغىچى بولۇشى لازىم. مېسۇڭ بىر غېرىجتىن ئۇزۇن بولماسلىقى لازىم، مېسۇڭنى يۇيۇپ ئىشلىتىش، ئىشلىتىپ بولغاندىن كېيىن يەنە يۇيۇش لازىم. ئالدى بىلەن ئوڭ تەرەپنىڭ چىشلىرىغا سۈركەپ، ئاندىن سول تەرەپنىڭ چىشلىرىغا سۈركەش لازىم. مېسۇڭنى ئۈچ قېتىم سۈركەش، ھەر قېتىمدا يېڭى سۇ ئېلىش لازىم.

س: ئېغىزنى كانايغىچە سۇ ئايرىپ چايقاش قانداق ئەمەل؟

ج: تاھارەت ۋە غۇسۇلدا ئېغىزنى كانايغىچە سۇ ئايرىپ غەرغەر قىلىش سۈننەتتۇر. لېكىن روزىدا ئۇ قەدەر كانايغا ئايرىپ غەرغەر قىلماسلىقى لازىم.

س: بۇرۇنغا سۇ ئېلىشنىڭ تەرىقىسى نېمە؟

ج: ئوڭ قولىغا سۇ ئېلىپ نەپەس ئارقىلىق بۇرۇنغا شۈمۈرىدۇ. لېكىن بەك دېمىقغىچە شۈمۈرمىسىمۇ بولىدۇ. روزىدا بۇنىڭدىنمۇ بوشراق شۈمۈرىشى لازىم.

س: ساقالنى بارماقلىرى بىلەن ئارىلاش سۈننەتمۇ؟

ج: ساقالنىڭ ئارىسىنى بارماقلىرى بىلەن ئارىلاش سۈننەتتۇر. ساقال يۈزلىرىدە بولسا، يۈزى بىلەن قوشۇپ ھەممىنى يۇيۇش پەرزدۇر.

س: بارماقلىرىنىڭ ئارىلىقىغا بارماقلىرىنى قانداق كىرگۈزۈش كېرەك؟

ج: بىر قولىنىڭ بارماقلىرىنىڭ ئارىلىقىغا يەنە بىر قولىنىڭ بارماقلىرىنى كىرگۈزۈپ سىيرىش لازىم. پۈت بارماقلىرىنىڭ ئارىلىقىغا سول قولىنىڭ بارماقلىرىنى كىرگۈزۈپ سىيرىدۇ. ئوڭ پۈتنىڭ چىمچىلاق بارماقلىرىدىن باشلاپ سول پۈتنىڭ چىمچىلاق بارمىقى بىلەن تۈگىتىدۇ.

س: باشنىڭ ھەممە يېرىگە قانداق مەسھ قىلىش لازىم؟

ج: ئىككى قولىنى سۇ بىلەن ھۆل قىلىپ، باشنىڭ ئىككى تەرىپى، پېشانىنىڭ چاچ ئۈنگەن يېرىگە قولىنى قويىدۇ. ئالغانلىرىنى بارماقلىرى بىلەن قوشۇپ گەدىنىگە ئاپىرىپ، يەنە قولىنى قايتۇرۇپ ئالدىغا ئەكېلىدۇ. دېمەك، باشنىڭ ھەممە يېرىگە قول تەگسلا بولىدۇ.

س: قۇلاققا مەسھ قىلىش ئۈچۈن يېڭى سۇ ئېلىش لازىممۇ؟

ج: لازىم ئەمەس، باشقا مەسھ قىلىش ئۈچۈن ھۆل قىلغان قولىنىڭ ھۆللىكى كۇپايە قىلىدۇ. قۇلاقنىڭ ئىچىگە كۆرسەتكۈچ بارمىقى بىلەن مەسھ قىلىش لازىم، قۇلاقنىڭ ئارقىسىغا باش بارماق بىلەن مەسھ قىلىش لازىم.

## تاھارەت مۇستەھەپلىرىنىڭ قالدۇق مەسىلىلىرى

س: ئوڭ تەرەپتىن باشلاش سۈننەتمۇ ياكى مۇستەھەبمۇ؟  
ج: بەزى ئالىملار سۈننەت دەپ قارايدۇ، بەزى ئالىملار مۇستەھەب دەپ قارايدۇ.

س: گەدەنگە قانداق مەسھ قىلىدۇ؟

ج: گەدەنگە ئىككى قولنىڭ بارماقلىرىنىڭ دۈمبە تەرىپى بىلەن مەسھ قىلىش لازىم، گالغا مەسھ قىلىش بىدئەتتۇر.

س: تاھارەتتە يەنە قانداق قاندىلەر بار؟

ج: تاھارەتنىڭ قاندىلىرى ئىنتايىن كۆپتۇر. مەسىلەن:

(1) - چىمچىلاق قولنى ھۆل قىلىپ قۇلاقنىڭ تۆشۈكىنى تازىلاش.

(2) - نامازنىڭ ۋاقتى كېلىشتىن بۇرۇن تاھارەت ئېلىش.

(3) - ئەزالارنى يۇغاندا، قول ئالقانلىرىنى چاپلاپ يۇيۇش.

(4) - ئۈزۈكنى ھەرىكەتلەندۈرۈش.

(5) - دۇنيا سۆزى قىلماسلىق.

(6) - يۈزىگە سۈنى قاتتىق ئۇرماسلىق.

(7) - سۈنى ئىسراپ قىلماسلىق.

(8) - ھەر ئەزانى يۇغاندا «بىسىمللا» دېيىش.

(9) - تاھارەت ئېلىپ بولۇپ دۇرۇد ئوقۇش.

(10) — تاھارەت ئېلىپ بولۇپ كەلمە شەھادەت ۋە بۇ دۇئانى ئوقۇش: «اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ» .

- (11) - تاھارەتتىن ئاشقان سۇدىن ئۆرە تۇرۇپ ئىچىش.  
 (12) - تاھارەتتىن كېيىن ئىككى رەكئەت ناماز ئوقۇش.

## تاھارەتنى بۇزىدىغان قالدۇق مەسىلىلەر

س: بەدەندىن نجىس نەرسە چىقىپ يېيىلسا، تاھارەت سۇنامدۇ؟

ج: بەدەننىڭ ھەرقانداق جايىدىن نجىس نەرسە چىقىپ يېيىلسا تاھارەت سۇنىدۇ.

س: كۆز قاناپ ئىچىگە يېيىپ سىرتقا ئاقمىسا تاھارەت سۇنامدۇ؟

ج: سۇنمايدۇ. چۈنكى تاھارەت ۋە غۇسۇلدا كۆزنىڭ ئىچىنى يۇيۇش پەرز ئەمەس.

س: جاراھەتنىڭ ئۈستىگە قان ئاشكارا ئۆرلىسە، ئۇنى بارماق بىلەن ياكى لاتا بىلەن سۈرتسە، يەنە چىقسا يەنە سۈرتسە، ئۇدا بىر قانچە قېتىم مۇشۇنداق قىلسا تاھارەت سۇنامدۇ؟

ج: شۇنىڭغا قاراش كېرەككى، ئەگەر قاننى سۈرتۈۋەتمىسە ئاقامدۇ. ئەگەر ئاقسا تاھارەت سۇنۇپ كېتىدۇ، ئاقمىسا سۇنمايدۇ.

س: قانداق قۇسۇقتا تاھارەت سۇنىدۇ؟

ج: ئېغىز توشقۇچە قۇسسا (تاماق بولسۇن ياكى سۇ بولسۇن) تاھارەت سۇنىدۇ. قان ئازغىنە يانسىمۇ تاھارەت سۇنىدۇ. ئەگەر ساپ بەلغەملا يانسا تاھارەت سۇنمايدۇ.

س: ئاز - ئازدىن بىر قانچە قېتىم قۇسسا، بۇنىڭ ھۆكۈمى نېمە؟

ج: بىر كۆڭۈل ئاينىش بىلەن بىر قانچە قېتىم ئاز - ئازدىن قۇسسا، يىغىپ كەلگەندە ئېغىز توشسا تاھارەت سۇنىدۇ. ئەگەر بىر كۆڭۈل ئاينىش بىلەن ئازلا ياندۇرسا، يەنە بىر كۆڭۈل ئاينىش بىلەن يەنە بىر ئاز ياندۇرسا، يەنە كۆڭۈل ئاينىسا، مۇشۇنداق قىلىپ كۆڭۈل ئاينىش بىر قانچە قېتىم بولسا، لېكىن ھەر قېتىمدا ياندۇرغان نەرسىدە ئېغىز توشمىسا، بۇنداق ئەھۋالدا تاھارەت سۇنمايدۇ.

س: بەدەننىڭ مەلۇم جايىدا مۇدۇر - چاقا بولۇپ، بۇنىڭدىن قان، يىرىڭ، ياكى زەرداپ ئېقىپ كىيىمگە يۇقۇپ قالسا كىيىم پاكىمۇ، نجىسمۇ؟

ج: قان، يىرىڭ، ياكى زەرداپ چىقىپ ئاقمىسا، كىيىمگە يۇقۇپ قېلىش بىلەن نجىس بولمايدۇ. لېكىن يەنىلا يۇيۇۋېتىش ياخشىراق تۇر.

س: ئېغىز توشمىغۇدەك ياندۇرغان قۇسۇق نجىسمۇ؟

ج: نجىس ئەمەس.

س: زۈلۈك بەدەنگە چاپلىشىپ قان شوراپ قورسىقى توپىسا بۇنىڭ بىلەن تاھارەت سۇنمايدۇ؟

ج: زۈلۈك قاننى شوراپ ئايرىلغاندىن كېيىن چاققان يېرىدىن قان ئاقمىغان بولسىمۇ، تاھارەت سۇنىدۇ. ئەمما پاشا، بۇرگە چىقىش بىلەن تاھارەت سۇنمايدۇ.

س: قايىسى خىلدىكى ئۇيقۇدا تاھارەت سۇنمايدۇ؟

ج: ئۆرە تۇرغان پېتى ئۇخلاپ قالسا؛ بىر نەرسىگە يۆلەنمەي ئولتۇرۇپ ئۇخلاپ قالسا؛ نامازنىڭ ئىچىدە ئۇخلاپ قالسا. مەسىلەن: سەجدىدە ياكى قەئىدە ئۇخلاپ قالسا تاھارەت سۇنمايدۇ.

س: ئۇخلىسىمۇ تاھارەتنى سۇنمايدىغان ئادەم بارمۇ؟

ج: ھەئە، پەيغەمبەرلەر ئۇخلىسىمۇ تاھارەتنى سۇنمايدۇ، بۇ ئۇلارنىڭ خۇسۇسىيىتى ۋە ئارتۇقچىلىقىدۇر.

س: نامازدا كۈلۈپ كەتسە تاھارەت سۇنمىدۇ؟

ج: نامازدا تۇرۇپ يېنىدىكىلەر ئاڭلىغۇدەك كۈلۈپ كەتسە، تاھارەت سۇنۇپ كېتىدۇ. نامازدا كۈلۈش بىلەن تاھارەت سۇنۇشنىڭ شەرتى بار:

1) - كۈلۈپ كەتكۈچى بالاغەتكە يەتكەن ئەر ياكى ئايال بولۇشى. چۈنكى نارەسىدەنىڭ كۈلۈپ كېتىشى بىلەن تاھارەت سۇنمايدۇ.

2) - نامازدا ئۇخلاپ قېلىپ ئۇيقۇلۇقىدا كۈلۈپ كەتسە، تاھارەتنى سۇنمايدۇ.

3) - رۇكۇ ۋە سەجدىلىك نامازدا كۈلۈپ كېتىش بىلەن تاھارەت سۇنۇپ كېتىدۇ. ئەگەر جىنازا نامىزىدا كۈلۈپ كەتسە تاھارەت سۇنمايدۇ.

س: باشقا بىرسىنىڭ ئەۋرىتىگە قاراپ قېلىش بىلەن تاھارەت سۇنمىدۇ؟

ج: ئۆزىنىڭ، باشقىلارنىڭ ئەۋرىتىگە قەستەن ياكى قەستسىز قاراش بىلەن تاھارەت سۇنمايدۇ.

## غۇسۇلنىڭ قالدۇق مەسىلىلىرى

س: غۇسۇل نەچچە خىلدۇر؟

ج: ئۈچ خىلدۇر: (1) پەرز. (2) سۈننەت. (3) مۇستەھەب.

س: پەرز غۇسۇل نەچچە؟

ج: ئالتە.

س: سۈننەت غۇسۇل قانچە؟

ج: تۆت،

(1) - جۈمە نامىزى ئۈچۈن غۇسۇل قىلىش.

(2) - ئىككى ھېيت نامىزى ئۈچۈن غۇسۇل قىلىش.

(3) - ھەجگە ئېھرام باغلاشتىن بۇرۇن غۇسۇل قىلىش.

(4) - ئەرەپاتتا تۇرۇش ئۈچۈن غۇسۇل قىلىش.

س: - مۇستەھەب غۇسۇل قانچە؟

ج: - مۇستەھەب غۇسۇل ئىنتايىن كۆپ، بۇلارنىڭ ئىچىدىن بىر قىسمىنى بايان قىلىمىز:

(1) - تۈنەك كېچىسى غۇسۇل قىلىش.

(2) - ئەرەفە كېچىسى غۇسۇل قىلىش، يەنى زۇلھەججىنىڭ 8 - كۈنى شامدىن كېيىنكى كېچىسى.

(3) - كۈن ۋە ئاي تۇتۇلۇپ قالغاندا ئوقۇيدىغان نەفلە ناماز ئۈچۈن غۇسۇل قىلىش.

(4) - سۇ تەلەپ قىلىش نامىزى ئوقۇش ئۈچۈن غۇسۇل قىلىش.

5) — مەككە مۇكەررەمە ياكى مەدىنە مۇنەۋۋەرەگە كىرىدىغاندا غۇسۇل قىلىش.

6) — مېيىتنى يۇيۇپ بولغاندىن كېيىن يۇغۇچىلارنىڭ غۇسۇل قىلىشى.

7) — كاپىرنىڭ ئىسلام كەلتۈرگەندىن كېيىن غۇسۇل قىلىشى.

س: غۇسۇلغا ھاجتى بولۇپ، سۇغا چۆمسە ياكى يامغۇردا تۇرسا، بەدىنىنىڭ ھەممە يېرىگە سۇ ئاقسا، غۇسۇل ئادا تاپامدۇ؟

ج: ئېغىزغا ۋە بۇرۇنغا سۇ ئېلىش شەرتى بىلەن غۇسۇل ئادا تاپىدۇ.

س: غۇسۇل قىلغىلى تۇرغاندا قىبلىگە ئالدىنى قىلىش دۇرۇسمۇ؟

ج: غۇسۇل قىلغىلى تۇرغاندا بەدىنى قىپ - يالغىچ بولسا، قىبلىگە ئالدىنى قىلىش دۇرۇس ئەمەس. ئەگەر ئەۋرىتى يېپىق بولسا دۇرۇستۇر.

س: ئەۋرىتىنى ئوچۇق قويۇپ غۇسۇل قىلىشقا بولامدۇ؟

ج: غۇسۇلخاندا ياكى باشقا بىر ئورۇندا بىرسى ئۇنىڭ ئەۋرىتىگە قارىمىسىلا قىپ - يالغىچ ھالدا غۇسۇل قىلىش دۇرۇس.

س: غۇسۇلدا نەچچە ئىش مەكرۇھ؟

ج: تۆت ئىش مەكرۇھ:

1) - سۇنى ئىسراپ قىلىش.

- (2) - ئەۋرەتنى ئېچىپ بولغاندا گەپ قىلىش.
- (3) - ئەۋرەت ئوچۇق ھالەتتە قىبلە تەرەپكە ئالدىنى قىلىش.
- (4) - سۈننەتكە خىلاپ غۇسۇل قىلىش.
- س: غۇسۇلدىن بۇرۇن تاھارەت ئالمىسا، غۇسۇل قىلىپ بولغاندىن كېيىن نامازغا ئايرىم تاھارەت ئېلىش زۆرۈرمۇ؟
- ج: زۆرۈر ئەمەس.

## ئايانغا مەسھ قىلىشنىڭ قالدۇق مەسىلىلىرى

س: مەسھنىڭ مۇددىتى قايسى ۋاقىتتىن باشلاپ ھېسابلىنىدۇ؟

ج: پۈتتىن يۇيۇپ ئالغان تاھارەت بىلەن ئاياننى كىيىۋېلىپ شۇ تاھارەتنى سۇنغاندىن باشلاپ ھېسابلىنىدۇ (بىر كېچە - كۈندۈز ياكى ئۈچ كېچە كۈندۈز مەسھ قىلىش دۇرۇستۇر). مەسىلەن: جۈمە كۈنى ئەتىگەندە تاھارەت ئېلىپ ئايان كىيىدى، بۇ تاھارەت پېشىننىڭ ۋاقتىدا سۇندى. ئەگەر ئۇ ئادەم مۇقىم بولسا شەنبە كۈنىنىڭ پېشىن ۋاقتىغىچە مەسھ قىلالايدۇ، مۇساپىر بولسا دۈشەنبە كۈنىنىڭ پېشىن ۋاقتىغىچە مەسھ قىلالايدۇ.

س: مەسھ نېمە بىلەن سۇندۇ؟

ج: تاھارەت سۇنىدىغان ئىشلار بىلەن مەسھمۇ سۇندۇ. بۇنىڭدىن باشقا يەنە

(1) - مەسھنىڭ مۇددىتى ئۆتۈپ كەتسە.

(2) - ئاياغ سېلىنىپ كەتسە ياكى سېلىۋەتسە.

(3) - ئاياغ ئۈچ بارماق پاتقۇدەك ئېچىلىپ، پۈت كۆرۈنۈپ قالسا، مەسھ سۇنۇپ كېتىدۇ.

س: تاھارەت ئېلىۋاتقاندا ئاياغ سېلىنىپ كەتسە ياكى تاھارەت ئېلىۋاتقاندا مەسھنىڭ مۇددىتى تولۇق ئۆتۈپ كەتسە، بۇنىڭ ھۆكۈمى نېمە؟

ج: بۇ ئىككى خىل ئەھۋالدا پۈتنى يۇيۇپلا ئاياغ كىيۋالسا بولىدۇ، تاھارەتنى قايتا ئېلىش مۇستەھەبتۇر.

س: مۇساپىر ئاياغقا مەسھ قىلىشنى باشلىسا ۋە بىر كېچە - كۈندۈزدىن كېيىن ئۆيگە كېلىپ قالسا قانداق قىلىدۇ؟

ج: ئاياغنى سېلىپ پۈتنى يۇيۇپ يېڭى باشتىن مەسھ قىلىشنى باشلايدۇ.

س: مۇقىم مەسھنى باشلاپ ئاندىن سەپەرگە چىقىپ قالسا قانداق قىلىدۇ؟

ج: بىر كېچە - كۈندۈز توشۇشتىن ئىلگىرى سەپەرگە چىقىپ قالسا، ئۈچ كېچە - كۈندۈزگىچە ئاياغقا مەسھ قىلىدۇ. بىر كېچە - كۈندۈز تولۇق ئۆتۈپ بولغاندىن كېيىن سەپەرگە چىقىپ قالسا ئاياغنى سېلىۋېتىپ يېڭى باشتىن مەسھ قىلىشنى باشلايدۇ.

س: بىر پاي ئاياغ ئاز - ئازدىن بىر قانچە يەر يىرتىلىپ كەتسە، ھۆكۈمى نېمە؟

ج: بىر پاي ئاياغ ئاز - ئازدىن بىر قانچە يەر يىرتىلىپ كەتسە، ھەممە يىرتىقلارنى جەملىگەندە ئۈچ بارماق پاتقۇدەك كەلسە، مەسھ دۇرۇس ئەمەس. ئۇنىڭدىن كەم بولسا دۇرۇستۇر.

ئىككى پايدىكى يىرتىقلارنى جەملىسە ئۈچ بارماق پاتقۇدەك تۆشۈك بار. لېكىن بىر پايدىكى تۆشۈكلەرنى جەملىسە ئۇنىڭغا يەتمەيدۇ. بۇنداق ئەھۋالدا مەسھ قىلىش دۇرۇستۇر. دېمەك، بىر پاي ئاياغنىڭ تۆشۈكلىرى جەملىنىدۇ، ئىككى پاي ئاياغنىڭ تۆشۈكلىرى جەملىنمەيدۇ.

## ھەقىقىي نىجاسەت ۋە ئۇنى پاكلاشنىڭ قالدۇق مەسىلىلىرى

س: خۇرۇمغا ئائىت نەرسىلەرگە ھەقىقىي نىجاسەت چاپلىشىپ قالسا قانداق قىلسا پاك بولىدۇ؟

ج: زېمىن ياكى باشقا نەرسىلەرگە سۈركەش بىلەن پاك بولىدۇ (نىجاسەتنىڭ ئەسىرى سۈركەش بىلەن چىقىپ كەتسە پاك بولىدۇ).

س: مەزكۇر نەرسىگە سۈيدۈك، ھاراق دېگەندەك سۇيۇق نىجاسەت تېگىپ قالسا قانداق پاك بولىدۇ؟

ج: مۇنداق نىجاسەتنى كەتكۈزەلەيدىغان سۇيۇقلۇق بىلەن يۇسا پاك بولىدۇ، يەنى جىسمى بار نىجاسەتنى سۈركەش، جىسمى يوق نىجاسەتنى يۇيۇش زۆرۈر.

س: پىچاق، قىلىچ، تۆمۈر، مىس، ئاليۇمىن ۋە شۇنىڭغا ئوخشاش مېتاللار نىجاس بولۇپ قالسا، يۇماستىن پاك بولامدۇ؟

ج: يۈزى سىلىق بولسا سۈرتىۋېتىش بىلەن پاك بولىدۇ، يۈزى قوتۇر بولسا يۇيۇش زۆرۈر. ئەينەكمۇ شۇنىڭغا ئوخشاش.

س: زېمىنغا نجاسەت چۈشسە (سۈيۈك، ھاراق دېگەندەك) قانداق قىلسا پاك بولىدۇ؟

ج: زېمىن قۇرۇپ نجاسەتنىڭ ئەسىرى (رەڭگى، پۇرىقى، تەمى) كەتسە پاك بولىدۇ.

س: مەسجىد ۋە شۇنىڭغا ئوخشاش جايلاردا خىش ياكى تاش ياتقۇزۇلغان بولۇپ، بۇنىڭغا نجاسەت تېگىپ قالسا قانداق قىلغاندا پاك بولىدۇ؟

ج: قۇرۇپ كېتىش ۋە ئەسىرى يوقىلىش بىلەن پاك بولىدۇ.

س: يۇغاندا سىققىلى بولمايدىغان. مەسىلەن: گېلەم، كىگىز، قوينى سويۇپ بولغاندىن كېيىن سۈيۈكلىكىدىكى سۈيۈك گۆشكە ئېقىپ كېتىش دېگەندەك نەرسىلەرنى پاك قىلىش ئۈچۈن قانداق يۇيۇش لازىم؟

ج: بۇنداق نەرسىلەرنى يۇيۇشنىڭ ئۇسۇلى مۇنداق: بىر قېتىم سۇ قۇيۇلىدۇ، سۇ تامچىلىرى تۈگىسە ئىككىنچى قېتىم يەنە سۇ قۇيۇلىدۇ، قاچان تامچە توختىسا ئۈچىنچى قېتىم يەنە سۇ قۇيۇلىدۇ، شۇنىڭ بىلەن پاك بولىدۇ.

س: ئىدىش، كوزا قاتارلىق سېغىزدىن ياسالغان نەرسىلەر نجىس بولۇپ قالسا پاك بولامدۇ؟

ج: بۇمۇ يۇيۇش بىلەن پاك بولىدۇ.

س: نجىس نەرسە. مەسىلەن: تېزەك كۆيۈپ كۈل بولۇپ كەتسە كۈلى پاكىمۇ؟

ج: كۈلى پاكىتۇر.

س: ياغقا چاشقان چۈشۈپ ئۆلسە، بۇنىڭ ھۆكۈمى نېمە؟

ج: ئۇيىغان ياغ بولسا، چاشقان چۈشكەن يەرنى قىرىپ ئېلىۋېتىش بىلەن قالغان قىسمى پاك بولىدۇ. ئەگەر سۇيۇق بولسا ياغنىڭ ھەممىسى نجىس بولىدۇ.

س: نجىس ياغ قانداق قىلسا پاك بولىدۇ؟

ج: نجىس ياغقا باراۋەر كەلگۈدەك سۇنى قۇيۇپ تازا ئىلەشتۈرۈپ قاينىتىلىدۇ. قايناتقاندىن كېيىن ياغ ئۈستىگە ئۆرلەپ سۇ ئاستىغا ئولتۇرىدۇ، ئۈستىگە ئۆرلىگەن ياغنى سۈزۈپ ئېلىۋېلىپ ئاستىدىكى سۇنى تۆكۈۋېتىپ ياغقا يەنە باراۋەر كەلگۈدەك سۇ قۇيۇپ يەنە قاينىتىلىدۇ. مۇشۇنداق ئۈچ قېتىم چەكلەنسە ياغ پاك بولىدۇ.

## ئىستىنجاننىڭ قالدۇق مەسىلىلىرى

س: ئىستىنجاندا قايسى ئىشلار مەكرۇھ؟

ج:

(1) - قىبلىگە ئالدىنى قىلىپ ئىستىنجا قىلىش.

(2) - ئادەم بار تەرەپكە ئالدىنى قىلىپ ئىستىنجا قىلىش مەكرۇھ.

س: تەرەت قىلغاندا نېمىلەر مەكرۇھ؟

ج:

(1) - قىبلە تەرەپكە ئالدىنى ياكى كەينىنى قىلىپ ئولتۇرۇپ تەرەت قىلىش.

(2) - ئۆرە تۇرۇپ سىيىش.

- (3) - كۆل، ئېرىق، قۇدۇقلارنىڭ ئىچىگە ياكى ئۇلارنىڭ قىرغىقىغا تەرەت قىلىش.
- (4) - مەسجىد تېمىنىڭ تۈۋىگە تەرەت قىلىش.
- (5) - قەبرىستانغا تەرەت قىلىش.
- (6) — چاشقان تۆشۈكلىرى ۋە شۇنىڭغا ئوخشاش تۆشۈكلەرگە سىيىش.
- (7) - تەرەت قىلىۋېتىپ گەپ قىلىش.
- (8) - پەستە تۇرۇپ ئېگىزگە قارىتىپ سىيىش.
- (9) - كىشىلەرنىڭ ئىستىراھەت جايى ياكى ماڭىدىغان يوللىرىغا چوڭ - كىچىك تەرەت قىلىش.
- (10) - تاھارەت ئالدىغان ياكى غۇسۇل قىلىدىغان جايغا چوڭ - كىچىك تەرەت قىلىش.

## سۇنىڭ قالدۇق مەسىلىلىرى

س: ئاپتاپتا ئىسسىپ قالغان سۇدا تاھارەت ئېلىش دۇرۇسمۇ؟

ج: دۇرۇس. لېكىن ياخشى ئەمەس.

س: تاھارەت ئېلىۋاتقاندا بەدەندىن سۇ تامچىلىرى قاچىغا چۈشۈپ كەتسە، بۇ سۇ بىلەن تاھارەت ئېلىش دۇرۇسمۇ؟

ج: بەدەندە ھەقىقىي نىجاسەت بولمىسا، بەدەندىن ئاققان سۇ ئىشلىتىلگەن سۇ دېيىلىدۇ. ئىشلىتىلگەن سۇ بىلەن ئىشلىتىلمىگەن سۇنى بىرلەشتۈرگەندە، ئىشلىتىلگەن سۇنىڭ

مىقدارى ئىشلىتىلمىگەن سۇدىن ئاز بولسا، بۇ سۇ بىلەن تاھارەت ئېلىش ۋە غۇسۇل قىلىش دۇرۇستۇر. ئەگەر ئىشلىتىلگەن سۇنىڭ مىقدارى ئىشلىتىلمىگەن سۇغا باراۋەر ياكى ئۇنىڭدىن كۆپ بولسا، بۇ سۇ بىلەن تاھارەت ئېلىش ھەم غۇسۇل قىلىش دۇرۇس ئەمەس.

س: كۆلنىڭ توغرىسى تار، كەڭلىكى ئۇزۇن بولسا ئۆلچەپ كەلگەندە شەرئەت ئۆلچىمىگە يەتسە، بۇ كۆلنىڭ سۈيى ئېقىن سۇنىڭ ھۆكۈمىدە بولامدۇ؟

ج: ئېقىن سۇنىڭ ھۆكۈمىدە بولىدۇ.

## قۇدۇقلارنىڭ قالدۇق مەسىلىلىرى

س: قۇدۇققا كەپتەر ياكى قۇشقاچنىڭ پوقى چۈشۈپ كەتسە، ھۆكۈمى نېمە؟

ج: كەپتەر، قۇشقاچ پوقى، تۆگە، قوي، ئۆچكە قاتارلىقلارنىڭ ئىككى - ئۈچ تال مايىقى چۈشۈپ كېتىش بىلەن قۇدۇق نجىس بولمايدۇ.

س: چېلىكىنى ئېلىش ئۈچۈن قۇدۇققا كاپىر چۈشۈپ كېتىپ، قۇدۇقتىن چىقسا، قۇدۇق سۈيىنىڭ ھۆكۈمى نېمە؟

ج: كاپىر قۇدۇققا چۈشۈشتىن ئىلگىرى يۇيۇنغان بولسا ۋە پاكىز كىيىمنى كىيىپ چۈشكەن بولسا، قۇدۇقنىڭ سۈيى پاكىتۇر. چۈشۈشتىن ئىلگىرى يۇيۇنمىغان ۋە ئۇچىسىدىكى كىيىۋاتقان كىيىمى بىلەن چۈشكەن بولسا، قۇدۇق سۈيىنىڭ ھەممىسىنى تارتىۋېتىش كېرەك. چۈنكى كاپىرلارنىڭ بەدىنى ۋە كىيىملىرى كۆپىنچە نجىسلا تۇرىدۇ.

## تەيەممۇمنىڭ بايانى

س: تەيەممۇم دېگەن نېمە؟

ج: پاك تۇپراق ياكى تۇپراقنىڭ ھۆكۈمىدىكى نەرسىلەر بىلەن بەدەننى مەنئى نىجاسەتتىن پاك قىلىش تەيەممۇم دېيىلىدۇ.

س: تەيەممۇم قاچان دۇرۇس بولىدۇ؟

ج: قاچانكى سۇ تېپىلمىسا؛ سۇ ئىستېمال قىلىش بىلەن كېسەل بولۇپ قالسا ياكى كېسىلى ئاينىپ قېلىشنىڭ ئەندىشىسى بولسا تەيەممۇم قىلىش دۇرۇستۇر.

س: سۇ قانداق بولغاندا تېپىلمىغان بولىدۇ؟

ج: سۇ بىر مىل (تەخمىنەن ئۈچ مىڭ مېتىر) يىراقلىقتا بولسا ياكى بىرەر دۈشمەننىڭ خەۋپىدىن سۇ ئالغىلى ياكى ئەكەلگىلى بولمىسا. مەسىلەن: ئۆينىڭ سىرتىدا قۇدۇق بولۇپ، ئۆيىدىن چىقسا دۈشمەن زىيانكەشلىك قىلسا؛ قۇدۇقنىڭ ئەتراپىدا يىلان - چايانلار ياكى يىرتقۇچ ھايۋانلار بولسا؛ يېنىدا ئازغىنە سۇ بولۇپ، بۇنىڭ بىلەن تاھارەت ئالسا ئۇسسۇزلۇق ئەلىمنى تارتىپ قېلىشنىڭ ئەندىشىسى بولسا؛ قۇدۇق بولسىمۇ سۇ تارتقۇدەك ئارغامچا، چېلەك بولمىسا؛ سۇ بولسىمۇ، ئۇنى ئېلىشقا مادارى يەتمىسە، يېنىدا سۇ ئېلىپ بېرىدىغان ئادەم بولمىسا، سۇ تېپىلمىغاننىڭ ھۆكۈمىگە كىرىدۇ.

س: كېسەل بولۇشنىڭ خەۋپى قاچان ھېسابقا ئېلىنىدۇ؟

ج: ئۆز تەجرىبىسى بويىچە گۇمانى غالىب بولسا ياكى چوڭ دوختۇرنىڭ ئېيتىپ بېرىشى بىلەن مەلۇم بولسا، تەيەممۇم دۇرۇستۇر.

س: سۇ بىر مىل يىراقلىقتا بولۇش دېگەن نېمە؟

ج: سۇ يوق جايغا چىقىپ قالسا لېكىن ئۇنىڭغا بىرسى شۇ ئەتراپتا سۇ بارلىقىنى ئېيتىپ بەرسە ياكى ئۆزىنىڭ قىياسىدا بىر مىل ئىچىدە سۇ بار دەپ گۇمانى غالىب كەلسە، مۇنداق ئەھۋالدا سۇ ئەكېلىپ تاھارەت ئېلىشى زۆرۈردۇر. لېكىن سۇ بار يەرنى كۆرسىتىپ بېرىدىغان ئادەممۇ بولمىسا ھەم سۇنى زادىلا تاپالمىسا ياكى سۇ بار يەرنى بىلىشمۇ، لېكىن ئۇ بىر مىل ياكى ئۇنىڭدىن يىراق بولسا، مۇنداق ئەھۋالدا سۇ ئەكېلىپ تاھارەت ئېلىش زۆرۈر ئەمەس، تەيەممۇم قىلىش دۇرۇستۇر.

س: تەيەممۇمنىڭ پەرزى نەچچە؟

ج: تەيەممۇمنىڭ پەرزى ئۈچ:

(1) - نىيەت قىلىش.

(2) - ئىككى قولى پاك تۇپراققا ئۇرۇپ يۈزىنى سىلاش.

(3) - ئىككى قولى پاك تۇپراققا ئۇرۇپ ئىككى قولى جەينەك بىلەن قوشۇپ سىلاش.

س: تەيەممۇم قىلىش قاندىسىنى تولۇق كۆرسىتىڭ؟

ج: ئالدى بىلەن «مەن ناپاكلىقنى يوقىتىپ ناماز ئوقۇش ئۈچۈن تەيەممۇم قىلىمەن» دېگەننى كۆڭلۈڭدە نىيەت قىلغىن، ئاندىن ئىككى قولۇڭنى پاك تۇپراققا ئۇرۇپ قولۇڭدا توپا، چاڭ - توزان بولسا ئۇنى قېقىۋېتىپ يۈزۈڭنى تاھارەتتە

يۇغاندەك سىلىغىن. بىر تال تۈكنىڭ ئورنىغا قول تەگمەي قالسا، تەيەممۇم دۇرۇس بولمايدۇ. قولۇڭنى پاك تۇپراققا يەنە ئۇرغىن، قولۇڭدىكى توپىنى قېقىۋېتىپ ئالدى بىلەن سول قولنىڭ تۆتلا بارمىقىنى ئوڭ قولنىڭ بارمىقىنىڭ دۈمبىسىگە قويۇپ، شۇ قويغان سول قولنىڭ تۆتلا بارمىقىنى ئوڭ قولنىڭ دۈمبىسى بىلەن جەينەككە سىيرىپ ئەكېلىپ جەينەك بىلەن قوشۇپ، شۇ قولنىڭ (بىلەكنىڭ) ئىچى بىلەن، بارماق تەرەپكە قايتۇرغان پېتى سىيرىپ چىقىرىۋەتكىن. ئاندىن سول قولغا كەلگەندىمۇ ئوڭ قولغا قىلغان پائالىيەتنى قىلغىن. دېمەك، سىلاش جەريانىدا بىر تال تۈك چاغلىق جاي ئايرىلىپ قالماسلىقى لازىم. ساقالغا بارماقنى كىرگۈزۈشمۇ سۈننەتتۇر.

س: تاھارەت ۋە غۇسۇلنىڭ ھەر ئىككىلىسىدە تەيەممۇم دۇرۇسمۇ؟ ياكى تاھارەتتىلا دۇرۇسمۇ؟

ج: ھەر ئىككىلىسىدە تەيەممۇم دۇرۇستۇر.

س: قايسى نەرسىدە تەيەممۇم قىلسا دۇرۇس؟

ج: پاك تۇپراق، قۇم، تاش، ھاك، خام كېسەك، خىش، سېمونت تام، خىش تام قاتارلىقلارغا تەيەممۇم قىلىش دۇرۇستۇر. شۇنىڭدەك پاك چاڭ - توزانغىمۇ تەيەممۇم قىلىش دۇرۇستۇر. دېمەك، تۇپراق ۋە تۇپراق ھۆكۈمىدىكى نەرسىلەرگە ئۇرۇپ تەيەممۇم قىلىش دۇرۇستۇر. بۇنىڭدىن باشقا نەرسىلەرگە ئۇرۇپ تەيەممۇم قىلىش دۇرۇس ئەمەس.

س: قايسى نەرسىلەرگە ئۇرۇپ تەيەممۇم قىلىش دۇرۇس ئەمەس؟

ج: ياغاچ، تۆمۈر، ئالتۇن، كۈمۈش، مىس، ئاليۇمىن، ئەينەك، قوغۇشۇن، تۇچ، ئاشلىق، رەخت، كۈل قاتارلىقلارغا

ئۇرۇپ تەيەممۇم قىلىش دۇرۇس ئەمەس. بۇنى مۇنداق چۈشىنىش كېرەككى، ئوتتا ئېرىپ ياكى كۆيۈپ كېتىدىغان نەرسە بولسا بولمايدۇ. ئوتتا كۆيمەيدىغان ياكى ئېرىمەيدىغان نەرسە بولسا بولىدۇ.

س: تاش، ھاك، خش تاملاردا توپا - توزانلار بولمىسا تەيەممۇم قىلىش دۇرۇسمۇ؟

ج: بىز تەيەممۇم قىلىشقا بولىدىغان نەرسىلەرنى بىرمۇبىر ئۇقتۇرۇپ بولدۇق، ئۇنىڭدا توپا - توزاننىڭ بولۇشى شەرت ئەمەس.

س: تەيەممۇم دۇرۇس ئەمەس دەپ كۆرسىتىلگەن نەرسىلەردە چاڭ - توزان بولسا، ئۇنىڭغا قولىنى ئۇرۇپ تەيەممۇم قىلىش دۇرۇسمۇ؟

ج: ئۇنىڭدىكى چاڭ - توزانلار قولىنى ئۇرۇش بىلەن توزىسا ياكى قولىنى قويۇپ كۆتۈرسە قولىنىڭ ئىزى چىقسا، تەيەممۇم قىلىش دۇرۇستۇر.

س: سۇ يوق يەردە «قۇرئان كەرىم» ئوقۇش، «قۇرئان كەرىم» نى تۇتۇش، مەسجىدكە كىرىش، ئەزان ئېيتىش، ياكى سالامغا جاۋاب بېرىش نىيىتى بىلەن تەيەممۇم قىلسا، مۇشۇ تەيەممۇم بىلەن ناماز ئوقۇش دۇرۇسمۇ؟

ج: دۇرۇس ئەمەس.

س: جىنازا نامىزى ياكى تىلاۋەت سەجدىسى قىلىش نىيىتى بىلەن تەيەممۇم قىلسا، بۇ تەيەممۇم بىلەن ناماز ئوقۇش دۇرۇسمۇ؟

ج: دۇرۇستۇر.

س: سۇ تېپىلمىغانلىقتىن تەيەممۇم بىلەن ناماز ئوقۇپ بولدى. ئاندىن سۇ تېپىلدى. بۇنىڭ ھۆكۈمى نېمە؟

ج: ناماز ئادا بولۇپ بېرىدۇ. مەيلى سۇ ناماز ۋاقتىنىڭ ئىچىدە تېپىلسۇن ياكى ۋاقتى ئۆتۈپ بولغاندا تېپىلسۇن. ئەمدى ئۇنى قايتا ئوقۇشنىڭ ھاجىتى يوق.

س: تەيەممۇم نېمە بىلەن سۇنىدۇ؟

ج: تاھارەت سۇنىغان نەرسە بىلەن تەيەممۇم سۇنىدۇ، يەنە بىرسى سۇ تېپىلمىغانلىقتىن تەيەممۇم قىلغان ئىدى، ئەمدى سۇغا قادىر بولۇپ قالدى، بۇنىڭ بىلەنمۇ تەيەممۇم سۇنىدۇ. ئەگەر كېسەل ياكى شۇنىڭغا ئوخشاش بىرەر ئۆزى بىلەن تەيەممۇم قىلغان بولسا، بۇ ئۆزىسى كېتىش بىلەنمۇ تەيەممۇم سۇنىدۇ.

س: بىر ۋاقت نامازغا ئاتاپ تەيەممۇم قىلغان بولسا، بۇنىڭ بىلەن باشقا نامازنى ئوقۇسا بولامدۇ؟

ج: بىر تەيەممۇم بىلەن شۇ تەيەممۇم سۇنۇپ كەتمىگەنلا بولسا، بىر قانچە نامازنى ئوقۇيالايدۇ. شۇنىڭدەك، پەرز نامازغا ئاتاپ تەيەممۇم قىلغان بولسا، بۇ تەيەممۇم بىلەن پەرز ناماز، نەفلە ناماز، قۇرئان تىلاۋەت، جىنازا نامىزى، تىلاۋەت سەجدىسى قاتارلىقلار دۇرۇس بولىدۇ.

س: تەيەممۇمنىڭ مۇددىتى قانچىلىك؟

ج: سۇ تېپىلغۇچە ياكى ئۆزىسى داۋاملىشىۋەرسە، قانچىلىك ۋاقتنىڭ ئۆتۈشىدىن قەتئىينەزەر تەيەممۇم دۇرۇس بولىدۇ.

## نامازنىڭ ئىككىنچى شەرتى «كىيىم پاك بولۇش» نىڭ بايانى

س. قايسى كىيىمنىڭ پاك بولۇشى زۆرۈر؟

ج. بۇنىڭدىن ناماز ئوقۇغۇچىلارنىڭ ئۇچىسىدىكى كىيىم كۆزدە تۇتۇلىدۇ. شىم، كۆينەك، باش كىيىم، سەللە قاتارلىقلارنىڭ پاك بولۇشى زۆرۈردۇر، يەنى بۇ كىيىملەرنىڭ بىرەر يېرىگە ئېغىر نىجاسەت بىر تەڭگە مىقدارىدىن ئېشىپ كەتمەسلىكى؛ يەڭگىل نىجاسەت تۆتتىن بىرىگە يەتمەسلىكى نامازنىڭ دۇرۇس بولۇشىنىڭ شەرتىدۇر. دېمەك، ئېغىر نىجاسەت بىر تەڭگە مىقدارى ياكى بۇنىڭدىن كەم ۋە يەڭگىل نىجاسەت كىيىمنىڭ تۆتتىن بىرىدىن كەم بولسا، ئۇقماي ناماز ئوقۇپ قالسا ناماز بولىدۇ. لېكىن مەكرۇھلۇق بىلەن ئادا تاپىدۇ.

س. سەللەنىڭ ئازراق يېرى نىجىس، ئەمما نامازدا تۇرغۇچى نىجىس تەرىپىنى كەينىگە قايرىۋېتىپ، پاك تەرىپىنى سەللە قىلىپ يۆگىسە ناماز دۇرۇس بولامدۇ؟

ج. ناماز ئوقۇغۇچىنىڭ بەدىنىدە تۇرىدىغان كىيىم ئەگەر ناماز ئوقۇغۇچى ھەرىكەتلەنسە، ئۇمۇ تەڭ ھەرىكەتلەنسە، مۇنداق كىيىمنىڭ ھەممە يېرىنىڭ پاك بولۇشى شەرتتۇر. دېمەك، بۇ ئەھۋالدا ناماز بولمايدۇ. چۈنكى ناماز ئوقۇغۇچى ھەرىكەتلىنىش بىلەن تەڭ سەللىمۇ ئەلۋەتتە ھەرىكەتلىنىدۇ.

## نامازنىڭ ئۈچىنچى شەرتى «جايىنىڭ پاك بولۇشى» نىڭ بايىنى

س: جاي پاك بولۇش دېگەن نېمە؟

ج: ناماز ئوقۇغۇچىلارنىڭ ئىككى قەدىمى، ئىككى تىزى ۋە ئىككى قولى شۇنداقلا سەجدىنىڭ جايلىرى پاك بولۇشى شەرتتۇر.

س: ناماز ئوقۇغۇدەك يەر پاك. لېكىن ئۇنىڭ باشقا تەرىپى نىجىس بولسا، مۇنداق ئورۇندا ناماز ئوقۇش دۇرۇسمۇ؟

ج: پاك تەرىپىدە ناماز ئوقۇش دۇرۇس بولىدۇ، نىجىس تەرىپىنىڭ ئۇنىڭغا تەسىرى بولمايدۇ. يەنە بىرسى بىر نەرسىنىڭ بىر يۈزى پاك يەنە بىر يۈزى نىجىس. مەسىلەن: تاختاي. ئۇنىڭ پاك يۈزىدە ناماز ئوقۇغىلى بولىدۇ، نىجىس تەرىپىنىڭ ئۇنىڭغا تەسىرى بولمايدۇ. ئەگەر يۇپقا ۋە نېپىز رەختتە ناماز ئوقۇسا، ئۇنىڭ يەنە بىر يۈزىدە نىجاسەت بولسا ناماز دۇرۇس بولمايدۇ.

س: جايىناماز قىلىدىغان نەرسە قوش بولۇپ، بىر يۈزى پاك، يەنە بىر يۈزى نىجىس بولسا، بۇنىڭدا ناماز ئوقۇش دۇرۇسمۇ؟

ج: قوش نەرسە ئۆز ئارا چېتىق ھالدا تىكىلمىگەن بولسا، بىر يۈزى يەنە بىر يۈزىدىكى نىجاسەتنىڭ پۇرىقى ياكى رەڭگىنى ئۆتكۈزمىگۈدەك دەرىجىدە قېلىن بولسا، ئۇنىڭدا ناماز ئوقۇش دۇرۇستۇر. ئەگەر ئىككى قېتى بىر-بىرىگە چېتىلىپ تىكىلگەن بولسا، بۇنىڭدا ناماز ئوقۇشتىن ئېھتىيات قىلىش لازىم.

س: پاسكىنا يەر، پاسكىنا رەخت، پاسكىنا سېلىنچىلارنىڭ ئۈستىگە جايىناماز سېلىپ ناماز ئوقۇسا بولامدۇ؟

ج: ئۈستىگە سېلىنغان نەرسىدە تېگىدىكى نجاسەتنىڭ پۇرىقى ياكى رەڭگى سېزىلمىسە ناماز ئوقۇسا دۇرۇس بولىدۇ.

س: ناماز ئوقۇيدىغان جاي پاك. لېكىن ئۇنىڭ ئەتراپىدا نجاسەت بولۇپ، ئۇنىڭ پۇرىقى ناماز ئوقۇغۇچىغا پۇراپ تۇرسا ناماز دۇرۇس بولامدۇ؟

ج: ناماز دۇرۇس بولىدۇ. لېكىن قەستەن ئۇنداق جايدا ناماز ئوقۇش ياخشى ئەمەس.

## نامازنىڭ تۆتىنچى شەرتى «ئەۋرەتنى يېپىش» نىڭ بايىنى

س: ئەۋرەتنى يېپىش دېگەن نېمە؟

ج: ئەرلەرنىڭ كىنىدىكى تىزغىچە بولغان ئارىلىقنى يېپىشى پەرز. بۇ نامازنىڭ ئىچىدىمۇ ھەم سىرتىدىمۇ پەرزدۇر. ئاياللارنىڭ قول ئالغىنى، پۇت ئالغىنى ۋە يۈزىدىن باشقا بارلىق ئەزالىرىنى ئورىشى پەرزدۇر. گەرچە ئاياللارغا نامازدا يۈزىنى ئوراش پەرز بولمىسىمۇ لېكىن يات ئەرلەرنىڭ ئالدىدا يۈزى ئوچۇق تۇرۇش جايىز ئەمەس.

س: ئەۋرەتنىڭ بىرەر قىسمى قەستەن قىلماستىن ئۆزلىكىدىن ئېچىلىپ قالسا، بۇنىڭ ھۆكۈمى نېمە؟

ج: ئەۋرەتنىڭ تۆتتىن بىرى ئېچىلىپ قالسا، يەنى «سُبْحَانَ رَبِّيَ الْعَظِيمِ» نى ئۈچ قېتىم دېگەن مىقدارى ئوچۇق تۇرسا ناماز

بۇزۇلۇپ كېتىدۇ. ئېچىلىپ قالغان ھامان دەرھال يېپىۋالسا  
ناماز دۇرۇس بولىدۇ.

س: قاراڭغۇدا يالغىچ ناماز ئوقۇسا، بۇنىڭ ھۆكۈمى نېمە؟  
ج: كىيىمى بار تۇرۇپ يالغىچ ناماز ئوقۇسا، قاراڭغۇ  
ياكى يورۇق بولۇشتىن قەتئىينەزەر ناماز دۇرۇس بولمايدۇ.  
س: ئەۋرەتنىڭ تۆتتىن بىرىنى قەستەن ئېچىۋەتسە، بۇنىڭ  
ھۆكۈمى نېمە؟

ج: ئوراشقا تەۋە ئەزالارنى ئېچىۋەتسە، ناماز بۇزۇلۇپ  
كېتىدۇ.

س: كىيىم زادىلا بولمىسا قانداق قىلىدۇ؟

ج: ئەزانى ياپقۇدەك ھېچ نەرسە بولمىسا. مەسىلەن:  
كىيىمغۇ ئەسلا يوق، پاخال - چاۋارمۇ بولمىسا يالغىچ ناماز  
ئوقۇيدۇ. لېكىن بۇ ھالەتتە نامازنى ئولتۇرۇپ ئوقۇش. رۇكۇ،  
سەجدىلەرنى ئىشارەت بىلەن ئادا قىلىش ياخشىراق تۇر.

## نامازنىڭ بەشىنچى شەرتى «ۋاقت» نىڭ بايانى

س: ناماز ئۈچۈن ۋاقت شەرت دېگەن نېمە؟

ج: ناماز ئۈچۈن ئالاھىدە بەلگىلەنگەن ۋاقت بار. شۇ  
ۋاقتنىڭ ئىچىدە ئوقۇسا ناماز دۇرۇس بولىدۇ. ئۇ ۋاقتتىن  
ئىلگىرى ئوقۇپ قويسا ناماز قەتئىي دۇرۇس بولمايدۇ. ئۇ  
ۋاقتتىن كېيىن ئوقۇپ قويسا ئادا بولمايدۇ (ئۆز ۋاقتىنىڭ  
ئىچىدە ئوقۇغان بولمايدۇ)، بەلكى قازاغا ھېساب بولىدۇ  
(ۋاقتى ئۆتۈپ بولغاندىن كېيىن ئوقۇغان بولىدۇ).

س: ناماز قانچىلىك ۋاقتتا پەرزدۇر؟

ج: بىر كېچە - كۈندۈزنىڭ ئىچىدە بەش خىل ۋاقت بار. شۇ بەش خىل ۋاقتنىڭ ئىچىدە بەش خىل ناماز پەرزدۇر. بۇنىڭدىن باشقا ۋىتىر دەپ بىر ناماز بولۇپ، بۇ ۋاجىپ نامازدۇر.

س: پەرز، ۋاجىپ، سۈننەت، نەفلە دېگەن نېمە؟

ج: قەتئىي دەلىل بىلەن ئىسپاتلانغان، پەرز دېيىلىدۇ. يەنى بۇنىڭ ئىسپاتلىنىشىدا ھېچقانداق شەك يوق، بۇنىڭ پەرز ئىكەنلىكىگە ئىنكار قىلغۇچى كاپىر بولىدۇ، ئۆزىسىز تەرك ئەتكۈچى پاسىق بولىدۇ ھەم ئازابقا لايىق بولۇپ قالىدۇ. گۇمانى دەلىل بىلەن ئىسپاتلانغان، ۋاجىپ دېيىلىدۇ. بۇنى ئىنكار قىلغۇچى كاپىر بولمايدۇ، ئۆزىسىز تەرك ئەتكۈچى پاسىق ۋە ئازابقا لايىق بولىدۇ. رەسۇلۇللاھ، ساھابىلار قىلغان ياكى قىلىشقا ئەمرى قىلغان ئىشلار سۈننەت دېيىلىدۇ. شەرئەتتە پەزىلىتى ئىسپاتلانغان، قىلسا ساۋاب بولىدىغان، تەرك ئەتسە جازالانىدىغان ئەمەل نەفلە دېيىلىدۇ. بۇ مۇستەھب، مۇندۇب ۋە تَطَوُّع مۇ دېيىلىدۇ.

س: پەرز نەچچە خىل؟

ج: ئىككى خىل: پەرز ئەين ۋە پەرز كىفايە. پەرز ئەين ھەر بىر كىشىنىڭ ئۆزى ئادا قىلىشقا تېگىشلىك بولغان مەجبۇرىيەت بولۇپ، ئۇنى يەنە بىر كىشىنىڭ ئادا قىلىپ قويۇشى دۇرۇس بولمايدۇ، بۇ پەرز ئەين دېيىلىدۇ. پەرز ئەيننى ئۆزىسىز تەرك ئەتكۈچى پاسىق ۋە گۇناھكار بولىدۇ. پەرز كىفايە بىر - ئىككى ئادەمنىڭ ئادا قىلىپ قويۇشى بىلەن

قالغانلىرىنىڭ گەدىنىدىن ساقىت بولىدۇ، ھېچكىم ئورۇندىمىسا ھەممىسى بىردەك گۇناھكار بولىدۇ.

س: سۈننەت نەچچە خىل؟

ج: ئىككى خىل: بىرى سۈننىتى مۇئەككەدە (ئەڭ كۈچلۈك سۈننەت)، يەنە بىرى سۈننىتى غەيرى مۇئەككەدە (يۇقىرىقىدىن بىر دەرىجە تۆۋەن سۈننەت). رەسۇلۇللاھ داۋاملىق قىلغان ياكى قىلىشقا بۇيرىغان، شۇ پېتى ئىزچىل تۈردە قىلىنىپ كەتكەن ئىش - ھەرىكەت سۈننىتى مۇئەككەدە دېيىلىدۇ. بۇنداق سۈننەتلەرنى ئۆزىسىز تەرك ئېتىش گۇناھتۇر، تەرك ئېتىشنى ئادەت قىلىۋېلىش قاتتىق گۇناھتۇر. رەسۇلۇللاھ كۆپىنچە ھاللاردا قىلىپ كەلگەن لېكىن بەزىدە ئۆزىسىزمۇ تەرك ئەتكەن ئىش سۈننىتى غەيرى مۇئەككەدە دېيىلىدۇ. بۇ خىلدىكى سۈننەتلەرنى قىلسا، مۇستەھەبتىن بەكرەك ساۋاپ بار، تەرك ئېتىش بىلەن گۇناھكار بولمايدۇ. بۇ سۈننەتلەرنى سۈنەنى زەۋائىد (قوشۇمچە سۈننەتلەر)مۇ دېيىلىدۇ.

س: ھارام ۋە مەكرۇھى تەھرىمى ۋە مەكرۇھى تەنزىھى دېگەن نېمە؟

ج: شەكىللىنىشتە قەتئىي دەلىل بىلەن ئىسپاتلانغان، قىلغۇچى پاسىق ۋە ئازابقا دۇچار بولىدىغان، ئىنكار قىلغۇچى كاپىر بولىدىغان ئىشلار ھارام دېيىلىدۇ. شەكىللىنىشتە گۇمانى دەلىل بىلەن ئىسپاتلانغان، ئىنكار قىلغۇچى كاپىر بولمايدىغان لېكىن قىلغۇچى گۇناھكار بولىدىغان ئىشلار مەكرۇھى تەھرىمى دېيىلىدۇ. تەرك ئەتسە ساۋاپ بولىدىغان، قىلسا ئازاب بولمايدىغان ئىشلار مەكرۇھى تەنزىھى دېيىلىدۇ. لېكىن بۇ بىر خىل ناچارلىقتۇر.

س: مۇباھ دېگەن نېمە؟

ج: قىلىش - قىلماسلىق بىلەن گۇناھمۇ، ساۋابمۇ بولمايدىغان ئىشلار مۇباھ دېيىلىدۇ.

س: بامدات نامازنىڭ ۋاقتى قايسى؟

ج: بامدات نامازنىڭ ۋاقتى كۈن چىقىشتىن تەخمىنەن بىر يېرىم سائەت ئىلگىرى شەرق تەرەپتىكى ئاسمان ئەتراپىدا بىر ئاقلىق كۆرۈنىدۇ، ئۇ ئاقلىق زېمىندىن تىك ئۈستۈن تەرەپكە بىر تۈۋرۈك شەكىلدە ئۈستۈنگە ئۆرلەيدۇ، بۇ سۈبھى كازىب (يالغان سۈبھى) دېيىلىدۇ. بىر ئازدىن كېيىن بۇ ئاقلىق غايىب بولىدۇ، شۇنىڭدىن كېيىن ئىككىنچى ئاقلىق كۆرۈنىدۇ. بۇ شەرق تەرەپتىن ئوڭ ۋە سول تەرەپكە يېيىلغان ھالەتتە ئۈستۈن تەرەپكە ئەتراپلىق ھالەتتە كۆتۈرىلىدۇ، بۇ سۈبھى سادىق (راست سۈبھى) دەپ ئاتىلىدۇ. مۇشۇ سۈبھى سادىق بولۇشى بىلەن تەڭ بامدات نامازنىڭ ۋاقتى باشلىنىدۇ ۋە كۈن چىققىچە داۋاملىشىدۇ، كۈن چەمبىرىكى كۆرۈنگىلى تۇرغان ھامان بامداتنىڭ ۋاقتى چىقىپ كېتىدۇ.

س: پېشىن نامازنىڭ ۋاقتى قايسى؟

ج: پېشىن نامازنىڭ ۋاقتى كۈن چۈش ۋاقتىدىن قايرىلغاندىن تارتىپ باشلىنىدۇ، كۈن ئولتۇرۇشقا ئىككى سائەت يىگىرمە مىنۇت قالغىچە داۋاملىشىدۇ، شۇنىڭدىن كېيىن پېشىننىڭ ۋاقتى چىقىپ كېتىدۇ.

س: پېشىننىڭ مۇستەھەب ۋاقتى قايسى؟

ج: تۇمۇزدا كۈننىڭ ئۆتكۈر ھارارىتى سەل پەسلىگەندە ئوقۇش، قىش كۈنلىرى ئاۋۋالقى ۋاقتىدىلا ئوقۇش مۇستەھەبتۇر.

س: ئەسىر نامازنىڭ ۋاقتى قايسى؟

ج: پېشىننىڭ ۋاقتى چىقىپ كەتكەن ھامان ئەسىرنىڭ ۋاقتى كىرىدۇ، ۋاقتى كۈن پاتقىچە تۇرىدۇ. لېكىن كۈن بەك پەسلەپ كېتىپ ساغرىپ قالسا، بۇ چاغدا ئەسىرنى ئوقۇش مەكرۇھتۇر، كۈن ساغرىپ قالغۇچە ئوقۇپ بولۇش لازىم.

س: شام نامازنىڭ ۋاقتى قايسى؟

ج: كۈن ئولتۇرغان ھامان شام نامازنىڭ ۋاقتى باشلىنىدۇ ۋە شەپەق غايىب بولغۇچە تۇرىدۇ.

س: شەپەق دېگەن نېمە؟

ج: كۈن پاتقاندىن كېيىن غەرب تەرەپنىڭ ئاسمىندا بىر قىزىللىق پەيدا بولىدۇ، بۇ شەپەق ئەھمەر (قىزىل شەپەق) دەپ ئاتىلىدۇ، بۇ قىزىللىق غايىب بولغاندىن كېيىن بىر ئاقلىق پەيدا بولىدۇ، بۇ شەپەق ئەببەز (ئاق شەپەق) دەپ ئاتىلىدۇ، بۇ ئاقلىقمۇ غايىب بولۇپ كېتىپ ئاسماننىڭ ھەممە يېرى بىر خىللا كۆرۈنىدۇ. بۇ ئاق شەپەق غايىب بولغانغا قەدەر شام نامازنىڭ ۋاقتى تۇرىدۇ.

س: شام نامازنىڭ مۇستەھەب ۋاقتى قايسى؟

ج: ئاۋۋالقى ۋاقتى مۇستەھەبتۇر، ئۆزىسىز كېچىكتۈرۈۋېتىش مەكرۇھتۇر.

س: خۇپتەننىڭ ۋاقتى قايسى؟

ج: ئاق شەپەق غايىب بولغاندىن كېيىن خۇپتەننىڭ ۋاقتى باشلىنىدۇ، سۈبھى سادىققىچە تۇرىدۇ.

س: خۇپتەننىڭ مۇستەھەب ۋاقتى قايسى؟

ج: كېچىننىڭ ئۈچتىن بىرىگىچە مۇستەھەب ۋاقتتۇر، ئۇنىڭدىن كېيىن يېرىم كېچىگىچە مۇباھ ۋاقتتۇر، بۇنىڭدىن

كېيىن قالسا مەكرۇھ (خۇپتەنى يېرىم كېچىدىن كېيىن ئوقۇش مەكرۇھتۇر).

س: ۋىتىر نامازنىڭ ۋاقتى قايسى؟

ج: ۋىتىر نامازنىڭ ۋاقتى خۇپتەندىن كېيىن، ۋىتىرنى خۇپتەندىن ئىلگىرى ئوقۇش دۇرۇس ئەمەس.

س: ۋىتىرنىڭ مۇستەھەب ۋاقتى قايسى؟

ج: كېچىنىڭ ئاخىرىدا ئويغۇنۇشقا ئىشەنچسى بار كىشىنىڭ، كېچىنىڭ ئاخىرىدا ئوقۇشى مۇستەھەبتۇر. لېكىن كېچىنىڭ ئاخىرىدا ئويغۇنۇشقا ئىشەنچسى بولمىسا، ئۇخلاشتىن بۇرۇن ۋىتىر ئوقۇۋېلىپ يېتىشى لازىم.

## نامازنىڭ ئالتىنچى شەرتى «قىبلىگە يۈز كەلتۈرۈش» نىڭ بايانى

س: نامازدا قىبلىگە يۈز كەلتۈرۈش شەرتمۇ؟

ج: ناماز ئوقۇۋاتقاندا ناماز ئوقۇغۇچىنىڭ ئالدى قىبلە تەرەپكە بولۇشى زۆرۈر.

س: مۇسۇلماننىڭ قىبلىسى قايسى؟

ج: بەيتۇللاھ. بەيتۇللاھ بىر ئۆي بولۇپ، سەئۇدى ئەرەبىستاننىڭ مەككە شەھىرىگە جايلاشقان. بۇ ئۆي كَعْبَةُ اللَّهِ، بَيْتُ اللَّهِ ۋە بَيْتُ الْحَرَمِ دەپمۇ ئاتىلىدۇ.

س: قىبلە قايسى تەرەپ؟

ج: ھىندىستان، پاكىستان، بېنگال ۋە بىزنىڭ رايونلىرىمىزدا قىبلە غەرب تەرەپتە. چۈنكى بۇ دۆلەتلەر مەككىنىڭ شەرق تەرىپىگە جايلاشقان.

س: كېسەلنىڭ ئالدى قىبلە تەرەپكە بولمىسا ۋە شۇ تەرەپكە ئۆرلىشىكىمۇ قانداق بولالامسا قانداق قىلىدۇ؟

ج: كېسەلنى قىبلە تەرەپكە توغرىلاپ قويىدىغان ئادەم بولسا ۋە كېسەلگە بەكرەك ئاغرىپ كېتىشنىڭ ئەندىشىسىمۇ بولمىسا، قىبلە تەرەپكە ئالدىنى قىلىپ قويىدۇ. ئەگەر باشقا ئادەم بولمىسا ياكى توغرىلىسا كېسەلگە قاتتىق ئاغرىپ كېتىش ئىشلىرى بولۇپ قالسا، ئۆزى قايسى تەرەپكە ئالدىنى قىلىپ ئولتۇرغان ياكى ياتقان بولسا، شۇ تەرەپكە ئالدىنى قىلىپ ناماز ئوقۇيدۇ.

## نامازنىڭ يەتتىنچى شەرتى «نىيەت» نىڭ بايانى

س: نىيەت دېگەن نېمە؟

ج: نىيەت دەپ ئىرادە قىلغاننى دەيدۇ.

س: نىيەتتە نېمىنى ئىرادە قىلىدۇ؟

ج: ئوقۇشنى ئىرادە قىلىۋاتقان خاس پەرزىنلا نىيەت قىلىدۇ. مەسىلەن: بامدات نامازنى ئوقۇشنى ئىرادە قىلسا كۆڭلىدە: «بۈگۈنكى بامدات نامازنى ئوقۇيمەن» دەپ نىيەت قىلىدۇ. ئەگەر ئىمامنىڭ ئارقىسىدا ناماز ئوقۇماقچى بولسا، ئۇنىڭ نىيىتىنى قىلىشىمۇ زۆرۈر.

س: نىيەتنى تىل بىلەن دېيىش قانداق؟

ج: تىلى بىلەن دېيىش مۇستەھەبتۇر. ئەگەر تىلى بىلەن دېمىسە، نامازغا ھېچقانداق نۇقسان يەتمەيدۇ، تىلىدا دېسە ياخشىدۇر.

س: نەفلە نامازغا قانداق نىيەت قىلىش لازىم؟

ج: «نەفلە ناماز ئوقۇيمەن» دېگەننىلا نىيەت قىلسا كۇپايە قىلىدۇ. سۈننەت ۋە تەراۋىھ نامىزىدا شۇنچىلىكلا نىيەت قىلسا، كۇپايە قىلىدۇ (كۆڭلىدە «سۈننەت ياكى تەراۋىھ نامىزى ئوقۇيمەن» دېسە بولىدۇ).

## ئەزاننىڭ بايىنى

س: ئەزان دېگەن نېمە؟

ج: ئەزان دېگەن ئېلان ۋە خەۋەر قىلىش دېگەنلىك بولىدۇ. لېكىن شەرىئەتتە ناماز ئوقۇش ئۈچۈن خاس كەلىمىلەر بىلەن خەۋەر قىلغاننى ئەزان دەيدۇ.

س: ئەزان پەرزىمۇ، سۈننەتمۇ؟

ج: ئەزان سۈننەتتۇر. لېكىن ئەزاندا ئىسلامنىڭ خاس بىر شۇئارى كۆرۈلىدۇ، شۇڭا بۇ كۆپ تەكىتلىنىدۇ.

س: ئەزان ئوقۇش قايسى نامازلاردا سۈننەتتۇر؟

ج: بەش ۋاقىت ناماز ۋە جۈمە نامىزىدا ئەزان ئوقۇش سۈننەتتۇر. باشقا نامازلاردا ئەزان ئوقۇش سۈننەت ئەمەس.

س: ئەزاننى قايسى ۋاقىتتا ئېيتىدۇ؟

ج: ھەر پەرز نامازنىڭ ئەزىنىنى شۇ پەرز نامازنىڭ ۋاقتى كىرگەندىلا ئېيتىدۇ. ئەگەر نامازنىڭ ۋاقتىدىن بۇرۇن ئېيتىپ قويغان بولسا، ۋاقتى كىرگەندە قايتا ئېيتىدۇ.

س: ئەزاندا مۇستەھەب ئىشلار قايسى؟

ج: ئەزاندا يەتتە ئىش مۇستەھەب:

- (1) - قىبلە تەرەپكە ئالدىنى قىلىپ تۇرۇش.
- (2) - ئەزان كەلىمىلىرىنى توختاپ - توختاپ ئالدىرماي ئېيتىش.
- (3) - ئەزان ئېيتقىلى تۇرغاندا ئىككى قولنىڭ كۆرسەتكۈچ بارمىقىنى ئىككى قۇلاقنىڭ تۆشۈكىگە قويۇش.
- (4) - ئېگىز جايغا چىقىپ ئەزان ئېيتىش.
- (5) - يۇقىرى ئاۋاز بىلەن ئەزان ئېيتىش.
- (6) - «حَيَّ عَلَى الصَّلَاةِ» دېگەندە ئوڭ تەرەپكە «حَيَّ عَلَى الْفَلَاحِ» دېگەندە سول تەرەپكە قايرىلىش.
- (7) - بامدات نامازنىڭ ئەزىنىدا «حَيَّ عَلَى الْفَلَاحِ» تىن كېيىن «الصَّلَاةُ خَيْرٌ مِنَ النَّوْمِ» نى ئىككى قېتىم ئېيتىش.

س: تەكبىر دېگەن نېمە؟

ج: پەرز ناماز باشلىنىدىغان ۋاقتىنىڭ ئالدىدىلا ئەزاندا ئوقۇيدىغان كەلىمىلەرنى ئېيتىدۇ. لېكىن «حَيَّ عَلَى الْفَلَاحِ» تىن كېيىن «قَدْ قَامَتِ الصَّلَاةُ» نى ئىككى قېتىم ئەزان كەلىمىلىرىگە زىيادە قىلغاننى تەكبىر دەيدۇ.

س: تەكبىر ئېيتىش قانداق ئەمەل؟

ج: تەكبىرمۇ پەرز نامازلار ئۈچۈن سۈننەتتۇر، پەرز نامازلاردىن باشقا نامازلاردا سۈننەت ئەمەس.

س: ئەزان ۋە تەكبىر ئەر - ئاياللار ئىككىلىسى ئۈچۈن سۈننەتمۇ؟

ج: ياق، بەلكى ئەرلەر ئۈچۈنلا سۈننەتتۇر.

س: تاھارەتسىز ئەزان ۋە تەكبىر ئېيتىش دۇرۇسمۇ؟

ج: ئەزاننى تاھارەتسىز ئېيتىش دۇرۇستۇر. لېكىن بۇنىڭغا ئادەتلىنىۋېلىش گۇناھتۇر، تاھارەتسىز تەكبىر ئېيتىش مەكرۇھتۇر.

س: كىشى بەزى ۋاقىتلاردا پەرز نامازنى ئۆيدە ئوقۇپ قالسا، ئەزان ۋە تەكبىر ئېيتامدۇ؟

ج: مەھەللىنىڭ مەسجىدىدە ئېيتقان ئەزان ۋە تەكبىر كۇپايە قىلىدۇ لېكىن ئۆزى ئېيتقان ياخشى.

س: مۇساپىر سەپەر ئۈستىدە ئەزان ۋە تەكبىر ئېيتامدۇ؟

ج: ئۆز شەھىرىدىن سىرتقا چىقىپ بولغان بولسا، ئەزان ۋە تەكبىر ئىككىلىسىنى ئېيتىش لازىم. لېكىن ئەزان ئېيتماي پەقەت تەكبىر ئېيتسا يەنىلا كەڭچىلىك بار، ئىككىلىسىنى تەرك ئېيتىش مەكرۇھ.

س: ئەزاننى بىر ئادەم، تەكبىرنى يەنە بىر ئادەم ئېيتسا دۇرۇس بولامدۇ؟

ج: ئەزان ئېيتقان ئادەم بولمىسا ياكى بولسىمۇ يەنە بىر ئادەمنىڭ تەكبىر ئېيتىشىغا نارازى بولمىسا دۇرۇستۇر. ئەگەر ئۇنىڭغا نارازى بولۇپ قالسا مەكرۇھتۇر.



## نامازنىڭ رۇكۇنلىرىنىڭ بايانى

س: نامازنىڭ رۇكۇنلىرى دېگەن نېمە؟

ج: نامازنىڭ ئىچىدە پەرز بولغان قىسىملىرى نامازنىڭ رۇكۇنلىرى دېيىلىدۇ.

س: نامازنىڭ ئىچىدە نەچچە پەرز بار؟

ج: نامازنىڭ ئىچىدە ئالتە پەرز بار:

1) - تەكبىر تەھرىمە («اللَّهُ أَكْبَرُ» دەپ نامازغا كىرىش).

2) - قىيام (ئۆرە تۇرۇش).

3) - قىرائەت («قۇرئان ئوقۇش»).

4) - رۇكۇ قىلىش.

5) - ئىككى سەجدە.

6) - قەئدە ئەخىرە (نامازنىڭ ئاخىرىدا التَّحِيَّاتُ ئوقۇغان مىقدارى ئولتۇرۇش). ئاگاھ بولۇڭكى، تەكبىر تەھرىمە شەرتتۇر، رۇكۇن ئەمەس.

س: تەكبىر تەھرىمە شەرت بولسا، نېمە ئۈچۈن ئۇنى ئالدىنقى يەتتە شەرت قاتارىدا قوشۇپ بايان قىلىمىدى؟

ج: تەكبىر تەھرىمە بىلەن نامازنىڭ رۇكۇنلىرىدا ھېچقانداق پاسل يوق ھەم شۇنىڭ بىلەنلا ناماز باشلىنىپ كېتىدۇ. شۇڭا تەكبىر تەھرىمىنى نامازنىڭ رۇكۇنلىرى بىلەن قوشۇپ بايان قىلىش مۇناسىپ بولدى.

## تەكبىر تەھرىمىنىڭ بايىنى

س: تەكبىر تەھرىمە دېگەن نېمە؟

ج: نىيەت قىلىپ بولۇپ «اللَّهُ أَكْبَرُ» دەيدۇ. مۇشۇ تەكبىرنى دەپ بولۇشى بىلەن تەڭ ناماز باشلىنىپ كەتكەن بولىدۇ. شۇنىڭدىن كېيىن نامازنىڭ سىرتىدىكى ئىشلارنى نامازنىڭ ئىچىدە قىلىش ھارام بولىدۇ. شۇڭا بۇ تەكبىر تەھرىمە (ھارام قىلىش تەكبىرى) دەپ ئاتىلىدۇ.

س: پەرز نامازنىڭ تەكبىر تەھرىمىنى ئېڭىشىپ تۇرۇپ ئېيتسا دۇرۇس بولامدۇ؟

ج: بولمايدۇ، چۈنكى پەرز، ۋاجىپ نامازلارغا تەھرىمە باغلايدىغاندا ئۆزىسى بولمىسا تىك تۇرۇپ تەھرىمە باغلاش شەرتتۇر.

## نامازنىڭ بىرىنچى رۇكۇنى «قىيام» نىڭ بايىنى

س: قىيام دېگەن نېمە؟

ج: ئۆرە تۇرغاننى قىيام دەيدۇ ۋە ئۆرە تۇرۇشتىن قول تىزغا يەتمىگۈدەك دەرىجىدە تۇرغانلىق كۆزدە تۇتۇلىدۇ.

س: قىيامنىڭ مىقدارى قانچىلىك؟ قايسى نامازدا پەرز؟

ج: پەرز، ۋاجىپ نامازلاردا پەرز قىرئەتنى ئوقۇغان مىقدارى تۇرۇش پەرزىدۇر.

س: ئۆرە تۇرۇشقا قانداق بولالمىسا قانداق قىلىدۇ؟

ج: كېسەللىك، جاراھەت، دۈشمەننىڭ خەۋپى، ياكى بىرەر كۈچلۈك ئۆزىنىڭ ۋە جىدىن ئۆرە تۇرالمىسا پەرز، ۋاجىپ نامازلارنى ئولتۇرۇپ ئوقۇش دۇرۇستۇر.

س: نەفلە نامازدا قىيامنىڭ ھۆكۈمى نېمە؟

ج: نەفلە نامازدا قىيامنىڭ ھۆكۈمى پەرز ئەمەس، ئۆزىسىزمۇ ئولتۇرۇپ نەفلە ئوقۇش دۇرۇستۇر. لېكىن ئۆزىسىز ئولتۇرۇپ نەفلە ناماز ئوقۇغاندا يېرىم ساۋاب بېرىلىدۇ.

## نامازنىڭ ئىككىنچى رۈكۈنى «قىرائەت» نىڭ بايانى

س: قىرائەت دېگەن نېمە؟

ج: «قۇرئان كەرىم» نى ئوقۇغاننى قىرائەت دەيدۇ.

س: نامازدا «قۇرئان كەرىم» دىن قانچىلىك ئوقۇش زۆرۈر؟

ج: ئاز بولغاندا بىر ئايەت ئوقۇش پەرز دۇر. «سۈرە فاتىھە» ئوقۇش ۋاجىپتۇر. پەرز نامازنىڭ ئالدىنقى ئىككى رەكئىتى، ۋىتىر نامىزى، سۈننەت ۋە نەفلە قاتارلىقلارنىڭ ھەممە رەكئەتلىرىدە «سۈرە فاتىھە» ئوقۇپ بولغاندىن كېيىن بىرەر سۈرە ياكى ئۇزۇن بىر ئايەت ياكى قىسقا ئۈچ ئايەت ئوقۇشمۇ ۋاجىپتۇر.

س: «سۈرە فاتىھە» نى نامازلارنىڭ ھەر بىر رەكئىتىدە ئوقۇش ۋاجىپمۇ؟

ج: پەرز نامازنىڭ ئۈچىنچى، تۆتىنچى رەكئىتىدىن باشقا

ھەر قانداق نامازنىڭ (پەرز، ۋاجىپ ياكى نەفلە بولسۇن) ھەر بىر رەكئىتىدە «سۈرە فاتىھە» نى ئوقۇش ۋاجىپتۇر.

س: بىرسىگە بىر ئايەتمۇ ياد بولمىسا قانداق قىلىدۇ؟

ج: قىرائەتنىڭ ئورنىدا «سُبْحَانَ اللَّهِ» ياكى «الْحَمْدُ لِلَّهِ» نى ئوقۇيدۇ. تېزدىن قۇرئاننى ئۆگىنىش پەرزدۇر. پەزىر قىرائەتنىڭ مىقدارىنى يادلاش پەرزدۇر ۋە ۋاجىپ قىرائەتنىڭ مىقدارىنى يادلاش ۋاجىپتۇر. ئۆگەنمىسە قاتتىق گۇناھكار بولىدۇ.

س: «قۇرئان كەرىم» نى قايسى نامازدا ئۈنلۈك ئوقۇيدۇ؟

ج: شام ۋە خۇپتەننىڭ ئالدىنقى ئىككى رەكئىتىدە، بامدات، جۈمە، ئىككى ھېيت نامازلىرىدا، رامزان ئېيىدىكى تەراۋىھ ۋە ۋىتىردا ئىمامنىڭ ئۈنلۈك ئوقۇشى ۋاجىپتۇر.

س: قايسى نامازدا مەخپىي قىرائەت قىلىش لازىم؟

ج: پېشىن، ئەسەردە ئىمام ۋە مۇنپەرىد، ۋىتىر نامىزىدا مۇنپەرىد مەخپىي قىرائەت قىلىشى لازىمدۇر.

س: قانچىلىك ئۈنلۈك ئوقۇسا جەھەزگە كىرىدۇ؟

ج: ئۆزىنىڭ ئاۋازى يېنىدىكىلەرنىڭ قۇلىقىغا يەتسە جەھەزى ئوقۇشنىڭ تۆۋەن چېكى ھېسابلىنىدۇ، ئۆزىنىڭ ئاۋازى ئۆزىنىڭ قۇلىقىغا يەتسە بۇ مەخپىي ئوقۇشنىڭ تۆۋەن چېكى ھېسابلىنىدۇ.

س: ئۈنلۈك ئاۋاز بىلەن قىرائەت قىلىدىغان ناماز نېمە دېيىلىدۇ؟

ج: جەھەزى ناماز دېيىلىدۇ. جەھەزنىڭ مەنىسى ئۈنلۈك ئوقۇش دېگەنلىك.

س: مەخپىي قىرائەت قىلىپ ئوقۇيدىغان ناماز نېمە دېيىلىدۇ؟

ج: سىررى ناماز دېيىلىدۇ. چۈنكى سىررىنىڭ مەنىسى مەخپىي ئوقۇش دېگەنلىك.

س: كىشى تىلى بىلەن تەلەپپۇز قىلماي، خىيالىدا ئوقۇسا دۇرۇس بولامدۇ؟

ج: خىيالىغا ئەكەپلىش بىلەن ناماز بولمايدۇ. تەلەپپۇز قىلىش زۆرۈر.

## نامازنىڭ ئۈچىنچى رۇكۇنى «رۇكۇ» ۋە تۆتىنچى رۇكۇنى «سەجدە» نىڭ بايانى

س: رۇكۇنىڭ ئەڭ تۆۋەن ئۆلچىمى قايسى؟

ج: قول تىزىغا يەتكۈدەكلا ئېگىلسە، رۇكۇنىڭ ئەڭ تۆۋەن ئۆلچىمى بولىدۇ.

س: رۇكۇنىڭ سۈننەت تەرىقىسى قايسى؟

ج: باش ۋە بەل باراۋەر بولۇش، قولنى بېقىنىدىن ئايرىم تۇتۇش، تىزنى ئىككى قولى بىلەن قاماللاپ تۇتۇش. مۇشۇ مىقداردا ئېگىلسە، سۈننەتكە لايىق رۇكۇ قىلغان بولىدۇ.

س: زەئىپلىكتىن بېلى ئېگىلىپ كەتسە ياكى دوڭ بولسا رۇكۇنى قانداق قىلىدۇ؟

ج: باش بىلەن ئىشارەت قىلىدۇ (باشنى ئازراقلا ئەگسە رۇكۇ ئادا تاپىدۇ).

س: سەجدە دېگەن نېمە؟

ج: زېمىنغا پېشانىنى قويغاننى سەجدە دەيدۇ.

س: سەجدىدە بۇرنىنى ياكى پېشانىسىنىلا تەگكۈزسە، سەجدە ئادا تاپامدۇ؟

ج: بىرەر ئۆزىنىڭ سەۋەبىدىن شۇنداق قىلسا دۇرۇس، ئۆزىسىز پېشانىنىلا تەگكۈزسە دۇرۇستۇر لېكىن مەكرۇھ بولىدۇ. ئۆزىسىز بۇرنىنىلا تەگكۈزسە سەجدە ئادا تاپمايدۇ.

س: ھەر بىر رەكئەتتە بىر سەجدە پەرزىمۇ ياكى ئىككى سەجدىمۇ؟

ج: ئىككى سەجدە پەرزدۇر.

س: پېشانە ۋە بۇرۇن ئىككىلىسىدە جاراھەت بولسا قانداق قىلىدۇ؟

ج: سەجدىگە باش بىلەن ئىشارەت قىلىدۇ.

س: بىرىنچى سەجدىدىن كېيىن قانچىلىك ئولتۇرۇپ ئىككىنچى سەجدىگە بارىدۇ؟

ج: راۋرۇس ئولتۇرۇپ بولۇپ ئاندىن ئىككىنچى سەجدىگە بارىدۇ.

س: ئىككى ھېيىت نامىزى، جۈمە نامىزى، ياكى شۇنىڭدەك ئادەم كۆپ يەردە ئورۇن تار بولسا، ئارقا سەپتە تۇرغانلار ئالدىنقى سەپتە تۇرغانلارنىڭ دۈمبىسىگە سەجدە قىلسا دۇرۇس بولامدۇ؟

ج: دۇرۇس بولىدۇ.

## نامازنىڭ بەشىنچى رۇكۇنى «قەئدە ئەخىرە» نىڭ بايانى

س: قەئدە ئەخىرە (ئەڭ ئاخىرقى ئولتۇرۇش) دە قانچىلىك ئۇزۇن ئولتۇرۇش پەرزدۇر؟

ج: «الْتَّحِيَّاتُ» نىڭ ئاخىرقى كەلىمىسى «عَبْدُهِ وَرَسُوْلُهُ» غىچە ئوقۇغان مىقدارى ئولتۇرۇش پەرزدۇر.

س: قەئدە ئەخىرە قايسى نامازلاردا پەرزدۇر؟

ج: ھەممە نامازدا، مەيلى ئۇ پەرز بولسۇن، ۋاجىپ بولسۇن، سۈننەت بولسۇن، ياكى نەفلە بولسۇن قەئدە ئەخىرە پەرزدۇر.

## نامازنىڭ ۋاجىپلىرىنىڭ بايانى

س: نامازنىڭ ۋاجىپلىرى دېگەن نېمە؟

ج: نامازنىڭ ئىچىدە ئادا قىلىش زۆرۈر بولغان ئىشلار نامازنىڭ ۋاجىپلىرى دېيىلىدۇ. ئۇلارنىڭ ئىچىدىن بىرىنى ئېسىدە يوق تەرك ئېتىۋەتسە، سەجدە سەھۋە قىلىش بىلەن ناماز دۇرۇس بولىدۇ. ئەگەر سەجدە سەھۋە قىلىشنى ئۇنتۇپ قالسا ياكى ۋاجىپ بولغان بىرەر ئەمەلنى قەستەن تاشلىۋەتسە، نامازنى قايتا ئوقۇش ۋاجىپ بولىدۇ.

س: نامازنىڭ ۋاجىپلىرى نەچچە؟

ج: نامازنىڭ ۋاجىپلىرى ئون تۆت:

- 1) - پەرز نامازنىڭ باشتىكى ئىككى رەكئىتىدە قىرائەت قىلىش.
- 2) - پەرز نامازلارنىڭ ئۈچىنچى ۋە تۆتىنچى رەكئىتىدىن باشقا ھەممە نامازلارنىڭ ھەر بىر رەكئىتىدە «سۈرە فاتىھە» ئوقۇش.
- 3) - پەرز نامازلارنىڭ باشتىكى ئىككى رەكئىتىدە، ۋاجىپ، سۈننەت ۋە نەفلە قاتارلىقلارنىڭ ھەممە رەكئەتلىرىدە «سۈرە فاتىھە» دىن كېيىن بىرەر سۈرە ياكى ئۇزۇن بىر ئايەت ياكى قىسقا ئۈچ ئايەت ئوقۇش.
- 4) - «سۈرە فاتىھە» نى سۈرىدىن بۇرۇن ئوقۇش.
- 5) - قىرائەت، رۇكۇ، سەجدە ۋە رەكئەتلەردە تەرتىپكە رىئايە قىلىش.
- 6) - قەۋمە قىلىش (رۇكۇدىن باش كۆتۈرگەندە تىك تۇرۇش).
- 7) - جەلسە (ئىككى سەجدىنىڭ ئارىلىقىدا تۈز ئولتۇرۇش).
- 8) - تەئىدىل ئەرگان (رۇكۇ، سەجدە ۋە شۇنىڭدەك ئەمەللەرنى راۋرۇس تەلەپكە لايىق ئادا قىلىش).
- 9) - قەئدە ئۇلا (ئۈچ ياكى تۆت رەكئەتلىك نامازدا ئىككى رەكئەتتىن كېيىن تەشەھھۇد مىقدارى ئولتۇرۇش).
- 10) - ئىككى قەئىدىدە تەشەھھۇد ئوقۇش.
- 11) - ئىمامنىڭ بامدات، شام، خۇپتەن، جۈمە، ئىككى ھېيىت، رامزاننىڭ تەراۋىھ ۋە ۋىتىر قاتارلىق نامازلىرىدا

ئۈنلۈك ئاۋاز بىلەن قىرائەت قىلىش. پېشىن، ئەسىر ۋە باشقا نامازلاردا مەخپىي قىرائەت قىلىش.

(12) - نامازدىن سالام بېرىپ چىقىش.

(13) - ۋىتىر نامازدا قۇنۇت ئوقۇيدىغاندا تەكبىر ئېيتىش ۋە قۇنۇت دۇئاسى ئوقۇش.

(14) - ئىككى ھېيىت نامازىدىكى قوشۇمچە تەكبىرلەرنى ئېيتىش.

## نامازنىڭ سۈننەتلىرىنىڭ بايانى

س: نامازنىڭ سۈننەتلىرى دېگەن نېمە؟

ج: رەسۇلۇللاھتىن كەلگەن، نامازنىڭ ئىچىدىكى بەزى پائالىيەتلەر سۈننەت دېيىلىدۇ. لېكىن بۇلار پەرز، ۋاجىپ بىلەن باراۋەر ئەمەس، بەلكى ئۇنىڭدىن توۋەن. ئۇلارنىڭ ئىچىدىن بىرسى ئېسىدىن چىقىپ قېلىپ تەرك ئېتىلىپ كەتسە، ناماز بۇزۇلۇپ كەتمەيدۇ، سەجدە سەھۋە ۋاجىپ بولمايدۇ، گۇناھمۇ بولمايدۇ. قەستەن تەرك ئېتىش بىلەنمۇ ناماز بۇزۇلۇپ كەتمەيدۇ، سەجدە سەھۋە ۋاجىپ بولمايدۇ. لېكىن مالاھەتكە لايىق بولىدۇ.

س: نامازدا نەچچە سۈننەت بار؟

ج: نامازدا يىگىرمە بىر سۈننەت بار:

(1) - تەكبىر تەھرىمە ئېيتىشتىن بۇرۇن ئىككى قولنى قۇلاققىچە كۆتۈرۈش.

- (2) - ئىككى قولنىڭ بارماقلىرىنى نورمال ئاراچ قىلىپ قىبلە تەرەپكە قارىتىش.
- (3) - تەكبىر ئېيتقىلى تۇرغاندا باشنى ئېگىۋالماسلىق.
- (4) - ئىمامنىڭ تەكبىر تەھرىمىنى ۋە ھەر بىر رۇكۇنغا يۆتكىلىشتىكى تەكبىرلەرنى ھاجەت مىقدارى ئۈنلۈك ئاۋاز بىلەن دېيىش (ئىقتىدا قىلغانلار ئازراق بولسا بوشراق، كۆپ بولسا يۇقىرى ئاۋاز بىلەن دېيىش).
- (5) - ئوڭ قولى سول قولنىڭ ئۈستىگە قويۇپ كىندىكىنىڭ ئاستىغا باغلاپ تۇرۇش.
- (6) - «سانا» ئوقۇش.
- (7) - «ئەئۇزۇ بىللاھى مەنەششەيتانەر رەجىم» نى ئوقۇش.
- (8) - «بىسىمىللاھىر رەھمانەر رەھىم» نى ئوقۇش.
- (9) - پەرز نامازنىڭ ئۈچىنچى ۋە تۆتىنچى رەكئىتىدە «سۈرە فاتىھە» نى يالغۇز ئوقۇش.
- (10) - ئامىن دېيىش.
- (11) - «سانا، ئەئۇزۇ، بىسىمىللا ۋە ئامىن» قاتارلىقلارنىڭ ھەممىسىنى مەخپىي دېيىش.
- (12) - سۈننەتكە مۇۋاپىق قىرائەت قىلىش.
- (13) - رۇكۇ ۋە سەجدىدە ئۈچ قېتىمدىن تەسبىھ ئوقۇش.
- (14) - رۇكۇدا باش بىلەن دۈمبىنى ئۇدۇل تۇتۇش ۋە ئىككى قولنىڭ بارماقلىرىنى ئېچىپ تىزنى قاماللاپ تۇتۇش.

(15) — قەۋمەدە ئىمامنىڭ «سَمِعَ اللَّهُ لِمَنْ حَمِدَهُ» ۋە مۇقتەدىنىڭ «رَبَّنَا لَكَ الْحَمْدُ»، مۇنپەرىدىنىڭ «سَمِعَ اللَّهُ لِمَنْ حَمِدَهُ» ۋە «رَبَّنَا لَكَ الْحَمْدُ» دېيىشى.

(16) — سەجدىگە بارغىلى تۇرغاندا يەرگە ئالدى بىلەن تىزنى، ئاندىن ئىككى قولىنى ئۇنىڭدىن كېيىن پېشانىنى قويۇشى.

(17) — جەلسە (ئىككى سەجدىنىڭ ئارىلىقىدىكى ئولتۇرۇش) ۋە قەئىدە سول پۇتنى ياتقۇزۇپ ئۇنىڭ ئۈستىگە ساغرىسىنى قويۇپ ئولتۇرۇپ، ئوڭ پۇتنىڭ بارماقلىرىنى قىبلە تەرەپكە قارىتىپ تىكلەپ تۇتۇش، ئىككى قولىنى يوتا ئۈستىگە قويۇش.

(18) — تەشەھۇدتا « دېگەن كەلىمىگە كەلگەندە كۆرسەتكۈچ بارماق بىلەن ئىشارەت قىلىش.

(19) - قەئىدە ئەخىرەدە تەشەھۇددىن كېيىن دۇرۇد ئوقۇش.

(20) - دۇرۇدتىن كېيىن دۇئا ئوقۇش.

(21) - ئالدى بىلەن ئوڭ تەرەپكە، ئاندىن سول تەرەپكە سالام بېرىش.

## نامازنىڭ مۇستەھەبلىرىنىڭ بايانى

س: نامازنىڭ مۇستەھەبلىرى قانچە؟

ج: نامازنىڭ مۇستەھەبلىرى بەش:

- (1) - تەكبىر تەھرىمە ئېيتىدىغاندا ئىككى قولنى يەڭدىن چىقىرىش.
- (2) - رۇكۇ، سەجدىلەردە مۇنپەرىد ئۈچ قېتىمدىن ئارتۇق تەسبىھ ئېيتىش.
- (3) - قىيامدا تۇرغاندا سەجدە قىلىدىغان جايغا، رۇكۇدا ئىككى قەدەم ئارىلىقىغا، جەلسە ۋە قەئىدە ئۆزىنىڭ قۇچىقىغا، سالام بەرگەندە ئۆزىنىڭ مۇرىسىگە قاراش.
- (4) - ئىمكان قەدەر يۆتەلمەسلىك.
- (5) - ئەسنىك قىستاپ كەتسە، ئېغىزنى ئېتىۋېلىش. ئېغىزى ئېچىلىپ كەتسە، قىيام ھالىتىدە ئوڭ قولىنىڭ، قالغان ھالەتلەردە سول قولىنىڭ دۈمبىسى بىلەن ئېغىزنى ئېتىۋېلىش.

## نامازنىڭ تولۇق قائىدىلىرى

قاچانكى ناماز ئوقۇشنى ئىرادە قىلساڭ، ئالدى بىلەن بەدىنىڭنى چوڭ تاھارەتسىزلىك، كىچىك تاھارەتسىزلىك ۋە ئاشكارا نجاسەتتىن پاكلىغىن. پاك كىيىملەرنى كىيىپ، پاك جايدا قىبلە تەرەپكە ئالدىڭنى قىلىپ ئۆرە تۇر. ئۆرە تۇرغاندا ئىككى قەدىمىڭنىڭ ئارىلىقى ئون بەش سانتىمېتىر مىقدارىدا بولسۇن. ئاندىن ناماز ئوقۇشنى كۆڭلۈڭدە نىيەت قىل، ئىككى قولۇڭنى قۇلاققىچە كۆتۈر. قولۇڭنىڭ ئالقىنى ۋە بارماقلىرىنى قۇلاققا ئاپارغاندا قىبلە تەرەپكە يۈزلەنسۇن. باش بارماق قۇلاقنىڭ يۇمشىقىغا باراۋەر بولسۇن ۋە بارماقلار ئاراش تۇرسۇن، ھىم قىلىۋالما. شۇ چاغدا «اللَّهُ أَكْبَرُ» دەپ ئىككى قولۇڭنى كىندىكىڭنىڭ ئاستىغا باغلاپ، سەجدە قىلىدىغان

جايغا قاراپ تۇر. ئاندىن «سانا»، «ئەئۇزۇ» ۋە «بىسمىللا» ئوقۇپ «سۈرە فاتىھە» ئوقۇ، تۈگىسە مەخپىي «ئامىن» دېگەيسەن. «سۈرە فاتىھە» دىن كېيىن بىر سۈرە ياكى ئۇزۇن بىر ئايەت ياكى قىسقا ئۈچ ئايەت ئوقۇ (لېكىن سەن ئىمامنىڭ ئارقىسىدا تۇرۇپ ناماز ئوقۇساڭ، «سانا» ئوقۇپلا شۈك تۇرسەن. فاتىھە ۋە سۈرە ئوقۇما)، قىرائەتنى دانە - دانە توغرا ئوقۇ، ئىتتىك ئوقۇما. ئاندىن «اللَّهُ أَكْبَرُ» دېگەن پېتى رۇكۇغا بار. بارماقلىرىڭنى ئېچىپ، تىزىڭنى قاماللاپ تۇتقىن، بېلىك تۈز بولسۇن. بېشىڭ بىلەن بېلىك تۈپتۈز بولسۇنكى، بېشىڭنى بېلىڭدىن ئۈستۈن ھەم پەس قىلىۋالما. رۇكۇ ھالىتىڭدە قولۇڭ (بېلىكىڭ) بېقىنىڭدىن يىراق تۇرسۇن. پاچىقىڭنى ئېگىۋالماي تۈز تۇت. ئاندىن رۇكۇنىڭ تەسبىھىنى ئۈچ قېتىم ياكى بەش قېتىم ئوقۇغىن. ئۇنىڭدىن كېيىن «سَمِعَ اللَّهُ لِمَنْ حَمِدَهُ» دېگەن پېتى بېشىڭنى كۆتۈرۈپ ئۆرە بول ۋە «سَمِعَ اللَّهُ لِمَنْ حَمِدَهُ» نى ئوقۇ، (ئىمام «سَمِعَ اللَّهُ لِمَنْ حَمِدَهُ» نىلا، مۇقتەدى «رَبَّنَا لَكَ الْحَمْدُ» نىلا، مۇنپەرىد «سَمِعَ اللَّهُ» ۋە «رَبَّنَا لَكَ الْحَمْدُ» ئىككىلىسىنى دەيدۇ)، تەكبىر ئېيتقان پېتى سەجدىگە بار. ئالدىدا تىزىڭنى، ئاندىن ئىككى قولۇڭنى كەينىدىن بۇرنۇڭنى ئاخىردا پېشانەڭنى قوي. يۈزۈڭنى ئىككى ئالقىنىڭ ئارىلىقىغا قوي. قولۇڭنىڭ بارماقلىرىنى ھىم قىلىپ قىبلە تەرەپكە قاراتقىن. جەينىكىڭنى بېقىنىڭدىن ۋە قورسىقىڭنى يوناڭدىن يىراق تۇت، جەينىكىڭنى زېمىنغا چاپلىۋالما. سەجدىدە ئۈچ قېتىم ياكى بەش قېتىم سەجدىنىڭ تەسبىھىنى ئېيتقىن. ئاندىن ئالدى بىلەن پېشانەڭنى، ئاندىن بۇرنۇڭنى، ئاخىردا قولۇڭنى كۆتۈرۈپ تەكبىر ئېيتقان ھالەتتە ئۆرە بولۇپ تۈز ئولتۇر. ئاندىن تەكبىر ئېيتقان پېتى ئىككىنچى سەجدىگە بار. تەكبىر

ئېيتىپ ئۆرە بولغاندا ئالدى بىلەن پېشانەڭنى، كەينىدىن بۇرنۇڭنى، كېيىن قولۇڭنى ئاخىردا تىزىڭنى كۆتۈرگەن پېتى تىك ئۆرە بولۇپ، ئاۋۋالقىدەك كىندىكىڭنىڭ ئاستىغا قولۇڭنى باغلاپ تۇز تۇر. «بىسىمىلا»، «سۈرە فاتھە» ۋە بىر سۈرە ئوقۇ (ئىمامنىڭ ئارقىسىدا بولساڭ، ئوقۇماي شۈك تۇرسەن)، ئاندىن مۇشۇ قائىدىلەر بىلەن رۇكۇ، قىيام، سەجدە قىلغىن. ئىككىنچى سەجدىدىن ئۆرە بولۇپ سول پۈتۈڭنى ياتقۇزۇپ ئۇنىڭ ئۈستىگە ئولتۇر. ئوڭ پۈتۈڭنى بارماقلىرى بىلەن قوشۇپ قىبلە تەرەپكە قارىتىپ تىكلە، ئىككى قولۇڭنى يوتاڭنىڭ ئۈستىگە قوي ۋە «الْحَيَّاتُ» نى ئوقۇ. قاچانكى «أَشْهَدُ أَنْ لَا إِلَهَ إِلَّا اللَّهُ» گە بارساڭ ئوڭ قولۇڭنىڭ باش بارمىقى بىلەن ئوتتۇرا بارمىقىنى چەگ، چىمچىلاق ۋە ئۇنىڭ يېنىدىكى بارمىقىنى چەگ. شۇنداق قىلىپ چېگىش ۋە ھالقا قىلىش جەريانىدا «لَا إِلَهَ إِلَّا اللَّهُ» دە كۆرسەتكۈچ بارمىقىڭ بىلەن ئىشارەت قىلغىن ۋە «إِلَّا اللَّهُ» دېگەندە باسقىن، ئاخىرىغىچە ھالقا ۋە چېگىلگەن پېتى قويغىن، تەشەھۇد تۈگىدى. ئەگەر ئىككى رەكئەتلىك ناماز بولسا دۇرۇد شەرىفى ئوقۇ، ئۇنىڭ كەينىدىن دۇئا ئوقۇ، ئۇنىڭدىن كېيىن ئوڭ تەرەپكە، ئاندىن سول تەرەپكە سالام بەر. ئىككى تەرەپكە سالام بەرگەندە مۇرەڭگە قارا، ئوڭ تەرەپكە سالام بەرگەندە ئوڭ تەرەپتىكى پەرىشتىلەر ۋە نامازدىكىلەرنى نىيەت قىل ۋە سول تەرەپكە سالام بەرگەندە سول تەرەپتىكى پەرىشتىلەر ۋە نامازدىكىلەرنى نىيەت قىل. ئىمام ئۇدۇلۇڭدا بولسا، ئىككى تەرەپكە سالام بەرگەندە ئىمامنىمۇ ئىككىلى تەرەپتە قوشۇۋالسىن. ئىمام ئۇدۇلۇڭدا بولمىسا، ئىمامنى شۇ تەرەپتىكىلەر بىلەن قوشۇپ نىيەت قىلسەن. ئىمام ئىككىلا سالامدا ئىككى تەرەپتىكى مۇقتەدىلەرنى نىيەت قىلىدۇ. ئەگەر ئۈچ ياكى تۆت رەكئەتلىك

ناماز بولسا، تەشەھھۇدتىن كېيىن دۇرۇد ئوقۇماي، بەلكى تەكبىر ئېيتقان پىتى ئۆرە قويۇپ ئۈچىنچى ۋە تۆتىنچى رەكئەتنى ئەگەر ئۇ پەرز بولسا، پەرز قائىدىسى بىلەن، ۋاجىپ بولسا، ۋاجىپ قائىدىسى بىلەن، سۈننەت ياكى نەفلە بولسا شۇلارنىڭ قائىدىسى بىلەن تولۇق ئادا قىلىپ سالام بېرىپ نامازدىن چىق. سالامدىن كېيىن بۇ دۇئانى ئوقۇ:

«اللَّهُمَّ أَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ وَالْإِكْرَامِ» «لَا إِلَهَ

إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ»

«اللَّهُمَّ لِمَا عَطَيْتَ وَلَا مَعْطَى لِمَا مَنَعْتَ وَلَا تَنْفَعُ ذَا الْجَدِّ مِنْكَ الْجَدُّ»

## تۆتىنچى بۆلۈم

### بىرىنچى باب ئىسلام ئەقىدىلىرى

#### تەۋھىد

س: اللہ دېگەن سۆزنىڭ مەنىسى نېمە؟

ج: اللہ - ئۆزلىكىدىن مەۋجۇد بولۇشى قەتئىي زۆرۈر بولغان ئىلاھنىڭ بۈيۈك نامىدۇر. ئۇ ئەزەلدىن بار، ئۇنىڭ ئاۋۋىلىنىڭ ئىپتىداسى يوق، ئاخىرىنىڭ تۈگەنچىسى يوق. ئۇ يوقالمايدۇ، ئۆلمەيدۇ، مەڭگۈ ھايات تۇرىدۇ.

س: ئۇ ئەزەلدىن ئۆزى بار ئىدى، دېگەن نېمە؟

ج: قَدِيم (اللہ قەدىمدۇر).

س: اللہدىن باشقا نەرسىلەرمۇ قەدىمدۇر؟

ج: اللہ ۋە ئۇنىڭ بارلىق سۈپەتلىرى قەدىمدۇر، ئۇنىڭدىن باشقا ھېچ شەيئى قەدىم ئەمەس.

س: اللہدىن باشقا ھېچقانداق نەرسە ئەزەلدىن مەۋجۇد بولمىسا، ئۇنداقتا اللہ ئاسمان-زېمىن ۋە بارلىق شەيئىلەرنى قانداق ياراتتى؟

ج: اللہ پۈتۈن ئالەمنى ئۆزىنىڭ «ۋۇجۇدقا كەل» دېگەن ئەمرى ۋە قۇدرىتى بىلەن پەيدا قىلغان. ئۇ ئاسمان-زېمىن ۋە

بارلىق نەرسىلەرنى پەيدا قىلىدىغاندا ھېچقانداق نەرسىگە مۇھتاج بولمىغان. چۈنكى بىر نەرسىنى پەيدا قىلىشتا ئىككىنچى بىر نەرسىگە مۇھتاج بولۇپ قالسا، ئۇ ئىلاھ بولالمايدۇ، ئەلۋەتتە.

س: اللہنىڭ كامىل سۈپەتلىرى قايسى؟

ج: 1) «وَحَدَّتْ» 2) «قَدِيمٌ» 3) «بَصِيرٌ» 4) «قُدْرَتٌ» 5) «عِلْمٌ» 6) «إِرَادَةٌ» 7) «سَمْعٌ» 8) «بَصَرٌ» 9) «كَلَامٌ» 10) «خَلْقٌ» 11) «تَكْوِينٌ» ۋە باشقىلار.

س: «وَحَدَّتْ» دېگەن نېمە؟

ج: مەنىسى بىر بولماق، بۇ اللەنىڭ سۈپىتى بولۇپ، ئۇ ئۆز زاتىدىمۇ بىردۇر ۋە سۈپەتلىرىدىمۇ يالغۇزدۇر. تەۋھىدنىڭ مەنىسى اللەنى بىر دەپ بىلىش ۋە ئۇنىڭ بىر ئىكەنلىكىگە جەزمەن ئىقرار قىلىش دېگەنلىك.

س: «قَدِيمٌ» دېگەن نېمە؟

ج: ئەزەلدىن تارتىپ بار بولماق ۋە مەشغۇل تۇرماق دېگەن مەنىدە.

س: «أَزَلَى»، «أَبَدَى» دېگەن نېمە؟

ج: ئاۋۋىلىنىڭ ئىپتىداسى يوق نەرسە «أَزَلَى» ئاخىرىنىڭ تۈگەنچىسى يوق نەرسە «أَبَدَى» دېيىلىدۇ. دېمەك، اللە ئەزەللىدۇر ۋە ئەبەدىدۇر، مانا مۇشۇ قەدىمنىڭ مەنىسىدۇر.

س: «حَيَوَةٌ» دېگەن نېمە؟

ج: مەنسى «تربك» دېگەنلىك بولسۇ، يەنى اللّٰه ھەمىشە تربك ۋە ھاياتتۇر.

س: «قُدْرَت» دېگەن نېمە؟

ج: مەنسى «كۈچ - قۇدرەت» دېگەن بولسۇ، يەنى اللّٰه ھەممە ئىشقا قادىردۇر.

س: « » دېگەن نېمە؟

ج: مەنسى «بىلمەك» دېگەن بولسۇ، يەنى اللّٰه بارلىق نەرسىلەرنى بىلگۈچىدۇر، چوڭ بولسۇن ياكى كىچىك بولسۇن ھېچقانداق نەرسە ئۇنىڭ ئىلمىدىن تاشقىرى ئەمەستۇر.

س: «ارادە» دېگەن نېمە؟

ج: مەنسى «ئۆز ئىختىيارى بىلەن ئىش كۆرۈش»، دېگەن بولسۇ، يەنى اللّٰه نېمىنى خالىسا شۇنى قىلىدۇ. ئۆز ئىختىيارى بىلەن پەيدا قىلىدۇ ۋە يوقىتىشنى خالىسا ئۆز ئىختىيارلىقى بىلەن يوقىتىدۇ. دۇنيانىڭ بارلىق ئىشلىرى ئۇنىڭ ئىرادىسى ۋە ئىختىيارلىقى بىلەن بولسۇ. ئالەمنىڭ ھەر قانداق ئىشى ئۇنىڭ ئىختىيارى ۋە ئىرادىسىدىن تاشقىرى ئەمەس. ئۇ بىر ئىشقا مەجبۇرلانمايدۇ.

س: «سمع» ۋە «بصر» دېگەن نېمە؟

ج: «سمع» نىڭ مەنسى «ئاڭلىماق»، «بصر» نىڭ مەنسى «كۆرمەك» دېگەن بولدى، يەنى اللّٰه ھەر قانداق سۆزنى ئاڭلاپ تۇرىدۇ، ھەر قانداق نەرسىنى كۆرۈپ تۇرىدۇ. لېكىن ئىنسانغا ئوخشاش قۇلاق، كۆز بىلەن ئەمەس، بەلكى ئۆزىگە لايىق سۈپىتى بىلەن ئاڭلايدۇ ۋە كۆرىدۇ. ئۇ ئەڭ تۆۋەن

ئاۋازىنىمۇ ئاڭلىيالايدۇ، ئەڭ كىچىك نەرسىنىمۇ كۆرەلەيدۇ. ئۇنىڭغا قاراڭغۇ ۋە يورۇقنىڭ پەرقى بولمايدۇ.

س: «كلام» دېگەن نېمە؟

ج: مەنىسى «سۆزلىمەك»، «گەپ قىلماق» دېگەن بولىدۇ، يەنى اللە سۆز قىلىدۇ. لېكىن سۆز قىلىشى ئىنساننىڭكىدەك تىل بىلەن ئەمەس، بەلكى ئۆزىگە لايىق سۈپىتى بىلەن سۆز قىلغۇچىدۇر. دېمەك، اللە سۆز قىلىش، كۆرۈش، ئاڭلاش دېگەنلەردە ھېچقانداق ۋاستىگە مۇھتاج ئەمەس، ئەمما ئىنسانلار ھەر بىر ئىشتا ۋاستىگە مۇھتاجدۇر.

س: «خلىق» ۋە «تكوين» دېگەن نېمە؟

ج: «خلىق» نىڭ مەنىسى «ياراتماق»، «تكوين» نىڭ مەنىسى «شەكىللەندۈرمەك»، دېگەنلىك، يەنى اللە بارلىق ئالەمنى ياراتقۇچىدۇر ۋە شەكىللەندۈرگۈچىدۇر.

س: يۇقىرىقى سۈپەتلەردىن باشقا اللەنىڭ يەنە سۈپەتلىرى بارمۇ؟

ج: اللەنىڭ يەنە كۆپلىگەن سۈپەتلىرى بار. مەسىلەن: ئۆلتۈرگۈچى، تىرىلدۈرگۈچى، رىزىق ئاتا قىلغۇچى، ئەزىز قىلغۇچى، خار قىلغۇچى ۋە بۇنىڭدىن باشقا نۇرغۇن سۈپەتلىرى بار، اللەنىڭ بارلىق سۈپەتلىرى ئەزەلىي، ئەبەدىي ۋە قەدىمدۇر. بۇ سۈپەتلەردە كەم - زىيادىلىك دېگەندەك ئۆزگىرىشلەر بولمايدۇ.

## ئاللاھنىڭ كىتابلىرى

س: «قۇرئان كەرىم» يىگىرمە ئۈچ يىلدا نازىل قىلىنىپ بولدى، دەپ يۇقىرىدا بايان قىلىندى، اللھ تائالا «قۇرئان كەرىم» دە مۇنداق دېگەن:

﴿شَهْرُ رَمَضَانَ الَّذِي أُنزِلَ فِيهِ الْقُرْآنُ﴾

ت: «رامزان ئېيىدا قۇرئان نازىل قىلىندى». (سۈرە بەقەرە 185 - ئايەت) يەنە بىر يەردە اللھ تائالا مۇنداق دېگەن:

﴿إِنَّا أَنْزَلْنَاهُ فِي لَيْلَةِ الْقَدْرِ﴾

ت: «بىز قۇرئاننى ھەقىقەتەن شەبى قەدىردە نازىل قىلدۇق». بۇ ئايەتتىن «قۇرئان كەرىم» شەبى قەدىردە نازىل بولغانلىقى مەلۇم بولدى. ئالدىنقى ئايەتتە رامزان ئېيىدا نازىل بولغانلىقى مەلۇم بولدى. بۇ ئۈچ سۆز ئۆزئارا بىر - بىرىگە زىت بولۇپ قالدى، بۇلارنىڭ قايسىسى توغرا؟

ج: ھەر ئۈچىلىسى توغرىدۇر، ئەسلى مۇنداق: «قۇرئان كەرىم» ئىككى خىل يوسۇندا چۈشكەن، بىرى دەسلەپتە پۈتۈن «قۇرئان كەرىم» بىر قېتىمدىلا لەۋھۇلمەھپۇزدىن دۇنيا ئاسمىنى (بىرىنچى ئاسمان)غا نازىل قىلىنغان. يەنە بىرى ئاز - ئازدىن بۆلۈنۈپ ئېھتىياجغا قاراپ دۇنياغا چۈشكەن. دېمەك، «قۇرئان كەرىم»نىڭ بۇ ئىككى ئايىتىدە ئالدىنقى نازىل بولۇش مەقسەتتۇر (رامزان ئېيىنىڭ شەبى قەدىر كېچىسىدە لەۋھۇلمەھپۇزدىن بىرىنچى ئاسمانغا بىر ئۈلگىچە چۈشكەن). يىگىرمە ئۈچ يىلدا نازىل بولۇش دېگىنىمىزدە كېيىنكى نازىل بولۇش مەقسەتتۇر (دۇنيا ئاسمىندىن

رەسۇلۇللاھقا يىگىرمە ئۈچ يىلدا چۈشۈپ بولغان). دېمەك، بۇ ئۈچ گەپ ئۆزئارا بىر - بىرىگە زىت ئەمەس، بەلكى توغرىدۇر.

س: «قۇرئان كەرىم» قايسى جايدا نازىل بولۇشقا باشلىغان؟

ج: مەككە مۇكەررەمەنىڭ «غارى ھىرا» دېگەن تېغىدا نازىل بولۇشقا باشلىغان. رەسۇلۇللاھ شۇ «غارى ھىرا»غا ئىبادەت قىلغىلى كېتەتتى. يېمەكلىكى تۈگەپ كەتسە ئۆيگە كېلىپ يەنە بىر قانچە كۈنلۈك يېمەكلىكىنى ئېلىۋېلىپ شۇ تاغقا كېلىپ يالغۇز ئىبادەت قىلاتتى. «قۇرئان كەرىم» شۇ يەردە نازىل بولۇشقا باشلىغان.

س: «قۇرئان كەرىم» نىڭ دەسلەپكى چۈشۈش ئەھۋالى قانداق باشلانغان؟

ج: رەسۇلۇللاھ «غارى ھىرا» دا تۇرۇۋاتقاندا، ھەزرىتى جىبرىئىل ئەلەيھىسسالام رەسۇلۇللاھنىڭ ئالدىغا كېلىپ كۆرۈندى، ئاندىن رەسۇلۇللاھقا «**اقْرَأْ**» (ئوقۇ)، دېدى. بۇ سۈرە ئەلەقنىڭ بىرىنچى كەلىمىسى. رەسۇلۇللاھ: «مەن ئوقۇشنى ئوقمايمەن»، دېدى. مۇشۇنداق ئۈچ قېتىم بولدى، ئاندىن جىبرىئىل ئەلەيھىسسالام بۇ ئايەتلەرنى ئوقۇدى:

﴿ **اقْرَأْ بِاسْمِ رَبِّكَ الَّذِي خَلَقَ** ① **خَلَقَ الْإِنْسَانَ مِنْ عَلَقٍ** ② **اقْرَأْ** ③ **وَرَبُّكَ الْأَكْرَمُ** ④ **الَّذِي عَلَّمَ بِالْقَلَمِ** ⑤ **عَلَّمَ الْإِنْسَانَ مَا لَمْ يَعْلَم** ⑥ ﴾

(سۈرە ئەلەق 1~5 - ئايەت) ئۇنىڭدىن ئاڭلاپ رەسۇلۇللاھمۇ ئوقۇدى. دېمەك، «قۇرئان كەرىم» دىكى مۇشۇ ئايەتلەر رەسۇلۇللاھقا ھەممىدىن بۇرۇن نازىل بولغان.

س: «قۇرئان كەرىم» نىڭ ئەڭ باشتا نازىل بولغان ئايەتلىرى سۈرە ئەلەقنىڭ باشتىكى ئايىتى ئىكەن، ئۇنداق بولغاندا «قۇرئان كەرىم» نىڭ ھازىرقى تەرتىپى مۇشۇ بويىچىمۇ؟ (ئەڭ باشتا چۈشكەن ئايەتلەر ئەڭ باشقا ئورنىتىلدىمۇ؟)

ج: ئۇنداق ئەمەس، ھازىرقى «قۇرئان كەرىم» نىڭ تەرتىپىدە ئالدىدا چۈشكەن ئالدىغا، كەينىدە چۈشكەن كەينىگە ئورنىتىلغان ئەمەس. «قۇرئان كەرىم» ئېھتىياجغا قاراپ نازىل بولغانىدى. لېكىن بىرەر سۈرە چۈشسە، رەسۇلۇللاھ بۇ سۈرنى پالانى سۈرىنىڭ كەينىگە ۋە پالانى سۈرىنىڭ ئالدىغا ئورنۇتۇڭلار (يېزىڭلار)، دەيتتى. قاچانكى بىرەر ئايەت ياكى بىر قانچە ئايەتلەر نازىل بولۇپ قالسا، رەسۇلۇللاھ بۇ ئايەتنى ياكى بۇ ئايەتلەرنى پالانى سۈرىنىڭ پالانى ئايىتىنىڭ كەينىگە ۋە پالانى ئايەتنىڭ ئالدىغا ئورنۇتۇڭلار (يېزىڭلار)، دەيتتى. دېمەك، «قۇرئان كەرىم» نىڭ ئېھتىياجغا ئاساسەن چۈشكەن تەرتىپى ھازىرقى بار تەرتىپكە ئوخشىمىسىمۇ، لېكىن بۇ تەرتىپ رەسۇلۇللاھنىڭ كۆرسەتمىسىگە مۇۋاپىق ئورۇنلاشتۇرۇلغان.

س: رەسۇلۇللاھ بۇ تەرتىپنى ئۆز رايى بىلەن ئورۇنلاشتۇرغانمۇ ياكى اللە تائالانىڭ ئەمرى بىلەن ئورۇنلاشتۇرغانمۇ؟

ج: سۈرىلەرنىڭ سانى ۋە ئىپتىداسى، ئىنتىھاسى (باش - ئاخىرى) ۋە ھەر سۈرىدىكى ئايەتلەرنىڭ سانى ۋە ھەر ئايەتنىڭ باش - ئاخىرى ۋە شۇنىڭغا ئوخشاش پۈتۈن «قۇرئان كەرىم» نىڭ تەرتىپى اللە تائالا تەرىپىدىن ھەزرىتى جىبرىئىل

ئەلەيھىسسالامغا بىلدۈرۈلگەن، بۇ زات رەسۇلۇللاھقا ئۇقتۇرغان ۋە رەسۇلۇللاھ ئارقىلىق بىزگە مەلۇم بولغان.

س: «قۇرئان كەرىم» نازىل بولغىلى 1400 يىلدىن ئارتۇق ۋاقىت بولدى، مۇشۇ قولمىزدىكى «قۇرئان كەرىم» رەسۇلۇللاھقا نازىل بولغان «قۇرئان كەرىم» نىڭ ئۆز ئەينى شۇ دېيىشنىڭ دەلىلى نېمە؟

ج: رەسۇلۇللاھقا چۈشكەن «قۇرئان كەرىم» قولمىزدىكى «قۇرئان كەرىم» شۇ دېگەننىڭ دەلىللىرى ئىنتايىن كۆپتۇر. بىز بىر قىسىم دەلىللەرنى بايان قىلىمىز: بىرىنچى دەلىل «قۇرئان كەرىم» نىڭ تەۋاتۇر بىلەن رەسۇلۇللاھنىڭ دەۋرىدىن بۈگۈنكى كۈنگە كەلگىچە قولدىن - قولغا يۆتكىلىپ كېلىشى، بۇنداق تەۋاتۇر بىلەن ئىسپاتلانغان نەرسە ئىشەنچلىك بولىدۇ.

س: تەۋاتۇر دېگەن نېمە؟

ج: نەقىل قىلغۇچىلار شۇ قەدەر كۆپ بولۇپ، ئۇنى يالغان دېيىشكە پىكىر بىرلىكىگە كېلىش مۇمكىن بولمايدىغان نەرسە تەۋاتۇر دېيىلىدۇ. دېمەك، «قۇرئان كەرىم» نى رەسۇلۇللاھنىڭ زامانىدىن تارتىپ ھازىرغا كەلگىچە شۇ قەدەر كۆپلىگەن كىشىلەر نەقىل قىلىپ ۋە ئوقۇپ كېلىۋاتىدۇكى، ئاددىي ئەقلى بار ئادەممۇ شۇ قەدەر كۆپ ئادەملەر يالغان ئېيتىۋاتىدۇ، دەپ جەزىم قىلالمايدۇ (ئادەتتە ئاددىي ئەقلى بار ئادەممۇ قۇرئاننى يالغان دېيىشكە پىتىنالمىدۇ).

ئىككىنچى دەلىل، رەسۇلۇللاھنىڭ دەۋرىدىن بۈگۈنكى كۈنگە كەلگىچە مىليونلىغان مۇسۇلمانلار «قۇرئان كەرىم» نى يادلاپ كېلىۋاتىدۇ. بۈگۈنكى كۈندىمۇ مۇسۇلمانلارنىڭ پەرزەنتلىرى، جۈملىدىن قېرى - ياش ھەممىسىنىڭ قەلبىدە «قۇرئان كەرىم» ساقلنىۋاتىدۇ.

ئۈچىنچى دەلىل، اللہ تائالا ئۆزى «قۇرئان كەرىم» دە پەرمان قىلدى:

﴿إِنَّا حُنَّ نَزَّلْنَا الذِّكْرَ وَإِنَّا لَهُ لَحَافِظُونَ﴾

(سۈرە ھىجر 9- ئايەت) ت: «قۇرئاننى ھەقىقەتەن بىز نازىل قىلدۇق ۋە چوقۇم ئۇنى قوغدايمىز». دېمەك، اللہ تائالا «قۇرئان كەرىم» نى قوغداشنى ئۆز ئۈستىگە ئالدى ۋە قوغداشقا ۋەدە قىلدى، بۇ «قۇرئان كەرىم» رەسۇلۇللاھقا نازىل قىلىنغان «قۇرئان كەرىم» نىڭ ئۆز ئەينى شۇكى، اللہ تائالا ئۇنى قوغداشقا ۋەدە قىلغان. بۇ ھازىرغىچە قوغدىلىپ كېلىۋاتىدۇ، تا قىيامەتكىچە قوغدىلىپ تۇرىدۇ.

تۆتىنچى دەلىل، «قۇرئان كەرىم» ئۆزى نازىل بولغاندا بۇ كالامنىڭ ئوخشىشىنى ھېچقانداق بىر ئادەم كەلتۈرەلمەيدۇ، دەپ مۇراجىئەتنامە ئېلان قىلىنغان. بۇ ئېلان قىلىنغان مۇراجىئەت بۈگۈنكى كۈنگە كەلگىچە «قۇرئان كەرىم» دە بار. ھازىرمۇ بۇ مۇراجىئەت قىلىنىپ تۇرۇۋاتىدۇ: قېنى ئوخشىشىنى كەلتۈرىدىغانلار مەيدانغا چىقسۇن. دېمەك، بۇ قولمىزدىكى «قۇرئان كەرىم» رەسۇلۇللاھقا نازىل بولغان «قۇرئان كەرىم» نىڭ ئۆز - ئەينى شۇ دېگەننىڭ دەلىلىدۇر.

رسالەت (پەيغەمبەرلىك)

س: اللہ «قۇرئان كەرىم» دە ئېيتتى:

﴿ إِنَّا أَرْسَلْنَاكَ بِالْحَقِّ بَشِيرًا وَنَذِيرًا وَإِن مِّنْ أُمَّةٍ إِلَّا خَلَا فِيهَا نَذِيرٌ ﴾



(سۈرە فاتىر 24 - ئايەت) ت: «قانداقلا بىر ئۈممەت بولمىسۇن ئۇنىڭغا پەيغەمبەر كەلگەن». يەنە بىر يەردە ئېيتتى: ﴿وَلِكُلِّ قَوْمٍ هَادٍ﴾ (سۈرە رەئىد 7 - ئايەت) ت: «ھەر قەۋمنىڭ بىر ھىدايەت قىلغۇچىسى (پەيغەمبىرى) بولىدۇ». بۇ ئايەتلەردىن ھەر قانداق دۆلەت ۋە ھەر قانداق مىللەتكە ئاللاھ تەرىپىدىن بىرەر پەيغەمبەر ئەۋەتىلگەنلىكى مەلۇم بولۇۋاتىدۇ. ئۇنداقتا بىزنىڭ بۇ مەملىكەت ۋە رايونلىرىمىزغىمۇ بىرەر پەيغەمبەر ئەۋەتىلگەنمۇ؟

ج: ھەئە، بۇ ئايەتلەردىن شەك - شۈبھىسىز ھەر بىر مىللەتكە پەيغەمبەر ئەۋەتىلگەنلىكى ئىسپاتلىنىدۇ. شۇڭا بىزنىڭ بۇ رايونلىرىمىزغىمۇ بىرەر پەيغەمبەر كەلگەن بولسا كېرەك.

س: رەسۇلۇللاھقا ئائىت قانداق ئەقىدە تۇرغۇزۇش لازىم؟

ج: 1) - رەسۇلۇللاھ ئاللاھنىڭ بەندىسى، ئىنسان ۋە ئاللاھنىڭ پەيغەمبىرىدۇر.

2) - بارلىق مەخلۇقاتنىڭ ئەۋزىلىدۇر.

3) - رەسۇلۇللاھ گۇناھلاردىن مەسۇمدۇر.

4) - ئاللاھ رەسۇلۇللاھقا «قۇرئان كەرىم»نى نازىل قىلدى.

5) - ئاللاھ رەسۇلۇللاھنى مئىراج كېچىسىدە ئاسمانلارغا چىقىشقا چاقىرتتى، جەننەت، دوزاخ ۋە ئۇنىڭدىن باشقا نۇرغۇنلىغان جايلارنى زىيارەت قىلدۇردى.

(6) - رەسۇلۇللاھ ﷺ نىڭ ئەمرى بىلەن نۇرغۇنلىغان مۆجىزە كۆرسەتتى.

(7) - رەسۇلۇللاھ ﷺ قا ئىنتايىن كۆپ ئىبادەت ۋە قۇلچىلىق قىلغانىدى.

(8) - رەسۇلۇللاھ ﷺ نىڭ ئىنتايىن ئەخلاقلىق ۋە ئادىتى گۈزەل ئىدى.

(9) - ﷻ رەسۇلۇللاھقا ئۆتۈپ كەتكەن ۋە بۇنىڭدىن كېيىن بولىدىغان بەزىبىر ئۆزى خالىغان غەيبىب ئىشلارنى بىلدۈردى.

(10) - ﷻ رەسۇلۇللاھقا بارلىق مەخلۇقتىن ئارتۇق ئىلىم ئاتا قىلدى. لېكىن غەيبىبىنى بىلىش بۇنىڭدىن مۇستەسنا. چۈنكى غەيبىبىنى بىلىش ﷻ نىڭلا سۈپىتىدۇر.

(11) - رەسۇلۇللاھ پەيغەمبەرلەرنىڭ تۈگەنچىسىدۇر، بۇ زاتتىن كېيىن ھېچقانداق پەيغەمبەر كەلمەيدۇ (س. ھە! ئىيسا ئەلەيھىسسالام كېلىدىغۇ؟ ج. ئۇ ئىلگىرىكى زاماننىڭ پەيغەمبىرىدۇر، ئۇ ئاسماندىن چۈشۈپ مۇشۇ ئىسلام شەرىئىتىنى يۈرگۈزۈۋىدۇ، ئۇنىڭغا ئايرىم شەرىئەت چۈشمەيدۇ).

(12) - رەسۇلۇللاھ ﷺ نىڭ ئىنسان ۋە جانلارغا پەيغەمبەردۇر.

(13) - رەسۇلۇللاھ قىيامەت كۈنى ﷻ نىڭ ئىجازىتى بىلەن گۇناھكار بەندىلەرگە شاپائەت قىلىدۇ.

(14) - رەسۇلۇللاھ بۇيرىغان ئىشلارنى قەتئىي قىلىش ۋە چەكلىگەنلىرىدىن يېنىش ئۈممەتكە زۆرۈر بولدى.

(15) - رەسۇلۇللاھنى دوست تۇتۇش ۋە رەسۇلۇللاھنى قەتئىي ھۆرمەتلەش ھەر بىر ئۈممەتكە لازىمدۇر.

س: مەسۇم دېگەن نېمە؟

ج: مەسۇم دېگەن ھەر قانداق چوڭ - كىچىك گۇناھ رەسۇلۇللاھتىن قەستەن ياكى سەھۋەن سادىر بولمايدۇ، دېگەن بولدى. بارلىق پەيغەمبەرلەر گۇناھتىن مەسۇم بولىدۇ.

س: رەسۇلۇللاھنىڭ مۇئاجى جىسمى بىلەن بولغانمۇ ياكى چۈشىدە بولغانمۇ؟

ج: رەسۇلۇللاھنىڭ مۇئاجى مۇبارەك جىسمى بىلەن بولغان. رەسۇلۇللاھقا چۈشىدىمۇ بىر قانچە قېتىم مۇئاجى بولغان. دېمەك، رەسۇلۇللاھنىڭ بىر قېتىملىق مۇئاجى جىسمى بىلەن بولغان، تۆت ياكى بەش قېتىملىق مۇئاجى چۈشىدە بولغان.

س: شاپائەت دېگەن نېمە؟

ج: شاپائەت دېگەن «ھىمايسىگە ئېلىش»، «ئارا تۇرۇش»، دېگەن بولىدۇ. قىيامەت كۈنى رەسۇلۇللاھ ئالدىدا گۇناھكار بەندىلەرنى ھىمايسىگە ئالىدۇ. دېمەك، رەسۇلۇللاھقا مۇشۇ پەزىلەت (شاپائەت) ئاتا قىلىنغان. لېكىن رەسۇلۇللاھ يەنىلا ئالدىدا ئەدەب - ئېھتىرام بىلەن شاپائەت قىلىشقا ئىجازەت سورايدۇ، اللە تەرىپىدىن قاچان ئىجازەت بېرىلسە، شۇ چاغدا شاپائەت قىلىدۇ. رەسۇلۇللاھتىن باشقا يەنە پەيغەمبەرلەر ۋە ئەۋلىيالار، شېھىدلەر ۋە بۇلاردىن باشقىلارمۇ شاپائەت قىلىدۇ، لېكىن اللەنىڭ ئىجازىتى بىلەن شاپائەت قىلىدۇ. اللەنىڭ ئىجازىتىسىز ھېچكىم شاپائەت قىلالمايدۇ.

س: قايسى خىلدىكى گۇناھلارنى كەچۈرۈم قىلىش ئۈچۈن شاپائەت ئىزنى بولىدۇ؟

ج: شېرىك ۋە كۇپرىدىن باشقا بارلىق گۇناھلارنى كەچۈرۈم قىلىش ئۈچۈن شاپائەت ئىزنى بولىدۇ، چوڭ گۇناھ قىلغانلار شاپائەتكە قاتتىق مۇھتاج بولىدۇ. چۈنكى كىچىك گۇناھ دۇنيادىكى ئىبادەتلەر بىلەنمۇ كەچۈرۈم بولۇپ تۇرىدۇ.

## ئىمان ۋە ئەمەلى سالىھنىڭ بايىنى

س: ئىمان دېگەن نېمە؟

ج: (1) - اللّٰه قا.

(2) - ئۇنىڭ بارلىق سۈپەتلىرىگە.

(3) - پەرىشتىلىرىگە.

(4) - ئاسماندىن چۈشكەن كىتابلارغا.

(5) - پەيغەمبەرلەرگە چىن دىلىدىن تەستىق قىلىش.

(6) - رەسۇلۇللاھنىڭ كەلتۈرگەن ھەممە نەرسىلىرىنى اللّٰه تەرەپتىن كەلدى، دەپ بىلىش.

(7) - تىلى بىلەن يۇقىرىقىلارغا ئىقرار قىلىش قاتارلىقلار ئىمان دېيىلىدۇ. مۇشۇ تەستىق ۋە ئىقرار ئىماننىڭ ھەقىقىتىدۇر. لېكىن ئىقرار بەزىبىر ئاجىزلىقنىڭ ۋە جىدىن ساقىت بولىدۇ. مەسىلەن: گاچا ئادەم تىل بىلەن ئىقرار قىلالمىسىمۇ ئۇنىڭ ئىمانى دۇرۇس.

س: ئەمەلى سالىھ دېگەن نېمە؟

ج: ئەمەلى سالىھ «ياخشى ئىش قىلىش» دېگەن بولىدۇ، اللّٰه ۋە ئۇنىڭ رەسۇلى كۆرسەتكەن ۋە ئۇقتۇرغان ياخشى نەرسىلەر ئەمەلى سالىھ دېيىلىدۇ.

س: ئىبادەت ۋە ياخشى ئىشلارمۇ ئىماننىڭ ماھىيىتى ۋە ھەقىقىتىگە كىرەمدۇ؟

ج: ھەئە، ئەمەلى سالھ كامىل ئىماننىڭ ئىچىگە كىرىدۇ، ئەمەلى سالھ بىلەن ئىمانغا كامىللىق پەيدا بولىدۇ، ئەمەلى سالھ بولمىسا ئىمان ناقىس (يېرىم، ئاجىز) بولۇپ قالىدۇ.

س: ئىبادەت دېگەن نېمە؟

ج: ئىبادەت دېگەن «چۇقۇنۇش»، «قۇلچىلىق قىلىش» دېگەن بولىدۇ. قۇلچىلىق قىلغۇچى ئابىد (ئىبادەت قىلغۇچى)، قۇلچىلىق قىلىنغۇچى مەئبۇد دېيىلىدۇ. بىزنىڭ ھەقىقىي راست مەئبۇدىمىز بىر ئاللاھدۇر. ئۇ بىزنى ۋە پۈتۈن ئالەمنى پەيدا قىلدى. ھەممىمىز ئۇنىڭ مەخلۇقى ۋە بەندىسىدۇرمىز. ئۇ بىزنى ئۆزىگە ئىبادەت قىلىشقا ئەمرى قىلدى. شۇڭا ئۇنىڭغا ئىبادەت قىلىش بىزگە پەرز بولدى.

س: ئاللاھ ئۆز مەخلۇقاتىنىڭ ئىچىدىن قايسى مەخلۇقنى ئۆزىگە ئىبادەت قىلىشقا بۇيرىدى؟

ج: ئىنسان ۋە جانلارنى ئىبادەت قىلىشقا بۇيرىدى، بۇ ئىككى مەخلۇق مۇكەللەپ دېيىلىدۇ. پەرىشتىلەر ۋە دۇنيادىكى بارلىق جانلىقلار ئىبادەتكە مۇكەللەپ ئەمەس.

س: جىن دېگەن نېمە؟

ج: جىنمۇ ئاللاھنىڭ بىر چوڭ مەخلۇقى بولۇپ، ئۇ ئوتتىن يارالغاندۇر. بۇلارنىڭ جىسمى كۆزگە كۆرۈنمەيدۇ، لېكىن ئۇ ئادەم ياكى ھايۋان شەكلىدە بولۇپ كۆرۈنىدۇ. ئۆز شەكلىدىن ئادەم ۋە ھايۋانلارنىڭ سۈرىتىگە ئۆزگىرەلگەنلىكى ئاللاھنىڭ ئۇنى ئىنتايىن كۈچلۈك قىلغانلىقىدىندۇر. ئۇلار ئەر ۋە ئايالمۇ بولىدۇ، ئۇلارنىڭ بالىلىرىمۇ بولىدۇ.

س: ئىبادەت قىلىشنىڭ تەرىقىسى نېمە؟

ج: ئىبادەت قىلىشنىڭ تەرىقىسى ئىنتايىن كۆپتۇر.  
مەسىلەن:

- (1) - ناماز ئوقۇش.
- (2) - روزا تۇتۇش.
- (3) - زاكات بېرىش.
- (4) - ھەج قىلىش.
- (5) - قۇربانلىق قىلىش.
- (6) - ئېتىكاپ قىلىش.
- (7) - كىشىلەرنى توغرا يولغا باشلاش.
- (8) - يامان ئىشلاردىن توسۇش.
- (9) - ئاتا - ئانا، ئۇستاز ۋە كاتتىلارغا ھۆرمەت قىلىش.
- (10) - مەسجىد سېلىش.
- (11) - مەدرىس ئېچىش.
- (12) - ئىسلام دىنى بىلىملىرىنى ئوقۇش.
- (13) - ئىسلام دىنى بىلىملىرىنى ئۆگىتىش.
- (14) - دىنىي بىلىم ئوقۇغۇچىلىرىغا (تالىپلارغا) ياردەم بېرىش.
- (15) - اللە يولىدا اللەنىڭ دۈشمەنلىرىگە قارشى كۈرەش قىلىش.
- (16) - غېرىب - غۇرۇڭلارنىڭ ھاجىتىنى راۋا قىلىش.
- (17) - ئاچ قالغانلارغا تائام بېرىش.

(18) - ئۇسسۇزلارغا ئۇسسۇزلۇق بېرىش.

بۇنىڭدىن باشقا يەنە ئالەم رازى بولىدىغان ۋە ئالەمنىڭ ھۆكۈمىگە مۇۋاپىق بولغان ھەر قانداق ئىش ئىبادەتكە كىرىدۇ. مۇشۇلارنىڭ ھەممىسى ئەمەلىي سالىھ دېيىلىدۇ.

## گۇناھ - مەئىسىيەتنىڭ بايىنى

س: مەئىسىيەت دېگەن نېمە؟

ج: «باش تارتماق» دېگەن مەنىدە، ئالەمنىڭ ھۆكۈملىرىگە بويسۇنماي باش تارتىش گۇناھ - مەئىسىيەت دېيىلىدۇ. گۇناھ - مەئىسىيەت قىلىش ئىنتايىن يامان ئىشتۇر. ئالەمنىڭ غەزىپى، نارازىلىقى ۋە ئازابى گۇناھنىڭ تۈپەيلىدىن بولىدۇ. گۇناھنىڭ ئەڭ چوڭى كۇپرى ۋە شېرىكتۇر. كاپىر ۋە مۇشرىك دوزاختا مەڭگۈ تۇرىدۇ. كاپىر ۋە مۇشرىكقا شاپائەت بولمايدۇ. «قۇرئان كەرىم» دە ئالەم «مۇشرىكنى ھەرگىز كەچۈرۈم قىلمايمەن»، دېدى.

## كۇپرى ۋە شېرىكنىڭ بايىنى

س: كۇپرى ۋە شېرىك دېگەن نېمە؟

ج: ئىمان كەلتۈرۈش زۆرۈر بولغان نەرسىلەردىن بەزىسىگە ئىنكار قىلىش كۇپرى دېيىلىدۇ. مەسىلەن: بىراۋ ئالەمنى ئىنكار قىلسا؛ ئالەمنىڭ سۈپەتلىرىنى ئىنكار قىلسا؛ ئالەم ئىككى - ئۈچ دەپ ئېتىقاد قىلسا؛ پەرىشتىلەرنى ئىنكار قىلسا؛ ئالەمنىڭ كىتابلىرىنى ئىنكار قىلسا؛ بىرەر پەيغەمبەرنى ئىنكار قىلسا؛

تەقدىرنى ئىنكار قىلسا؛ قىيامەت كۈنىنى ئىنكار قىلسا؛ اللەنىڭ كەسكىن ھۆكۈملىرىدىن بىرەر ھۆكۈملىرىنى ئىنكار قىلسا؛ رەسۇلۇللاھ ئۇقتۇرغان ياكى رەسۇلۇللاھقا ئۇقتۇرۇلغان بىرەر خەۋەرنى يالغان دەپ بىلسە، مۇشۇلارنىڭ ھەممىسىدە كاپىر بولۇپ كېتىدۇ. اللەنىڭ زاتى ياكى سۈپەتلىرىگە باشقا بىر نەرسىنى تەڭلەشتۈرگەنلىك شېرىك دېيىلىدۇ.

س: اللەنىڭ زاتىغا شېرىك كەلتۈرۈش دېگەن نېمە؟

ج: اللەنى ئىككى - ئۈچ دەپ ئېتىقاد قىلىش اللەنىڭ زاتىغا شېرىك كەلتۈرگەنلىك بولىدۇ. مەسىلەن: ناسارالار اللەنى ئۈچ دېگەنلىكى ئۈچۈن مۇشرىك بولدى. ئاتەشپەرەسلەر اللەنى ئىككى دېگەنلىكى ئۈچۈن مۇشرىك بولدى. بۇتپەرەسلەر اللە ئىنتايىن كۆپ دېگەنلىكى ئۈچۈن مۇشرىك بولدى.

س: اللەنىڭ سۈپەتلىرىگە شېرىك كەلتۈرۈش دېگەن نېمە؟

ج: اللەنىڭ سۈپەتلىرىگە باشقىلارنىڭ سۈپەتلىرىنى ئوخشىتىش سۈپەتكە شېرىك كەلتۈرگەنلىكتۇر. مەسىلەن: پەرىشتە، پەيغەمبەر، ئەۋلىيا، شېھىد ۋە پىر قاتارلىقلارنىڭ سۈپەتلىرى اللەنىڭ سۈپەتلىرىگە ئوخشاش دېگەنلىك، اللەنىڭ سۈپەتلىرىگە شېرىك كەلتۈرگەنلىكتۇر.

س: اللەنىڭ سۈپەتلىرىگە شېرىك كەلتۈرۈش نەچچە خىلدۇر؟

ج: بۇنىڭ تۈرى كۆپتۇر، بىز بۇ يەردە بەزى بىر تۈرلىرىنى بايان قىلىمىز:

1) - قۇدرەتكە شېرىك كەلتۈرۈش، يەنى اللەدا «قۇدرەت»، «قادىر» دېگەن سۈپەت بولغاندەك باشقىلاردىمۇ قۇدرەت، قادىر دېگەن سۈپەت بار دەپ باشقىلاردا يوق سۈپەتنى ئۇنىڭغا

نسىبەت بېرىش. مەسىلەن: پالانى پەيغەمبەر، پالانى ئەۋلىيا، پالانى شېھىد، پالانى غوجام، پالانى ھەزرىتىم، پالانى ھوقۇقدار يامغۇر ياغدۇرالايدۇ، ئوغۇل - قىز ئاتا قىلالايدۇ، مۇراد - مەقسەتكە يەتكۈزەلەيدۇ، رىزق بېرەلەيدۇ، ئۆلتۈرەلەيدۇ ۋە تىرىلدۈرەلەيدۇ، پايدا - زىيان يەتكۈزۈشكە قادىر، دېگەندەك ئېتىقادلارنىڭ ھەممىسى <sup>1</sup>اللەنىڭ قۇدرىتىگە شېرىك كەلتۈرگەنلىك.

(<sup>2</sup>) - ئىلىمغا شېرىك كەلتۈرۈش، يەنى <sup>1</sup>اللە بىلگەندەك پالانىمۇ بىلىدۇ، دەپ ئۇ كىشىدە يوق سۈپەتنى ئۇنىڭغا نىسبەت بېرىش. مەسىلەن: <sup>1</sup>اللە بىلگەندەك پالانى پەيغەمبەر، پالانى ئەۋلىيا، پالانى كىشىلەر غەيبىنى بىلەتتى ياكى <sup>1</sup>اللەغا ئوخشاش ئۇنىڭدىمۇ ئىلىم بار ئىدى، بىزنىڭ تامامى ھالەتلىرىمىزنى بىلىپ قالاتتى، كىشىنىڭ كۆڭلىدىكىنى بىلىپ قالاتتى، دەپ ئېتىقاد قىلىشلارنىڭ ھەممىسى <sup>1</sup>اللەنىڭ ئىلىمىغا شېرىك كەلتۈرگەنلىك.

(<sup>3</sup>) - ئاڭلاش ۋە كۆرۈشتە شېرىك كەلتۈرۈش، يەنى <sup>1</sup>اللە ئاڭلىغان ۋە كۆرگەندەك پالانىمۇ ئاڭلاپ ۋە كۆرۈپ قالىدۇ، دەپ ئۇنىڭدا يوق سۈپەتنى ئۇنىڭغا نىسبەت بېرىش. مەسىلەن: پالانى پەيغەمبەر، پالانى ئەۋلىيا، پالانى ھەزرىتىم بىزنىڭ ھەر قانداق گەپلىرىمىزنى قانداق يەردە بولمىسۇن ئاڭلاپ تۇرىدۇ، بىزنىڭ ئىشلىرىمىزنى ھەر قانداق جايدا بولمىسۇن كۆرۈپ تۇرىدۇ، دەپ ئېتىقاد قىلىش <sup>1</sup>اللەنىڭ ئاڭلىشى ۋە كۆرۈشى دېگەن سۈپەتكە شېرىك كەلتۈرگەنلىك.

(<sup>4</sup>) - ھۆكۈمگە شېرىك كەلتۈرۈش، يەنى <sup>1</sup>اللەنىڭ ھۆكۈمى ۋە ئەمرىگە بويسۇنغاندەك پالانىنىڭ ھۆكۈمىگە ۋە ئەمرىگىمۇ بويسۇنۇش لازىم دەپ ئېتىقاد قىلىش. مەسىلەن: پىر -

ئۇستازىم ئەسىر ۋاقتى بىلەن مۇنداق - مۇنداق ۋەزىپىلەر بۇيرىدى. بۇنى قەتئىي ئوقۇمىسام بولمايدۇ. بۇ پىرىمنىڭ ئەمرى، دەپ ئەسىرنىڭ مەكرۇھ ۋاقتى كىرىپ قالسىمۇ، ئەسىرنى ئوقۇماي پىرنىڭ ئەمرىنى تۇتۇش ياكى ناماز قازا بولۇپ كېتىشكە پەرۋا قىلماسلىق.

(<sup>5</sup>) - ئىبادەتلەردە شېرىك كەلتۈرۈش، يەنى اللەغا ئىبادەت قىلغاندەك پالانىمۇ ئىبادەتكە لايىقتۇر، دەپ ئېتىقاد قىلىش. مەسىلەن: بەزىبىر قەبىرە، بەزى ھەزرىت، پىر ئۇستازلارغا سەجدە قىلىش، بىرەرسىگە رۇكۇ قىلىش (تازىم قىلىش)، بىرەر پىر ئۇستاز، پەيغەمبەر، ئەۋلىيا، مۇجتەھىد، ياكى بىرەر ئۆلىما قاتارلىقلارنىڭ بىرەرسىنىڭ نامىنى ئاتا پ روزا تۇتۇش، ياكى بىرەرسىنىڭ قەبرىسى؛ مۇرىدىنىڭ ئۆيى خانە كەئىبىگە ئوخشاش، دەپ ئۇنى تاۋاپ قىلىش اللەغا ئىبادەتتە شېرىك كەلتۈرگەنلىك.

س: يۇقىرىقىلاردىن باشقىمۇ شېرىك ئەمەللەر بارمۇ؟

ج: ھەئە، نۇرغۇنلىغان ئىشلار بار. ئۇمۇ شېرىككە قوشۇلۇپ كېتىدۇ. بۇ ئىشلاردىن پەرھىز قىلىش لازىم. شېرىككە قوشۇلۇپ كېتىدىغان ئىشلار تۆۋەندىكىچە:

رەممال، پالچىلاردىن غەيب خەۋەرنى سورا، پالچىلارغا قولنى كۆرسىتىش، بىرەرسىگە پال ئاچتۇرۇش، كېسەللىك يۇقۇش (كېسەل يۇقىدۇ دەپ بىلىش)، ماتەم تۇتۇش، ئەلەم كۆتۈرۈش، قەبرىلەرگە بىر نەرسىنى ئاتاش، اللەدىن باشقا بىرەرسىنىڭ نامىنى ئاتا پ قەسەم ئىچىش، سۈرەت سىزىش، رەسىم تارتىش ياكى رەسىملەرگە تازىم قىلىش، بەزى پىر ياكى ئەۋلىيالارنى ھاجەتنى راۋا قىلىدۇ، مۇشكۈل ئىشنى ئاسان قىلىدۇ، دەپ بىلىش. قەبرىلەرنىڭ توپىسىنى بەدەنگە سۈركەش،

قەبرىلەرنى چۆرۈلۈپ تاۋاپ قىلىش قاتارلىقلارنىڭ ھەممىسى شېرىككە كىرىدۇ.

## بىدئەتنىڭ بايىنى

س: كۆپىرى ۋە شېرىكتىن قالسا قايسى گۇناھ چوڭدۇر؟

ج: كۆپىرى ۋە شېرىكتىن قالسا بىدئەت ئەڭ چوڭ گۇناھتۇر. شەرئەتتە ئورنى يوق ھەم شەرئەت ئېتىراپ قىلمايدىغان نەرسىلەر بىدئەت دېيىلىدۇ، يەنى «قۇرئان كەرىم»، «ھەدىس شەرىفى» تە يوق، رەسۇلۇللاھ، ساھابىلار، تابىئىنلارنىڭ دەۋرىدە يۈز بەرمىگەن ئىشلار بىدئەتتۇر. بۇ دىننىڭ ئىچىگە كىرىپ قالسا قەتئىي چىقىرىۋېتىش لازىم. بىدئەت ئىنتايىن يامان نەرسىدۇر. رەسۇلۇللاھ ئۇنى رەت قىلدى ۋە مۇنداق دېدى: «ھەر قانداق بىدئەت گۇمراھلىقتۇر، ھەر قانداق گۇمراھلىق دوزاخقا ئېلىپ كىرگۈچىدۇر».

س: بىدئەتنىڭ تۈرلىرىنى بايان قىلىڭ؟

ج: كىشىلەر نەچچە مىڭلىغان بىدئەتلەر پەيدا قىلىدۇ، بىز بۇ يەردە بىر قىسىم بىدئەتنى بايان قىلىمىز: خەتنە تويى قىلىش؛ پەرز نامازدىن كېيىن دۇرۇد ئوقۇش زۆرۈر دەپ قاراپ، توپلىشىپ دۇرۇد ئوقۇش؛ جۈمەنىڭ سۈننىتىدىن كېيىن جامائەت كولىپكىتىپ ھالدا دۇئا قىلىش (يەنى ھەرىبىر كىشى شەخسەن دۇئا قىلىش جائىز): قەبرىلەرنى ئىنتايىن پۇختا ياساش؛ قەبرىلەرگە گۈمبەز قوپۇرۇش؛ ھەشەمەتلىك داغ - دۇغىلىق توي مۇراسىمى ئۆتكۈزۈش؛ قەبرىگە چىراغ يېقىش؛ قەبرىگە يوپۇق يېپىش؛ ئۆلگەندىن كېيىن نەزىر - چىراغ

قىلىش؛ جىنازا نامىزىدىن كېيىن مېيىتنىڭ ئۆيىگە پاتىھە قىلىپ كېلىش؛ توي - تۆكۈنلەردە تويى بولغان قىز - ئوغۇلغا گۈل تاقاش؛ قاتارلىق ئىشلار بىدئەتكە كىرىدۇ.

## قالدۇق گۇناھلارنىڭ بايانى

س: كۇپىرى، شېرىك ۋە بىدئەتتىن باشقا قانداق ئىشلار گۇناھقا كىرىدۇ؟

ج: كۇپىرى، شېرىك ۋە بىدئەتتىن باشقىمۇ يەنە نۇرغۇن گۇناھلار بار. مەسىلەن: يالغان سۆزلەش، ناماز ئوقۇماسلىق، روزا تۇتماسلىق، زاكات بەرمەسلىك، قۇدرىتى بار تۇرۇپ ھەج قىلماسلىق، ھاراق ئىچىش، ئوغرىلىق قىلىش، زىنا قىلىش، غەيۋەت قىلىش، يالغان گۇۋاھلىق بېرىش، بىرەرسىنى ناھەق ئۇرۇش، ئازار بېرىش، چېقىمچىلىق قىلىش، ئالدامچىلىق قىلىش، ئاتا - ئانا ۋە ئۇستازلارغا بىھۆرمەتلىك قىلىش، ئۆيلەرگە رەسىم چاپلاش، ئامانەتكە خىيانەت قىلىش، كىشىلەرنى كەمسىتىش، قىمار ئويناش، كىشىلەرنى سەت گەپ بىلەن تىللاش، ئويۇن كۆرۈش، جازانە بېرىش، جازانە ئېلىش، ساقال قويماسلىق، ئەرلەر ئىشتاننى ئوشۇقتىن تۆۋەن ئۇزۇن كېيىش، ئىقتىسادنى بۇزۇپ - چېچىش، ئويۇن - تاماشا، تىياتىرخانىلارغا بېرىش قاتارلىقلار گۇناھ ھېسابلىنىدۇ.

س: گۇناھ قىلغۇچى مۇسۇلمان تۇرامدۇ؟

ج: كۇپىرى ۋە شېرىك گۇناھ ئۆتكۈزگەن كىشى مۇسۇلمان تۇرمايدۇ، بەلكى كاپىر ۋە مۇشرىك بولۇپ كېتىدۇ. بىرەر بىدئەت ئىشىنى قىلغان كىشى مۇسۇلمان تۇرىدۇ، بىراق ئۇنىڭ

ئىمانى ئاجىز ۋە يېرىم بولىدۇ. مۇنداق كىشى ئەھلى بىدئەت دېيىلىدۇ. كۇپىرى، شېرىك ۋە بىدئەتتىن باشقا بىرەر چوڭ گۇناھ قىلغان كىشىمۇ مۇسۇلمان تۇرىدۇ. بىراق ئۇنىڭ ئىمانى ناقىس بولىدۇ، بۇ پاسىق دېيىلىدۇ.

س: گۇناھكار ئازابتىن قۇتۇلالامدۇ؟

ج: تەۋبە قىلسا اللہ تائالا گۇناھنى كەچۈرۈم قىلىدۇ، ئازابتىن قۇتۇلىدۇ. تەۋبە دەپ ئۆز گۇناھىغا پۇشايمان قىلغان ھالدا، اللہ ئالدىدا يىغلاپ تۇرۇپ: «ئى اللہ! گۇناھىمنى كەچۈرۈم قىلساڭ، بۇنىڭدىن كېيىن گۇناھ قىلماسلىققا چىن كۆڭلۈمدىن ۋەدە بەرسەم»، دەپ نالە قىلغاننى دەيدۇ. شۇنى ئەستە ساقلاش كېرەككى، ئاغزاكى قىلغان تەۋبە تەۋبە بولمايدۇ.

س: تەۋبە قىلىش بىلەن ھەر قانداق گۇناھ كەچۈرۈم بولامدۇ؟

ج: بەندىنىڭ ھەقىقى قوشۇلۇپ قالمىغان بولسا كەچۈرۈم بولىدۇ (اللەغا بويىسۇنمىغان بولسا تەۋبە بىلەن كەچۈرۈم بولىدۇ)، ھەتتا كۇپىرى ۋە شېرىك گۇناھلىرى بولسىمۇ چىن كۆڭلىدىن تەۋبە قىلسا، كەچۈرۈم بولۇپ كېتىدۇ. لېكىن، بەندىنىڭ ھەقىقى قوشۇلۇپ قالغان گۇناھ تەۋبە بىلەن كەچۈرۈم بولمايدۇ. مەسىلەن: يېتىمنىڭ مال - مۈلكىنى زوراۋانلىق بىلەن يەۋبىلىش؛ بىرەرسىگە تۆھمەت چاپلاش ياكى بىرەرسىنى بوزەك ئېتىش (زۇلۇم قىلىش) قاتارلىقلار. مۇنداق گۇناھلار ھۇقۇقۇل ئىباد دېيىلىدۇ. بۇ تەۋبە بىلەن كەچۈرۈم بولمايدۇ. بەلكى، ئولاردىن ئەپۇ سوراڭ زۆرۈركى، ئالدى بىلەن ئۇنىڭ ھەقىقىنى قايتۇرۇش ياكى ئۇنىڭدىن ئەپۇ سوراڭ، ئاندىن اللہ ئالدىدا تەۋبە قىلىش كېرەك.

س: تەۋبە قاچانغىچە قوبۇل بولىدۇ؟

ج: جان ھەلقۇمغا يەتكەندە تەۋبە قىلسا، تەۋبىسى قوبۇل بولمايدۇ. مۇشۇ ھالەتتىن ئىلگىرى تەۋبە قىلسا تەۋبىسى ھەر ۋاقىت قوبۇل بولىدۇ.

س: گۇناھكار تەۋبە قىلماستىن ئۆلۈپ كەتسە جەننەتكە كىرەلمەيدۇ؟

ج: كاپىر، مۇشرىكتىن باشقا تامامى گۇناھكارلار گۇناھلىرىنىڭ جازاسىنى تارتىپ بولۇپ، ئاندىن جەننەتكە كىرىدۇ. كۆپىرى ۋە شېرىكتىن باشقا گۇناھلارنى قىلغۇچىلارنى جازالمىستىن بىرەرسىنىڭ شاپائىتى بىلەن ياكى شاپائەتسىز اللەنىڭ ئەپۋ قىلىۋېتىش ئېھتىمالىمۇ بار.

س: مېيىتقا دۇنيادىكى ئۇرۇق - تۇغقانلىرى ۋە دوست بۇرادەرلىرى پايدا يەتكۈزەلمەيدۇ؟

ج: يەتكۈزەلمەيدۇ، بەدەنگە ئائىت ئىبادەت ۋە ئىقتىسادقا ئائىت ئىبادەتلەرنىڭ ساۋابىنى شۇنىڭغا ئاتاپ قىلسا يېتىدۇ. يەنى تىرىكلەر بىرەر ياخشى ئىشنى قىلسا. مەسىلەن: «قۇرئان كەرىم» ياكى دۇرۇد ئوقۇپ اللە يولىدا ئۇنىڭ ساۋابىنى ئاتىسا، قورسىقى ئاچقانلارغا تائام يېگۈزۈپ ساۋابىنى ئاتىسا، بۇ ئىشلارنىڭ ساۋابى اللە تەرىپىدىن شۇ مېيىتقا يېتىدۇ. ياخشى ئىشنى قىلىپ ساۋابىنى شۇ مېيىتقا بېغىشلايدىغانلار: «ئى اللە! مۇشۇ ئىشنىڭ ساۋابىنى مەن پالانى كىشىگە ئاتىدىم. بۇنى سەن يەتكۈزۈپ بەرگەيسەن»، دەپ دۇئا قىلىشى لازىم. بۇنداق ساۋابىنى يەتكۈزۈش ئۈچۈن ئۆز تەرىپىدىن خاس بىر نەرسىنى ياكى خاس بىر ۋاقىتنى تەيىن قىلىۋالماستىن، قاجان خالىسا بولىدۇ.

## ئىككىنچى باب ئىسلام رۇكۇنلىرى تەلىماتى

### قىرائەتنىڭ بىر قىسىم ئەھكاملىرىنىڭ بايانى

س: بامدات، شام ۋە خۇپتەن نامازلارنى يالغۇز ئوقۇسا، جەھرى ئوقۇش ۋاجىپمۇ؟

ج: ۋاجىپ ئەمەس، لېكىن جەھرى ئوقۇش ئەۋزەلدۇر.

س: بۇ نامازلارنىڭ قازاسىنى ئوقۇماقچى بولسا، قانداق ئوقۇيدۇ؟ ھۆكىمى نېمە؟

ج: قازادا ئىمام جەھرى ئوقۇشى لازىم، يالغۇز ئوقۇغۇچى خالسا جەھرى ئوقۇيدۇ، خالسا مەخپىي ئوقۇيدۇ.

س: پەرز نامازلاردا قانچىلىك قىرائەت قىلىش سۈننەتتۇر؟

ج: سەپەر ئۈستىدە بولسا، «سۈرە فاتھە»دىن كېيىن خالىغان سۈرىنى ئوقۇشقا ئىختىيارى بار، قىسقا سۈرە ئوقۇسىمۇ مەيلى، ئۇزۇن سۈرە ئوقۇسىمۇ مەيلى. ئۆيدە مۇقىم تۇرغاندا قىرائەتنىڭ خاس مىقدارىنى ئوقۇش سۈننەتتۇر.

س: مۇقىمنىڭ سۈننەت قىرائىتى قايسى؟

ج: مۇقىم بامدات ۋە پېشىن نامىزىدا تىۋال مۇفەسسەلنى ئوقۇش، ئەسىر ۋە خۇپتەن نامىزىدا ئەۋساتى مۇفەسسەلنى ئوقۇش، شامدا قىسارى مۇفەسسەل ئوقۇش سۈننەتتۇر.

س: تىۋال مۇفەسسەل، ئەۋساتى مۇفەسسەل، قىسارى مۇفەسسەل دېگەن نېمە؟

ج: «سۈرە ھۇجۇرات» تىن «سۈرە بۇرۇج» غىچە بولغان ئارىلىقتىكى سۈرلەر تىۋال مۇفەسسەل دېيىلىدۇ. «سۈرە تارىق» تىن «سۈرە بەييىنە» غىچە بولغان ئارىلىقتىكى سۈرلەر ئەۋساتى مۇپەسسەل دېيىلىدۇ. «سۈرە زەلزەلە» دىن «سۈرە ناس»، يەنى «قۇرئان كەرىم» نىڭ ئاخىرغىچە بولغان ئارىلىقتىكى سۈرلەر قىسارى مۇفەسسەل دېيىلىدۇ.

س: بۇ سۈننەت قىرائەت ئىمامغىمۇ ياكى مۇنپەرىدىقمۇ؟

ج: ئىمام ۋە مۇنپەرىد ئىككىلىسىگە مۇشۇنداق ئوقۇش سۈننەتتۇر.

س: مۇقىم تۇرۇقلۇق بىرەر زۆرۈرىيەتنىڭ سەۋەبىدىن سۈننەت قىرائەتنى تەرك قىلىۋەتسە، بۇنىڭ ھۆكۈمى نېمە؟

ج: دۇرۇستۇر.

س: بەزى نامازغا بىر قىسىم سۈرىنى خاس قىلىۋېلىشقا بولامدۇ؟

ج: بولمايدۇ، شەرىئەت ئاسان قىلىپ بېرىش ئۈچۈن «قۇرئان كەرىم» نىڭ ھەر قانداق يېرىدىن ئوقۇسا بولىدۇ، دەپ ئىجازەت قىلدى. دېمەك، ئۆز تەرىپىدىن بىرەر سۈرىنى تەيىن قىلىۋېلىش (مۇشۇ سۈرىنى نامازدا ئوقۇيدۇ، باشقا سۈرىنى ئوقۇسا بولمايدۇ، دەپ ئۆز تەرىپىدىن خاس قىلىۋېلىش)، شەرىئەتكە خىلاپتۇر.

س: بامدات نامازنىڭ سۈننىتىدە قايسى سۈرىنى ئوقۇش سۈننەت؟

ج: رەسۇلۇللاھ كۆپىنچە ۋاقتلىرىدا بامداتنىڭ سۈننەتلىرىنىڭ بىرىنچى رەكئىتىدە «سۈرە كافرۇن»، ئىككىنچى رەكئىتىدە «سۈرە ئىخلاس» نى ئوقۇيتتى.

س: ۋىتىر نامازدا قايسى سۈرىنى ئوقۇش سۈننەت؟

ج: بىرىنچى رەكئەتتە «سۈرە ئەئلا»، ئىككىنچى رەكئەتتە «سۈرە كافىرون»، ئۈچىنچى رەكئەتتە «سۈرە ئىخلاس» نى ئوقۇش سۈننەت، رەسۇلۇللاھتىن مۇشۇنداق كەلگەن.

## جامائەت ۋە ئىمام بولۇشنىڭ بايانى

س: ئىمام بولۇش دېگەن نېمە؟

ج: ئىمام بولۇش دېگەن «باشچىلىق قىلىش» دېگەنلىك بولىدۇ. نامازدا بىر كىشى پۈتۈن جامائەتكە باشچىلىق قىلىدۇ ۋە بارلىق ئىقتىدا قىلغۇچى ئۇنىڭغا ئەگىشىدۇ. مۇشۇ جامائەتكە باش بولغان كىشى ئىمام دېيىلىدۇ.

س: جامائەت دېگەن نېمە؟

ج: بىرلىشىپ ۋە توپلىشىپ ناماز ئوقۇغانلار جامائەت دېيىلىدۇ. بۇنىڭدا بىرى ئىمام بولىدۇ، قالغانلىرىنىڭ ھەممىسى مۇقتەدى بولىدۇ.

س: جامائەت بىلەن ناماز ئوقۇش پەرزىمۇ، ۋاجىپمۇ ياكى سۈننەتمۇ؟

ج: جامائەت بىلەن ناماز ئوقۇش سۈننەتى مۇئەككەدە (ئەڭ كۈچلۈك سۈننەت). بەزى ئۆلىمالار بۇنى پەرز دەيدۇ، بەزىلەر ۋاجىپ دەيدۇ. چۈنكى جامائەتنىڭ پايدىسىدا شەك يوق، بۇنىڭدا ئىنتايىن كۆپ پايدا بار.

س: جامائەت بىلەن ناماز ئوقۇشتا قانداق پايدا بار؟

ج: بىر نامازغا يىگىرمە يەتتە نامازنىڭ ساۋابى بېرىلىدۇ. مۇسۇلمانلار ئۆزئارا بەش قېتىم بىرلىشىدۇ. شۇنىڭ بىلەن ئۇلارنىڭ ئوتتۇرسىغا ئىتتىپاقلىق ۋە مۇھەببەت پەيدا بولىدۇ. باشقىلارغىمۇ ئىبادەتنىڭ ئىشتىياقى ۋە رىغبىتى پەيدا بولىدۇ. نامازدا دىل يۇمشايدۇ. جامائەتتە ئۇلۇغ ۋە ياخشى ئادەملەرنىڭ بەرىكىتىدىن گۇناھكارلارنىڭ نامىزىمۇ قوبۇل بولۇپ كېتىدۇ. بىلمىگەنلەر بىلگەنلەردىن مەسئۇل سۈرۈپىلىشىغا ئاسان بولىدۇ. ھاجەتمەنلەر ۋە كەمبەغەللەرنىڭ ھالى مەلۇم بولۇپ تۇرىدۇ. نامازنىڭ شۇ قەدەر كاتتىلىقى زاھىر بولىدۇ. بۇنىڭدىن باشقىمۇ كۆپلىگەن پايدىلىرى بار.

س: قانداق ئادەملەر جامائەتكە كەلمىسە رۇخسەت؟

ج: ئاياللار، بالاغەتكە يەتمىگەنلەر، كېسەللەر، كېسەل باققۇچىلار، توكور، پالەچ، بەك ئاجىزلاپ كەتكەنلەر، قارىغۇ قاتارلىقلار جامائەتكە كەلمىسىمۇ رۇخسەت.

س: ساق ئادەملەر جامائەتكە كەلمىسىمۇ بولىدىغان بىرەر ئۆزرە بارمۇ؟

ج: يامغۇر ناھايىتى قاتتىق يېغىپ يول پاتقاق بولۇپ كېتىش؛ قاتتىق سوغۇق؛ قاراڭغۇ - زۇلمەت؛ سەپەر. مەسىلەن: پويىز ياكى ئايروپىلاننىڭ مېڭىش ۋاقتى يېقىن بولۇپ قېلىش؛ تەرىتى قىستاپ كېتىش؛ قورسىقى بەك ئېچىپ كېتىش؛ مۇشۇنداق ئۆزىلەرنىڭ سەۋەبىدىن جامائەتكە كەلمىسە رۇخسەتتۇر.

س: قايسى نامازلاردا جامائەت سۈننەتى مۇئەككەدە ياكى ۋاجىپ؟

ج: پەرز نامازلار ۋە ئىككى ھېيت نامىزىدا جامائەت بىلەن ناماز ئوقۇش سۈننەتى مۇئەككەدە، تەراۋىھ نامىزىدا جامائەت بولۇش سۈننەتى كۇفايدۇر.

س: ئەڭ ئاز بولغاندا قانچە ئادەم جامائەتكە كىرىدۇ؟

ج: ئاز بولغاندا ئىككى ئادەم بولسا جامائەتكە كۇپايە قىلىدۇ: بىرى مۇقتەدى، بىرى ئىمام. لېكىن بۇ ھالەتتە مۇقتەدى ئىمامنىڭ ئوڭ تەرىپىدە ئۈدۈل تۇرىدۇ. قاچانكى ئىقتىدا قىلغۇچى ئىككى بولۇپ قالسا ئىمام ئەمەلى كەسر قىلمىغان ئاساستا بىر قەدەم ئالدىغا يۆتكىلىشى لازىم.

س: جامائەت نامىزىدا قانداق تۇرۇش لازىم؟

ج: ھىم بولۇپ تۇپتۇز تۇرىدۇ. ئارىلىقىدا بوش ئورۇن قالدۇرمايدۇ. كىچىك بالىلارنى ئارقا سەپتە تۇرغۇزىدۇ. چوڭ ئادەملەرنىڭ سېپىدە كىچىكلەرنىڭ تۇرۇۋېلىشى مەكرۇھتۇر. ئاياللارنىڭ سېپى كىچىك ئوغۇل بالىلارنىڭ سېپىنىڭ ئارقىسىدا بولۇشى لازىم.

س: ئىمامنىڭ نامىزى بۇزۇلۇپ كەتسە، مۇقتەدىلارنىڭ نامىزىمۇ بۇزۇلۇپ كېتەمدۇ؟

ج: ئىمامنىڭ نامىزى بۇزۇلۇپ كەتسە، مۇقتەدىلارنىڭ نامىزىمۇ بۇزۇلۇپ كېتىدۇ، مۇقتەدىلارمۇ قايتا ئوقۇشقا توغرا كېلىدۇ.

س: قانداق كىشىنىڭ ئىمام بولۇشى ئەۋزەل؟

ج: ئالىم، يەنى ئەمەلى ياخشى بولغان ۋە ناماز مەسىلىلىرىنى تولۇق بىلىدىغان كىشى؛ ئۇنىڭدا باراۋەر بولسا قۇرئان كۆپ ياد بولغان ۋە قۇرئاننى تەجۋىدلىك ئوقۇيدىغان كىشى؛ ئۇنىڭدا باراۋەر بولسا تەقۋادار؛ ئۇنىڭدىمۇ باراۋەر

بولسا يېشى چوڭ؛ ئۇنىڭدىمۇ باراۋەر بولسا ئەخلاقى گۈزەل، نەسىبى ئېسىل؛ ئۇنىڭدىمۇ باراۋەر بولسا چىراي - شەكلى چىرايلىق، ئېغىر - بېسىق، كىيىم - كېچەكلىرىنى پاكىز تۇتىدىغان كىشىلەر؛ ئىمام بولۇشقا لايىقتۇر.

س: مەسجىد دە تەيىنلەنگەن مۇقىم ئىمام بولسا، نامازنى ئوقۇيدىغاندا ئۇنىڭدىن ئەۋزەل بىر ئادەم كېلىپ قالسا، ئىمام بولۇشقا قايسى لايىق؟

ج: گەرچە يېڭى كەلگۈچى ئەۋزەل بولسىمۇ، مەسجىدنىڭ ئىمامى يېڭى كەلگۈچىدىن بەكرەك لايىقتۇر.

س: چىشىنى زاماسكىلاتقان، سۈنئىي چىش قاپلاتقان، ياكى چىش سالدۇرغان كىشىنىڭ ئىمام بولۇشى دۇرۇسمۇ؟ بۇنىڭ غۇسۇلغا تەسىرى بارمۇ؟

ج: مەزكۇر ئىشلارنىڭ ھەممىسى زۆرۈرىيەتكە بىنائەن دۇرۇس، چىشىنى گۈزەل قىلىش ئۈچۈن مەزكۇر ئىشلارنى قىلىش دۇرۇس ئەمەس، غۇسۇل بولىۋېرىدۇ، ئىمام بولۇشى دۇرۇس.

س: جامائەت نامازغا تەييار بولۇپ قالغاندا ئىمام كېلىپ قالسا، ئۇ پېشىننىڭ ئالدىدىكى تۆت رەكئەت سۈننەتنى ئوقۇماي تۇرۇپ جامائەتكە ئىمام بولۇشى دۇرۇسمۇ؟

ج: ئىمام بولۇشى دۇرۇس بولسۇ، بۇنىڭدا ھېچقانداق مەكرۇھلۇق يۈز بەرمەيدۇ.

س: مۇشۇ دەۋرىدىكى ھۆكۈمەت تەرەپتىن پۇل بېرىلگەن ئىمامغا ئىقتىدا قىلىپ ناماز ئوقۇش دۇرۇسمۇ؟

ج: شۇ ئىمامنىڭ بۇنىڭدىن باشقىمۇ ھالال تاپاۋىتى بولۇپ، ھۆكۈمەت بەرگەن ھارام پۇلغا سېلىشتۇرغاندا ھالال تاپاۋىتى كۆپ بولسا، يېمەك - ئىچمىكىنىڭ كۆپ قىسمى ھالال

بولغانلىقى ئۈچۈن ئىمام بولۇشى دۇرۇس. ئەگەر ئىش بۇنىڭ ئەكسىچە بولسا ئىمام بولۇشى دۇرۇس ئەمەس.

س: خوتۇنى يوق كىشىنىڭ ئىمام بولۇشى دۇرۇسمۇ؟

ج: ئىمام بولۇشنىڭ مەزكۇر شەرتىگە مۇۋاپىق كەلسەلا دۇرۇس بولىۋېرىدۇ.

س: سۈننەتكە لايىق ساقال قويىمىغان ياكى ئەسلا ساقال قويىمىغان كىشىگە ئىقتىدا قىلىش دۇرۇسمۇ؟

ج: ساقالنى بىر تۇتام ئۆستۈرۈش سۈننەتتۇر، بۇنىڭدىن قىسقا قويۇش ياكى چۈشۈرۈۋېتىش قەتئىي ھارامدۇر. مۇنداق ھارامغا چۆمۈلگەن كىشى گۇناھكار ۋە ئاشكارا پاسىقتۇر. مۇنداق ھارامغا پەرۋا قىلمايدىغان پاسىققا ئىقتىدا قىلىش مەكرۇھى تەھرىمىدۇر. ناۋادا تاسادىپىي مۇنداق پاسىقلارغا ئىقتىدا قىلىپ قالسا ناماز ئادا تاپىدۇ.

س: قانداق كىشىگە ئىقتىدا قىلىش مەكرۇھ تەھرىمى؟

ج: 1) - بىدئەتچى.

2) - پاسىق.

3) - بىلىمسىز ۋە ساۋاتسىز.

4) - ئېھتىيات قىلمايدىغان قارىغۇ ۋە بىلىمسىز قارىغۇ.

5) - زىنادىن تۇغۇلغان بالا.

6) - ساقال قويىمىغان پاسىق قاتارلىقلارنىڭ ئارقىسىدا تۇرۇپ ناماز ئوقۇش مەكرۇھ تەھرىمىدۇر. لېكىن قارىغۇ ئېھتىياتچان ھەم ئالىم بولسا؛ «قۇرئان كەرىم»نى تەجۋىدلىك ئوقۇسا ياكى زىنادىن تۇغۇلغان بالا ئالىم بولسا، بۇلاردىن

ئەۋزەل كىشىلەر بولمىسا، ئۇلارنىڭ ئىمام بولۇشى مەكرۇھ بولماستىن دۇرۇستۇر.

س: قانداق كىشىلەرگە ئىقتىدا قىلىپ ناماز ئوقۇشقا قەتئىي بولمايدۇ؟

ج: (1) - ساراڭ.

(2) - مەست.

(3) - كاپىر ياكى مۇشرىك.

(4) - بالاغەتكە يەتمىگەنلەرگە بالاغەتكە يەتكەنلەرنىڭ ئىقتىدا قىلىپ ناماز ئوقۇشى.

(5) - ئاياللارغا ئەرلەرنىڭ ئىقتىدا قىلىپ ناماز ئوقۇشى.

(6) - تاھارەت ۋە غۇسۇلنى كامىل ئالالمايدىغانلار، ئۆزىرىسى بار (تاھارەت تۇتالمايدىغان)لارغا ئىقتىدا قىلىپ ناماز ئوقۇش.

(7) - كىيىمى بار كىشىلەر كىيىمى يوقلارغا ئىقتىدا قىلىپ ناماز ئوقۇش.

(8) - رۇكۇ، سەجدە قىلالايدىغانلار رۇكۇ، سەجدىنى ئىشارەت بىلەن قىلىدىغانلارغا ئىقتىدا قىلىپ ناماز ئوقۇش.

(9) - پەرز ئوقۇغۇچىلار پەرز ئوقۇپ بولۇپ، نەفلە قىلىپ يەنە بىر ئوقۇۋالاي، دەپ ئىككىنچى قېتىم ئوقۇغۇچىغا ئىقتىدا قىلىپ ناماز ئوقۇش.

(10) - بىر پەرزنى مەسلەن: پېشىن ئوقۇغۇچىلار يەنە بىر پەرزنى (ئەسىر) ئوقۇغۇچىلارغا ئىقتىدا قىلىپ ئوقۇش.

11) - پۇتىنى يۇماي پايپاققا مەسھ تارتقۇچى قاتارلىقلارغا ئىقتىدا قىلىش قەتئىي دۇرۇس ئەمەس.

س: بالاغەتكە يەتمىگەن ئوغۇل بالغا ئىقتىدا قىلىپ تەراۋىھ ئوقۇش دۇرۇسمۇ؟

ج: بالاغەتكە يەتمىگەن ئوغۇل بالىلارغا ئىقتىدا قىلىپ تەراۋىھ ئوقۇشمۇ دۇرۇس ئەمەس. ئەگەر بالا ئون بەش ياشقا كىرگەن بولسا، بالاغەتنىڭ ئالامىتى ئاشكارا بولمىسىمۇ ئۇنىڭغا ئىقتىدا قىلىپ تەراۋىھ ۋە پەرز ناماز ئوقۇش دۇرۇس بولىدۇ.

## نامازنى بۇزغۇچى ئامىللارنىڭ بايانى

س: نامازنى بۇزغۇچى ئامىللار قايسى؟

ج: 1) - نامازدا قەستەن بولسۇن ياكى ئېسىدە يوق بولسۇن، گەپ قىلىش.

2) - نامازنىڭ ئىچىدە تۇرۇپ بىرسىگە سالام قىلىش.

3) - سالامنى ئىلىك ئېلىش، چۈشكۈرگۈچىگە «يَرْحَمُكَ اللَّهُ» ياكى نامازنىڭ سىرتىدا تۇرۇپ دۇئا قىلىۋاتقانلارغا ئامىن دېيىشىپ بېرىش.

4) - شۇم خەۋەرگە «إِنَّا لِلَّهِ وَإِنَّا إِلَيْهِ رَاجِعُونَ» دېيىش ۋە خوش - خەۋەرگە «الْحَمْدُ لِلَّهِ» ياكى ھەيران قالارلىق خەۋەرگە «سُبْحَانَ اللَّهِ» دېيىش.

5) - دەرت - ئەلەمنىڭ سەۋەبىدىن ئاھ دېيىش.

- (6) - ئايرىم ناماز ئوقۇۋاتقان كىشىگە لوقما سېلىش.
- (7) - «قۇرئان كەرىم»نى قاراپ ئوقۇش.
- (8) - «قۇرئان كەرىم»نى بەك خاتا ئوقۇش.
- (9) - ئەمەلى كەسىر قىلىش، يەنى قارىغانلار بۇ ناماز ئوقۇۋاتقان كىشى ئەمەسكەن دەپ قالغۇدەك ئىشلارنى نامازنىڭ ئىچىدە قىلىش.
- (10) - قەستەن بولسۇن ياكى ئېسىدە يوق بولسۇن يەپ - ئىچىش.
- (11) - ئىككى سەپ مىقدارى مېڭىش.
- (12) - قىبلە تەرەپتىن ئۆزىسىز بۇرۇلۇش.
- (13) - پاسكىنا جايغا سەجدە قىلىش.
- (14) - ئەۋرىتى ئېچىلىپ قالغان ھالەتتە بىر رۇكۇن مىقدارى تۇرۇش.
- (15) - ئادەملەردىن سورىلىدىغان نەرسە بىلەن دۇئا قىلىش. مەسىلەن: ئى اللھ! ماڭا بۈگۈن يۈز تەڭگە بەرسەڭ.
- (16) - دەرت - مۇسەبەتنىڭ دەردىدىن ئاشكارا يىغلاش.
- (17) - بالاغەتكە يەتكەن كىشى نامازدا تۇرۇپ ئاۋازلىق كۈلۈپ كېتىش.
- (18) - ئىمامدىن ئىلگىرى تۇرۇش قاتارلىقلار نامازنىڭ ئىچىدە يۈز بەرسە ناماز بۇزۇلۇپ كېتىدۇ.

## نامازدا مەكرۇھ بولىدىغان ئامىللارنىڭ بايانى

- س. نامازدا قايسى ئىشلار مەكرۇھ؟
- ج: 1) - كىيىمنى يېپىنچاقلىۋېلىش.
- 2) - كىيىم توپا بولۇپ كەتمسۇن دەپ قولدا تۇتۇۋېلىش.
- 3) - كىيىمنى ياكى بەدەننى ئويناش.
- 4) - كىر كىيىم، كىر جاي ناماز، كىر سەللە قاتارلىقلاردا ناماز ئوقۇش.
- 5) - پۇل ۋە شۇنىڭغا ئوخشاش نەرسىنى ئالدىغا قويۇپ ناماز ئوقۇش.
- 6) - پەرۋاسىز قاراپ يالاڭباشتاقتا ناماز ئوقۇش.
- 7) - تەرىتى قىستاپ كەتكەندە ناماز ئوقۇش.
- 8) - چاچلىرىنى بېشىغا تۈگۈۋېلىپ ناماز ئوقۇش.
- 9) - سەجدە قىلىدىغان جايدىكى مۇدۇر - چۇقۇر تاشلارنى نېرى قىلىش. لېكىن سەجدە قىلىش قىيىن بولۇپ قالسا بىر قېتىم نېرى قىلىۋەتسە بولىدۇ.
- 10) - بارماقنى قاس چىقىرىش.
- 11) - بېلى ياكى بېقىننى تۇتۇش.
- 12) - بېشىنى قىبلە تەرەپتىن ئۇياق - بۇياققا بۇراش، خىيالى ئۇ يەر - بۇ يەرگە كېتىش، ياكى جىم تۇرۇپ كۆزنى ئۇ يەر - بۇ يەرگە تاشلاش.

(13) — ئىتقا ئوخشاش ئولتۇرۇش، يەنى يوتسىنى قورسىقىغا ۋە تىزىنى كۆكرىكىگە چاپلاپ ۋە قولىنى زېمىنغا قويۇپ ئولتۇرۇش.

(14) — ئەرلەر سەجدە قىلغاندا بېلىكىنى زېمىنغا چاپلاپ سەجدە قىلىش.

(15) — ئالدىنى قىلىپ ئولتۇرغان ئادەمگە قاراپ ناماز ئوقۇش.

(16) — قول ياكى باش ئىشارىتى بىلەن سالامنى ئىلىك ئېلىش.

(17) — ئۆزىسىز چازا ھالىتىدە ئولتۇرۇش.

(18) — قەستەن كېرىلىش ۋە ئەسنەش ياكى شۇنى توختىتالىغۇدەك تۇرۇپ توختىتىۋالماسلىق.

(19) — كۆزىنى يۇمۇۋېلىش. لېكىن نامازنى ھۇزۇر دىلدا ئوقۇش ئۈچۈن يۇمۇۋالسا، مەكرۇھ بولمايدۇ.

(20) — ئىمامنىڭ مېھراب ئىچىدە تۇرۇۋالمىقى. لېكىن پۈتى مېھرابنىڭ سىرتىدا بولسا مەكرۇھ بولمايدۇ.

(21) — ئىمامنىڭ يالغۇز ئېگىزگە چىقىپ تۇرۇۋېلىشى. لېكىن ئىمام بىلەن ئازراق ئادەملەر بىللە تۇرسا مەكرۇھ ئەمەس.

(22) — سەپتە بوش ئورۇن بولسىمۇ سەپنىڭ كەينىدە تۇرۇۋېلىش.

(23) — جانلىقلارنىڭ رەسمى بار كىيىمنى كىيىپ ناماز ئوقۇش.

(24) - ئۈستىدە؛ ئىككى تەرىپىدە؛ ئالدىدا؛ ياكى سەجدە قىلىدىغان جايدا جانلىقنىڭ رەسمى بولسا، ئۇنداق جايدا ناماز ئوقۇش.

(25) - ئايەت: سۈرە ياكى تەسبىھلەرنى بارمىقىدا ساناپ ئوقۇش (تەسبىھ نامىزى بۇنىڭدىن مۇستەسنا).

(26) - قولىنى ئىتتىك چىقارغىلى بولمايدىغان تار ياكى قولاشمايدىغان كىيىملەرنى كىيىپ ناماز ئوقۇش.

(27) - نامازدا كېرىلىش (جانلىق تۇرماي بوشاڭلىق ھالەتتە تۇرۇش).

(28) - پېشانە تەگمەي، باش كىيىمنىڭ ۋاستىسىدە سەجدە قىلىش.

(29) نامازدا سۈننەتكە خىلاپ بىرەر ئىش قىلىش.

## ۋىتىر نامازنىڭ بايانى

س: ۋىتىر ناماز ۋاجىپمۇ ياكى سۈننەتمۇ؟

ج: ۋىتىر ناماز ۋاجىپتۇر، بۇنى ئوقۇش پەرز تەكىتلەنگەندەك تەكىتلىنىدۇ ۋە بۇنى تەرك ئېتىۋەتسە قازاسىنى ئوقۇش ۋاجىپتۇر، ئورۇنسىز قەستەن تەرك ئىتىش چوڭ گۇناھتۇر.

س: ۋىتىر ناماز قانچە رەكئەت؟

ج: ۋىتىر ناماز ئۈچ رەكئەت. ئىككى رەكئەت ئوقۇپ بولۇپ بىر ئولتۇرىدۇ ۋە ئەتتەھىياتۇنى ئوقۇپ ئۆرە قويۇپ يەنە بىر

رەكئەت ئوقۇيدۇ. مۇشۇ ئۈچىنچى رەكئەتتە ئولتۇرۇپ ئەتتەھىياتۇ، دۇرۇد ۋە دۇئا ئوقۇپ سالام بېرىدۇ.

س: ۋىتىر نامازنىڭ باشقا نامازلاردىن پەرقى بارمۇ؟

ج: پەرقى بار، ئۈچىنچى رەكئەتتە قۇنۇت دۇئاسى ئوقۇيدۇ، تەرتىپى مۇنداق: ئۈچىنچى رەكئەتتە «سۈرە فاتھە» ۋە بىر سۈرە ئوقۇپ بولۇپ «اللَّهُ أَكْبَرُ» دەپ تەكبىر ئېيتىپ قولىنى قۇلاققىچە كۆتۈرىدۇ. ئاندىن قول باغلاپ تۇرۇپ قۇنۇت دۇئاسى ئوقۇيدۇ. ئۇنىڭدىن كېيىن رۇكۇغا بارىدۇ ۋە ئاخىرىنى باشقا نامازلار دەك تاماملايدۇ.

س: قۇنۇت دۇئاسىنى جەھرى ئوقۇمدۇ ياكى مەخپىي ئوقۇمدۇ؟

ج: ئىمام بولسۇن ياكى مۇنپەرىد بولسۇن، قۇنۇت دۇئاسىنى مەخپىي ئوقۇشى لازىم.

س: قۇنۇت دۇئاسى ياد بولمىسا قانداق قىلىدۇ؟

ج: بىرەر دۇئا ئوقۇيدۇ. مەسىلەن: «رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ» نى ئوقۇش لازىم.

س: مۇقتەدى قۇنۇت دۇئاسى ئوقۇپ بولغىچە ئىمام رۇكۇغا كېتىپ قالسا مۇقتەدى قانداق قىلىدۇ؟

ج: مۇقتەدى قۇنۇت دۇئاسىنى تاشلاپ رۇكۇغا تەڭ بارىدۇ، بۇ رامزان ئېيىدا جامائەت بىلەن ۋىتىر ئوقۇغاندىكى ئەھۋال دۇر.

## سۈننەت ۋە نەفلە نامازلارنىڭ بايانى

س: قايسى ناماز سۈننەتى مۇئەككەدە؟

ج: 1) - بامداتنىڭ ئالدىدىكى ئىككى رەكئەت.

2) - پېشىن ۋە جۈمەنىڭ ئالدىدىكى بىر سالام بىلەن ئوقۇيدىغان تۆت رەكئەت.

3) - پېشىننىڭ پەرزىدىن كېيىن ئوقۇيدىغان ئىككى رەكئەت.

4) - جۈمەنىڭ پەرزىدىن كېيىن بىر سالام بىلەن ئوقۇيدىغان تۆت رەكئەت.

5) - شامنىڭ پەرزىدىن كېيىنكى ئىككى رەكئەت.

6) - خۇپتەننىڭ پەرزىدىن كېيىنكى ئىككى رەكئەت.

7) - رامزاندا ئوقۇيدىغان يىگىرمە رەكئەت (تەراۋىھ ناماز) سۈننەتى مۇئەككەدەدۇر.

س: قايسى ناماز سۈننەتى غەيرى مۇئەككەدە؟

ج: 1) - ئەسىرنىڭ پەرزىنىڭ ئالدىدىكى تۆت رەكئەت.

2) - خۇپتەننىڭ سۈننەتى مۇئەككەدەدىن كېيىنكى ئىككى رەكئەت.

3) - شامنىڭ سۈننەتى مۇئەككەدەدىن كېيىنكى ئالتە رەكئەت.

4) - جۈمەنىڭ كەينىدىكى سۈننەتى مۇئەككەدەدىن كېيىنكى ئىككى رەكئەت.

(5) - تاھارەت ئېلىپ بولۇپلا ئوقۇيدىغان ئىككى رەكئەت، بۇ تەھىيە تۇل ۋۇزۇ دېيىلىدۇ.

(6) - چاشگاھ ۋاقتىدا ئوقۇيدىغان تۆت ياكى سەككىز رەكئەت.

(7) - ۋىتىردىن كېيىنكى ئىككى رەكئەت.

(8) - تەھەججۇد نامىزىنىڭ تۆت، ئالتە، ياكى سەككىز رەكئىتى.

(9) - تەسبىھ نامىزى.

(10) - ئىستىخارە نامىزى.

(11) - تەۋبە نامىزى.

(12) - ھاجەت نامىزى قاتارلىقلار سۈننەتتى غەيرى مۇئەككەدەدۇر.

س: سۈننەتلەرنى ئۆيدە ئوقۇغان ياخشىمۇ ياكى مەسجىدە ئوقۇغان ياخشىمۇ؟

ج: سۈننەت ۋە نەفلە نامازلارنى ئۆيدە ئوقۇغان ياخشى، بىر قىسىم سۈننەت ۋە نەفلە نامازلار بار، بۇنى مەسجىدە ئوقۇش ئەۋزەلدۇر. مەسىلەن: تەراۋىھ نامىزى، تەھىيە تۇل مەسجىد، كۈن تۇتۇلۇپ قالغاندا ئوقۇيدىغان ناماز قاتارلىقلار.

س: نەفلە نامازلارنى قايسى ۋاقتتا ئوقۇش مەكرۇھ؟

ج: 1) - سۈبھى سادىقتىن كېيىن بامداتنىڭ ئىككى رەكئەت سۈننىتىدىن باشقا ھەر قانداق نەفلە ناماز ئوقۇش مەكرۇھتۇر.

(2) - بامداتنىڭ پەرزىدىن كېيىن كۈن چىققىچە نەفلە ناماز

ئوقۇش مەكرۇھتۇر. دېمەك، سۈبھى سادىقتىن كېيىن كۈن چىققىچە بولغان ئارىلىقتا ئىككى رەكئەت سۈننەتتىن باشقا نەفىلىلەر مەكرۇھتۇر.

(3) - ئەسىر نامىزى ئوقۇپ بولغاندىن كېيىن كۈن ئولتۇرۇشتىن ئىلگىرى نەفلە ناماز ئوقۇش مەكرۇھتۇر. لېكىن پەرز ۋە ۋاجىپ نامازلارنىڭ قازاسى، جىنازا نامىزى، تىلاۋەت سەجدىسى قاتارلىقلار دۇرۇستۇر.

(4) - كۈن چىقىۋاتقاندىن تارتىپ كۈن نەيزە بويى ئۆرلىگىچە نەفلە ناماز ئوقۇش مەكرۇھتۇر.

(5) - كۈن تىك چۈش بولغاندا نەفلە ناماز ئوقۇش مەكرۇھتۇر.

(6) - كۈن ئولتۇرغىلى تۇرغاندا ھەر قانداق ناماز ئوقۇش مەكرۇھتۇر. ئەگەر شۇ كۈننىڭ ئەسىرىنى ئوقۇمىغان بولسا، كۈن ساغرىپ ئولتۇرغىلى تۇرغان بولسىمۇ ئوقۇسا دۇرۇس بولىدۇ. شۇنىڭدەك خۇتبە ئوقۇغىلى تۇرغاندا سۈننەت ۋە نەفلە ئوقۇش مەكرۇھتۇر.

## تەراۋىھ نامازنىڭ بايىنى

س: تەراۋىھ ناماز سۈننەتمۇ ياكى نەفلىمۇ؟

ج: تەراۋىھ ناماز ئەر-ئايال ھەر ئىككىلىسىگە سۈننەتى مۇئەككەدەدۇر. جامائەت بىلەن ئوقۇش سۈننەتى كۇفايدۇر. يەنى كەنتنىڭ مەسجىدىدە تەراۋىھ ناماز جامائەت بىلەن ئوقۇلسا، بىرەر ئادەم ئۆيدە يالغۇز ئوقۇسا گۇناھكار بولمايدۇ.

لېكىن كەنتتىكىلەرنىڭ بىر قىسمىمۇ تەراۋىھ نامازنى جامائەت بىلەن ئوقۇمىسا ھەممىسى گۇناھكار بولىدۇ.

س: تەراۋىھ نامازنىڭ ۋاقتى قايسى؟

ج: خۇپتەندىن بامداتقىچىدۇر. لېكىن تەراۋىھ ناماز ۋىتىرنىڭ ئالدىدا ئوقۇلۇشى لازىم. ئەگەر بىرسىنىڭ تەراۋىھ نامازىنىڭ بىر قانچە رەكئىتى قېلىپ قالسا، ئىمام ۋىتىرنى باشلاپ كەتسە بۇ ئادەم ئىمام بىلەن ۋىتىرنى ئوقۇۋېلىپ، ئاندىن قېلىپ قالغان تەراۋىھ نامازنى تولۇقلىۋالسا جايىزدۇر.

س: تەراۋىھ ناماز قانچە رەكئەت؟ ئۇ قانداق ئوقۇلىدۇ؟

ج: ئون سالام بىلەن يىگىرمە رەكئەت ئوقۇش سۈننەتتۇر، يەنى ئىككى رەكئەتتىن - ئىككى رەكئەتتىن نىيەت قىلىپ ئوقۇيدۇ ۋە ھەر تەراۋىھ، يەنى تۆت رەكئەتتىن كېيىن بىر ئارام ئېلىش مۇستەھەبتۇر.

س: ئارام ئېلىپ ئولتۇرغاندا شۈك ئولتۇرامدۇ ياكى بىر نەرسە ئوقۇپ ئولتۇرامدۇ؟

ج: خالىسا شۈك ئولتۇرىدۇ، خالىسا «قۇرئان كەرىم» دىن خالىغان يەرنى ئوقۇپ ئولتۇرىدۇ ياكى يالغۇز - يالغۇزدىن نەفلە ناماز ئوقۇيدۇ.

س: تەراۋىھ نامازدا قۇرئان خەتمىسىنىڭ ھۆكۈمى نېمە؟

ج: پۈتۈن بىر ئايدا «قۇرئان كەرىم» نى بىر قېتىم خەتمە قىلىش سۈننەتتۇر. ئىككى قېتىم خەتمە قىلىش ئەۋزەلدۇر. ئۈچ قېتىم خەتمە قىلىش تېخىمۇ ئەۋزەلدۇر. لېكىن ئىككى ۋە ئۈچ قېتىم خەتمە قىلىشنىڭ پەزىلىتى مۇقتەدىلارغا دىشۋارچىلىق بولۇپ قالمىغاندا ئەۋزەلدۇر. جامائەت بىر قېتىم خەتمە

قىلىشقا ھورۇنلۇق قىلىپ تۇرۇۋالسا، يەنى ئارقىدا تۇرۇشنى ئېغىر كۆرۈپ تۇرۇۋالسا، بۇلارنىڭ ھورۇنلىقىغا قارالمايدۇ.

س: تەراۋىھ نامازنى ئولتۇرۇپ ئوقۇشقا بولامدۇ؟

ج: ئۆرە تۇرۇپ ئوقۇشقا تاقىتى يەتسە، ئولتۇرۇپ ئوقۇش مەكرۇھتۇر.

س: بەزىلەر رەكئەتنىڭ بېشىغا قاتناشماي، ئىمام رۇكۇغا بارغاندا ئىتتىك - ئىتتىكلا ئىقتىدا قىلىۋالىدۇ، بۇنىڭدا قانداق بولىدۇ؟

ج: مەكرۇھتۇر، بېشىدا قاتنىشىش لازىم.

س: پەرزنى جامائەت بىلەن ئوقۇيالمىغان بولسا، پەرزنى يالغۇز ئوقۇپ ئاندىن تەراۋىھ نامازغا قاتناشسا دۇرۇسمۇ؟

ج: دۇرۇستۇر.

## قازا نامازلارنى ئوقۇشنىڭ بايانى

س: ئادا دېگەن نېمە؟ قازا دېگەن نېمە؟

ج: ئىبادەتنى بەلگىلەنگەن ۋاقتىنىڭ ئۆزىدە ئورۇندىغانى ئادا ۋە بەلگىلەنگەن ۋاقت ئۆتۈپ كەتكەندىن كېيىن ئورۇندىغانى قازا دەيدۇ. مەسىلەن: پېشىن نامازنى پېشىننىڭ ۋاقتىدا ئوقۇسا، ئۆز ۋاقتىدا ئورۇندىغان بولۇپ، ئۇنى ئادا قىلدى دېيىلىدۇ. پېشىننىڭ ۋاقتى چىقىپ كەتكەندىن كېيىن ئوقۇسا، قازا قىلدى دېيىلىدۇ.

س: قايسى نامازلارنىڭ قازاسىنى قىلىش ۋاجىپ بولىدۇ؟

ج: پەرز نامازلارنىڭ قازاسىنى قىلىش پەرزدۇر. ۋاجىپ نامازلارنىڭ قازاسىنى قىلىش ۋاجىبتۇر. بەزى سۈننەتلەرنىڭ قازاسىنى قىلىش سۈننەتتۇر.

س: بەزى پەرز ياكى ۋاجىپ نامازنى ۋاقتىدا ئادا قىلماي، قازا قىلىۋەرسە قانداق بولىدۇ؟

ج: قەستەن ۋە ئۆزىسىز بەزى پەرز، ۋاجىپ، ياكى سۈننەتنى مۇئەككەدەنى ۋاقتىدا ئادا قىلمىسا گۇناھتۇر. بولۇپمۇ پەرز ۋە ۋاجىپنى ۋاقتىدا ئادا قىلمىغاننىڭ گۇناھى ئىنتايىن چوڭدۇر. ئۇنىڭدىن قالسا سۈننەت. ئەگەر قەستەن بولماي قازا بولۇپ كەتسە، مەسىلەن: ناماز ئوقۇشنى ئۇنتۇپ قالسا ياكى نامازنىڭ ۋاقتىدا كۆزىنى ئاچالماي ئۇخلاپ قالسا گۇناھ بولمايدۇ.

س: پەرز، ۋاجىپ قازا بولۇپ كەتسە قايسى ۋاقتتا ئوقۇش لازىم؟

ج: ئېسىگە كەلگەن ھامان ئوقۇيدۇ ياكى ئويغۇنۇپلا ئوقۇيدۇ، كېچىكتۈرۈش گۇناھتۇر. ئەگەر مەكرۇھ ۋاقتىدا ئېسىگە كېلىپ قالسا ياكى ئويغۇنۇپ قالسا، مەكرۇھ ۋاقتى چىقىپ كەتكەندىن كېيىن ئوقۇيدۇ.

س: قازا نامازنىڭ نىيىتىنى قانداق قىلىش لازىم؟

ج: قازا نامازنىڭ نىيىتىنى مۇنداق قىلىش لازىم: «مەن پالانى كۈننىڭ بامدات ياكى پېشىننىڭ قازاسىنى ئوقۇيمەن». پالانى كۈننىڭ دېمەي بامدات ياكى پېشىننىڭ دېسە كۇپايە قىلمايدۇ.

س: بىرسىنىڭ زىممىسىگە كۆپلىگەن ناماز قازا بولۇپ ئارتىلغان بولسا، قايسى ئايدا تەرك ئەتكەنلىكى ئېسىدە بولمىسا قانداق نىيەت قىلىدۇ؟

ج: مۇنداق ئەھۋالدا مەسىلەن: بامدات ناماز قازا بولۇپ كەتسە مۇنداق نىيەت قىلىدۇ: «ئۈستۈمدە شۇ قەدەر بامدات ناماز بار، ئۇنىڭ ئىچىدىن باشتىكى بامدات نامازنى ئوقۇيمەن ياكى ئاخىرىدىكى بامدات نامازنى ئوقۇيمەن».

س: قازا نامازنى مەسجىدە ئوقۇش ياخشىمۇ ياكى ئۆيدە ئوقۇش ياخشىمۇ؟

ج: يالغۇز ئادەمنىڭ نامىزى قازا بولغان بولسا، ئۆيدە ئوقۇش ياخشىراق تۇر، مەسجىدە ئوقۇسىمۇ بولىدۇ. لېكىن بىرسىگە مەن قازا ناماز ئوقۇيمەن دېمىسە بولىدۇ. چۈنكى ئۆزىنىڭ نامىزى قازا بولۇپ كەتكەنلىكىنى باشقىلارغا دېيىش مەكرۇھتۇر.

س: قازاسىنى ئوقۇش سۈننەت بولغان سۈننەتلەر قايسى؟

ج: بامداتنىڭ سۈننىتى. بامداتنىڭ پەرزى بىلەن قوشۇپ قازا بولۇپ كەتكەن بولسا، كۈن قىيىلىشتىن بۇرۇن شۇ سۈننەتنىمۇ پەرز بىلەن قوشۇپ قازاسىنى ئوقۇش لازىم. كۈن قىيىلغاندىن كېيىن ئوقۇسا پەرزنىڭلا قازاسىنى قىلىدۇ. ئەگەر يالغۇز سۈننەتلا تەرك ئېتىلىپ كەتكەن بولسا، ئۇنىڭ قازاسىنى قىلىش يوق. كۈن چىقىشتىن بۇرۇن ئوقۇش مەكرۇھتۇر، كۈن چىققاندىن كېيىن مەكرۇھ بولمايدۇ. لېكىن بۇ ۋاقىتتا ئوقۇلسا سۈننەت بولماي نەفلە بولىدۇ.

س: پېشىننىڭ تۆت رەكئەت سۈننىتى پەرزىدىن بۇرۇن ئوقۇلمىغان بولسا قانداق قىلىدۇ؟ بۇنىڭ ھۆكۈمى نېمە؟

ج: پېشىن ۋە جۈمەنىڭ سۈننەتلىرى پەرزىدىن بۇرۇن ئوقۇلماي قالغان بولسا، پەرزىدىن كېيىن ئوقۇۋالىدۇ ۋە پەرزىدىن كېيىنكى ئىككى رەكئەت سۈننەتتىن بۇرۇن ياكى كېيىن

ئوقۇشقا كەتچىلىك بار. ئىككى رەكئەت سۈننەتتىن كېيىن ئوقۇش ياخشىراقتۇر.

## مۇدىرىك، مەسبۇق، لاھىقنىڭ بايانى

س: مۇدىرىك دېگەن كىم؟

ج: ئىمام بىلەن نامازنى تولۇق تاپقان كىشى مۇدىرىك دېيىلىدۇ، يەنى ئىمامغا بىرىنچى رەكئەتتە تەڭ قوشۇلۇپ ئاخىرىغىچە بىللە تۇرغان ۋە بىللە تاماملىغان كىشى مۇدىرىك دېيىلىدۇ.

س: مەسبۇق دېگەن كىم؟

ج: ئىمامغا باشتا ئىقتىدا قىلىشقا ئۈلگۈرەلمەي، بىر - ئىككى رەكئەت ئوقۇپ بولغاندىن كېيىن قوشۇلغان كىشى مەسبۇق دېيىلىدۇ.

س: لاھىق دېگەن كىم؟

ج: ئىمام بىلەن تەڭ نامازغا كىرىپ، كېيىن بىر ياكى بىر قانچە رەكئەت قېلىپ قالغان (ئارقىدا قالغان) كىشى لاھىق دېيىلىدۇ. مەسىلەن: بىر ئادەم نامازنى ئىمام بىلەن تەڭ باشلىدى. لېكىن قەئىدە ئولتۇرغان پېتى ئۇخلاپ قالدى. ئۇيقۇسىدىن ئويغۇنۇپ بولغىچە ئىمام بىر - ئىككى رەكئەت ئوقۇپ بولدى، مۇشۇ كىشى لاھىق دېيىلىدۇ.

س: مەسبۇق ئۆزىنىڭ قېلىپ قالغان نامىزىنى قايسى ۋاقىتتا ۋە قايسى تەرىقىدا تولۇقلايدۇ؟

ج: ئىمام بىلەن نامازنىڭ ئاخىرىغىچە بىللە تۇرىدۇ. قاچان ئىمام ئوڭ تەرەپكە سالام بەرسە، مەسبۇق ئىمام بىلەن تەڭ سالام بېرىۋەتمەي ئورنىدىن قوپۇپ، قېلىپ قالغان رەكئەتلىرىنى خۇددى نامازنى يېڭىدىن باشلىغاندەك ئادا قىلىدۇ. مەسىلەن: سېنىڭ پەقەت بىر رەكئەتنىڭ قېلىپ قالغان بولسا، ئىمام سالام بەرگەندىن كېيىن مۇنداق ئوقۇ: ئالدى بىلەن «سانا»، «ئەئۇزۇ ۋە بىسمىللا» نى ئوقۇپ «سۈرە فاتىھە» ئوقۇ ۋە بىرەر سۈرە قوشقىن. ئاندىن قائىدىگە مۇۋاپىق رەكئەتنى تولۇقلاپ قەئىدە ئولتۇر ۋە سالام بەر. بۇ ھەر قانداق نامازنىڭ قېلىپ قالغان رەكئەتلىرىنى تولۇقلاشنىڭ ئۇسۇلىدۇر. ئەگەر سېنىڭ پېشىن، ئەسىر، خۇپتەن، ياكى بامدىتىڭنىڭ ئىككى رەكئەتنى قېلىپ قالغان بولسا، بىرىنچى رەكئەتتە «سانا»، «ئەئۇزۇ ۋە بىسمىللا» دەپ بولغاندىن كېيىن فاتىھە ۋە بىرەر سۈرە. ئىككىنچى رەكئەتتە «سۈرە فاتىھە» يەنە بىر سۈرە ئوقۇپ رۇكۇ ۋە سەجدە قىلىپ، قەئە قىل ۋە سالام بەر.

ئەگەر پېشىن، ئەسىر، ياكى خۇپتەننىڭ پەقەت بىرلا رەكئەتنى ئىمام بىلەن تاپساڭ، قېلىپ قالغان ئۈچ رەكئەتنى مۇنداق تولۇقلا: بىرىنچى رەكئەتتە فاتىھە ۋە سۈرە ئوقۇپلا قەئە قىلىپ تەشەھۇد ئوقۇ. ئاندىن سالام بەرمەستىن قوپۇپ نۆۋەتتىكى قالدۇق ئىككى رەكئەتنىڭ بىرىنچى رەكئەتكە فاتىھە ۋە ئۇنىڭغا سۈرە قوشۇپ، كېيىنكى بىر رەكئەتكە فاتىھە ئوقۇپلا رۇكۇ، سەجدە ۋە تەشەھۇد قىلىپ سالام بەر. شۇنىڭ بىلەن ناماز تولۇق بولىدۇ.

ئەگەر شامنىڭ بىر رەكئەتنى ئىمام بىلەن تاپساڭ، بىر رەكئەتكە فاتىھە ۋە سۈرە ئوقۇپ قەئە قىلىپ ئەتتەھىياتۇدا

ئولتۇر. ئاندىن نوۋەتتىكى ئىككىنچى رەكئەتكىمۇ فاتھە ۋە سۈرە ئوقۇپ قەئدە قىل ۋە سالام بەر.

ئاگاھ بولكى، نامازنىڭ بىر رەكئىتىنى ئىمام بىلەن تاپساڭ، نامىزىڭدا بىر رەكئەتتىن كېيىنلا قەئدە قىلىشىڭ لازىم، قايسى ۋاقىتنىڭ نامىزى بولۇشتىن قەتئىينەزەر.

س: مەسبۇق ئىمام سەجدە سەھۋەگە سالام بەرگىلى تۇرسا، بىلمەي قوپۇپ كەتسە قانداق قىلىدۇ؟

ج: قايتا ئولتۇرۇپ ئىمام بىلەن سەجدە سەھۋەگە قاتنىشىدۇ.

س: مەسبۇق ئېسىدە يوق ئىمام بىلەن تەڭ سالام بېرىۋەتسە قانداق قىلىدۇ؟

ج: ئىمام بىلەن بىللە سالام بېرىۋەتسە، قوپۇپ ئۆز نامىزىنىڭ ئاخىرىدا سەجدە سەھۋە قىلىش ۋاجىپتۇر.

س: لاهىق ئۆزىنىڭ قېلىپ قالغان نامىزىنى قايسى ۋاقىتتا ۋە قايسى شەكىلدە تولۇقلايدۇ؟

ج: لاهىق ئۇخلاپ قېلىش دېگەندەك بەزى بىر ئۆزىنىڭ سەۋەبىدىن قېلىپ قالغان نامىزىنى قاچانلا ئويغانسا مۇنداق تولۇقلايدۇ: كەلگەن يېرىدىنلا قېلىپ قالغىنىنى ئىتتىك - ئىتتىك ئوقۇپ ئىمامغا يېتىشىدۇ، ئارىلىقتا قىرائەت قىلمايدۇ. قېلىپ قالغىنىنى قاچان تولۇقلاپ بولسا، ئىمامغا ئاخىرىدا قوشۇلۇپ ئىمام بىلەن تەڭ نامازدىن چىقىدۇ. ئەگەر ئىمام نامازدىن چىقىپ بولغان بولسا، قېلىپ قالغان نامىزىنى ئىمام بىلەن ئوقۇغان ھالىتىدە ئوقۇپ تولۇقلايدۇ، قىرائەت قىلمايدۇ. بۇ ھالەتتە بىرەر سەھۋەنلىك ئۆتكۈزۈپ قويغان بولسا، سەجدە

سەھۋە مۇقىملىقىدۇ. چۈنكى ئۇ مۇشۇ ۋاقىتتىمۇ مۇقتەددۇر. مۇقتەددىنىڭ سەھۋەسىگە سەجدە سەھۋە كەلمەيدۇ.

## سەجدە سەھۋەنىڭ بايىنى

س: سەجدە سەھۋە دېگەن نېمە؟

ج: سەھۋە دېگەن ئۇنتۇپ قېلىش دېگەنلىك بولىدۇ. ئۇنتۇپ قېلىش بولغاندا نامازدا كەم - زىيادلىك كېلىپ چىقىدۇ. بەزى نۇقسانى تولۇقلاش ئۈچۈن نامازنىڭ ئاخىرقى قەدىسىدە ئىككى سەجدە قىلىدۇ، مۇشۇ سەجدە سەھۋە دېيىلىدۇ.

س: سەجدە سەھۋەنى قايسى شەكىلدە قىلىدۇ؟

ج: قەئدە ئەخىرەدە تەشەھھۇد ئوقۇپ بولغاندىن كېيىن، ئوڭ تەرەپكە سالام بېرىپ تەكبىر ئېيتىپ سەجدە قىلىدۇ ۋە سەجدىدە ئۈچ قېتىم تەسبىھ ئوقۇيدۇ. ئاندىن تەكبىر ئېيتقان پېتى بېشىنى كۆتۈرۈپ تۈز ئولتۇرغاندىن كېيىن يەنە تەكبىر ئېيتقان پېتى سەجدە قىلىدۇ. يەنە تەكبىر ئېيتقان پېتى بېشىنى كۆتۈرۈپ ئولتۇرىدۇ. قايتا ئەتتەھىياتۇ، دۇرۇد شەرىفى ۋە دۇئا ئوقۇپ، ئىككى تەرەپكە سالام بېرىدۇ. شۇنىڭ بىلەن ناماز تولۇق ئادا تاپىدۇ.

س: سەجدە سەھۋەنىڭ سالامدىن ئىلگىرى ئەتتەھىياتۇدىن كېيىن دۇرۇد ۋە دۇئا ئوقۇپ قالسا قانداق بولىدۇ؟

ج: بەزى ئۆلىمالار سەجدە سەھۋەدىن ئىلگىرىمۇ تەشەھھۇد، دۇرۇد ۋە دۇئانى ئېھتىياتەن ئوقۇيدۇ. چۈنكى سەجدە سەھۋەدىن كېيىنمۇ ئۈچلىسىنى ئوقۇيدۇ. مۇنداق بولغان ئىكەن

ئاخىرىغىچە ئوقۇپ ئاندىن سەجدە سەھۋە قىلىش ياخشىراق تۇر دېگەننى خوپ كۆردى. لېكىن ئوقۇمىسىمۇ نۇقسان بولمايدۇ.

س: سەجدە سەھۋە پەقەت پەرز نامازدىلا ۋاجىپمۇ ياكى ھەممە نامازدا ۋاجىپمۇ؟

ج: سەجدە سەھۋە ھەممە نامازدا ۋاجىپتۇر.

س: بىر تەرەپكىمۇ سالام بەرمەي سەجدە سەھۋە قىلسا، قانداق بولىدۇ؟

ج: ناماز بولىۋېرىدۇ، لېكىن قەستەن شۇنداق قىلىش مەكرۇھى تەنزيھىدۇر.

س: ئىككى سالامدىن كېيىن سەجدە سەھۋە قىلسا، بۇنىڭ ھۆكۈمى نېمە؟

ج: بىر رىۋايەتتە دۇرۇستۇر. لېكىن ئەڭ كۈچلۈك گەپ بىر تەرەپكىلا سالام بېرىدۇ. ئەگەر ئىككى تەرەپكە سالام بېرىۋەتسە، سەجدە سەھۋە قىلمايدۇ، بەلكى نامازنى قايتا ئوقۇيدۇ.

س: قانداق ئامىللار يۈز بەرسە، سەجدە سەھۋە قىلىش ۋاجىپ بولىدۇ؟

ج: (1) - ۋاجىپنى تەرك ئېتىش.

(2) - پەرزنى كېچىكتۈرۈپ قويۇش.

(3) - ۋاجىپنى كېچىكتۈرۈپ قويۇش.

(4) - پەرزنى ئىلگىرى قىلىپ قويۇش.

(5) - پەرزنى تەكرار قىلىپ قويۇش. مەسىلەن: رۇكۇنى

ئىككى قېتىم قىلىپ قويۇش.

6) - ۋاجىپنىڭ كەيپىياتىنى ئۆزگەرتىۋېتىش قاتارلىقلار بىلەن سەجدە سەھۋە ۋاجىپ بولىدۇ.

س: بۇ ئىشلارنى ئۇنتۇپ قېلىش بىلەنغۇ سەجدە سەھۋە ۋاجىپ بولىدىكەن، ئەگەر قەستەن قىلسا بۇنىڭ ھۆكۈمى نېمە؟

ج: ئەگەر قەستەن قىلسا، نامازنى قايتا ئوقۇش ۋاجىپتۇر، سەجدە سەھۋە بىلەن نۇقسان تولۇقلانمايدۇ.

س: بىر نامازدا مۇشۇنداق بىر قانچە ئىش سادىر قىلىپ، ھەر بىرىگە سەجدە سەھۋە قىلىش ۋاجىپ بولسا قانچە سەجدە قىلىدۇ؟

ج: بىرلا سەجدە سەھۋە قىلىش كۇپايىدۇر.

س: قىرائەتتە قانداق ئۆزگىرىشلەر يۈز بەرسە، سەجدە سەھۋە ۋاجىپ بولىدۇ؟

ج: 1) - پەرز نامازنىڭ بىرىنچى رەكئىتى، ئىككىنچى رەكئىتى، ياكى ئىككىلا رەكئىتىدە ۋە ۋاجىپ، سۈننەت، ياكى نەفلە نامازلارنىڭ بەزىبىر ياكى كۆپرەك رەكئىتىدە «سۈرە فاتىھە» نى تەرك ئېتىۋېتىش بىلەن.

2) - مەزكۇر نامازلارنىڭ ھەممە رەكئەتلىرىدە «سۈرە فاتىھە» نى بىر پۈتۈن ياكى كۆپرەك قىسمىنى تەكرار ئوقۇپ قېلىش بىلەن.

3) - سۈرە فاتىھەدىن ئىلگىرى سۈرە ئوقۇش بىلەن.

4) - پەرز نامازنىڭ ئۈچىنچى ۋە تۆتىنچى رەكئىتىدىن باشقا ھەر قانداق نامازنىڭ (پەرز، ۋاجىپ، سۈننەت ياكى نەفلە بولسۇن) بەزى رەكئىتىدە سۈرىنى تەرك ئېتىۋېتىش بىلەن

سەجدە سەھۋە ۋاجىپ بولىدۇ. مۇشۇلارنىڭ ھەممىسى ئۇنتۇپ قېلىش بىلەن يۈز بەرسە شۇنداق بولىدۇ.

س: ئېسىدە يوق تەئىدىل ئەركان قىلمىسا، سەجدە سەھۋە ۋاجىپ بولامدۇ؟

ج: سەجدە سەھۋە ۋاجىپ بولىدۇ.

س: قەئدە ئۇلا (بىرىنچى ئولتۇرۇش) نى ئۇنتۇپ قالسا، بۇنىڭ ھۆكۈمى نېمە؟

ج: ئېسىدە يوق قويۇپ كەتسە، ئىككى تىزنى زېمىندىن كۆتۈرۈپ بولالمىغان بولسا ئولتۇرىۋالىدۇ، سەجدە سەھۋە قىلمايدۇ. ئەگەر كۆتۈرۈپ بولغان بولسا، قەئدىنى تەرك ئېتىپ قويۇپ كېتىدۇ ۋە ئاخىرىدا سەجدە سەھۋە قىلىدۇ. شۇنىڭ بىلەن ناماز ئادا بولىدۇ.

س: قايسى ئىشلاردا سەجدە سەھۋە ۋاجىپ بولىدۇ؟

ج: 1) - رۇكۇنى ئىككى قېتىم قىلىپ قويۇش بىلەن.

2) - سەجدىنى ئۈچ قېتىم قىلىپ قويۇش بىلەن.

3) - قەئدە ئۇلا ياكى قەئدە ئەخرەدە تەشەھھۇد ئوقۇشنى تەرك ئېتىش بىلەن.

4) - قەئدە ئۇلادا تەشەھھۇددىن كېيىن دۇرۇدنى «اللَّهُمَّ صَلِّ

عَلَى مُحَمَّدٍ» مىقدارى ئوقۇش بىلەن ياكى شۇنى ئوقۇش مىقدارى شۇك ئولتۇرۇپ قېلىش بىلەن.

5) - جەھرى نامازدا ئىمامنىڭ مەخپىي ئوقۇپ قېلىشى بىلەن.

6) - مەخپىي نامازدا ئىمامنىڭ جەھرى ئوقۇپ قېلىشى

بىلەن. مۇشۇ ئەھۋاللار ئۇنتۇپ قېلىش سەۋەبلىك يۈز بەرسە سەجدە سەھۋە ۋاجىپ بولىدۇ.

س: ئىمامنىڭ ئارقىسىدىكى مۇقتەدىدىن سەھۋەنلىك كۆرۈلسە قانداق قىلىدۇ؟

ج: مۇقتەدىنىڭ زىممىسىگە ئۆز سەھۋەنلىكى تۈپەيلىدىن سەجدە سەھۋە ۋاجىپ بولمايدۇ.

س: مەسبۇق ئۆزىنىڭ قالدۇق نامىزىنى تولۇقلاش جەريانىدا سەھۋەنلىك ئۆتكۈزۈپ قويسا قانداق قىلىدۇ؟

ج: ئۆز نامىزىنىڭ ئاخىرقى قەئىدىسىدە سەجدە سەھۋە قىلىش ۋاجىپ بولىدۇ.

## تىلاۋەت سەجدىسى

س: تىلاۋەت سەجدىسى دېگەن نېمە؟

ج: تىلاۋەت دېگەن «قۇرئان ئوقۇش» دېگەن مەنىدە، «قۇرئان كەرىم» دە بىر قىسىم ئورۇنلاردىكى ئايەتلەرنى ئوقۇش ياكى باشقىسىنىڭ ئوقۇغىنىنى ئاڭلاش بىلەن سەجدە قىلىش ۋاجىپ بولىدۇ، بۇ تىلاۋەت سەجدىسى دېيىلىدۇ.

س: «قۇرئان كەرىم» دە سەجدە ئايىتى قانچە؟

ج: «قۇرئان كەرىم» دە سەجدە ئايىتى ئون تۆت، بۇ ئون تۆت سەجدىمۇ دېيىلىدۇ.

س: نامازنىڭ سىرتىدا سەجدە ئايىتى ئوقۇسا قايسى ۋاقىتتا ۋە قايسى شەكىلدە سەجدە قىلىدۇ؟

ج: ئەڭ ياخشىسى سەجدە ئايىتىنى ئوقۇپلا كەينىدىن سەجدە قىلىش. لېكىن شۇ ۋاقىتنىڭ ئۆزىدە سەجدە قىلالماي قالسىمۇ گۇناھ بولمايدۇ. بەكرەك تەخىر قىلىۋېتىش مەكرۇھتۇر. نامازنىڭ سىرتىدا سەجدە قىلىشنىڭ ئەڭ ياخشى تەرىقىسى مۇنداق: ئۆرە قوپۇپ تەكبىر ئېيتىپ سەجدە قىلىدۇ، ئاندىن تەكبىر ئېيتقان پېتى ئۆرە قوپىدۇ. ئەگەر ئولتۇرۇپ سەجدە قىلغان بولسا، سەجدىدىن باش كۆتۈرگەندە ئولتۇرسىمۇ (ئۆرە قوپمىسىمۇ) سەجدە ئادا تاپىدۇ.

س: تىلاۋەت سەجدىسىنىڭ شەرتلىرى نېمە؟

ج: نامازدىكى شەرتلەر تىلاۋەت سەجدىسىدىمۇ شەرتتۇر:  
(1) - بەدەن پاك بولۇش.

(2) - كىيىم پاك بولۇش.

(3) - جاي پاك بولۇش.

(4) - ئەۋرەتنى يېپىش.

(5) - قىبلىگە يۈز كەلتۈرۈش.

(6) - تىلاۋەت سەجدىسىنىڭ نىيىتىنى قىلىش.

س: تىلاۋەت سەجدىسى نېمە بىلەن بۇزۇلۇپ كېتىدۇ؟

ج: ناماز بۇزۇلۇپ كېتىدىغان ئىشلار بىلەن تىلاۋەت سەجدىسىمۇ بۇزۇلۇپ كېتىدۇ.

س: سەجدە ئايىتىنى ئىككى ياكى ئۈچتىن ئارتۇق ئوقۇۋەتسە، بۇنىڭ ھۆكۈمى نېمە؟

ج: بىرلا سەجدە ئايىتىنى بىر ئورۇندا ئىككى ياكى بىر قانچە قېتىم ئوقۇسا ياكى ئاڭلىسا، بىر قېتىملا سەجدە قىلىش ۋاجىپ بولىدۇ.

س: بىر ئورۇندا سەجدە ئايتىدىن ئىككىنى ئوقۇسا ياكى بىرلا سەجدە ئايتىنى بىر قانچە ئورۇندا تەكرار ئوقۇسا بۇنىڭ ھۆكۈمى نېمە؟

ج: بىر ئورۇندا بىر قانچە سەجدە ئايتى ئوقۇسا ياكى بىر سەجدە ئايتىنى بىر قانچە ئورۇندا تەكرار ئوقۇسا، شۇ قەدەر سەجدە ۋاجىپ بولىدۇ (بىر ئورۇندا بىر قانچە سەجدە ئايتى ئوقۇغان بولسا، ھەر بىر سەجدە ئايتى ئۈچۈن سەجدە قىلىش ۋاجىپ بولىدۇ، يەنە بىرى بىر سەجدە ئايتىنى بىر قانچە ئورۇندا ئوقۇغان بولسا، ئورۇننىڭ سانى نەچچە بولسا ئورۇننىڭ سانىغا قاراپ شۇنچە سەجدە ۋاجىپ بولىدۇ).

س: بىر ئادەم قۇرئان ئوقۇۋېتىپ سەجدە ئايتىگە كەلگەندە، شۇ يەرنى تاشلىۋېتىپ ئالدى - كەينىنى ئوقۇپ كەتسە بولامدۇ؟

ج: مۇنداق قىلىش مەكرۇھتۇر.

س: تىلاۋەت قىلغۇچىلار سەجدە ئايتىگە كەلگەندە تۇرغانلارغا ئاڭلاتماسلىق ئۈچۈن مەخپىي ئوقۇسا بولامدۇ؟

ج: بولىدۇ، بەلكى مەخپىي ئوقۇش ياخشىراق تۇر.

## كېسەل نامىزنىڭ بايىنى

س: كېسەل ئولتۇرۇپ ناماز ئوقۇسا بولامدۇ؟

ج: ئۆرە تۇرۇشقا ماغدۇرى يەتمىسە؛ ئۆرە تۇرسا قاتتىق ئاغرىپ كەتسە؛ كېسىلى ئەدەپ قىلىشنىڭ ئەندىشىسى بولسا؛ بېشى قېيىپ كېتىپ يىقىلىپ كېتىشنىڭ خەۋپى بولسا؛ ئۆرە

تۇرۇشقا تاقىتى بولسىمۇ، لېكىن رۇكۇ، سەجدە قىلالمىسا. مۇنداق ئەھۋالدا ئولتۇرۇپ ناماز ئوقۇش دۇرۇستۇر. كېيىن رۇكۇ، سەجدە قىلالسا رۇكۇ، سەجدە بىلەن. قىلالمىسا رۇكۇ، سەجدىگە ئىشارەت قىلىش بىلەن ناماز ئوقۇيدۇ. رۇكۇ، سەجدىنىڭ ئىشارىتى باشنى ئېگىش بىلەن بولىدۇ. رۇكۇنىڭ ئىشارىتىگە نىسبەتەن سەجدىنىڭ ئىشارىتىدە باشنى بەكرەك ئېگىدۇ.

س: كېسەل ئادەم قىيامدا ئۇزۇن تۇرالمىسا، لېكىن ئازراقلا تۇرالمىسا بۇنىڭ ھۆكۈمى نېمە؟

ج: قانچىلىك تۇرالمىسا شۇنچىلىك ئۆرە تۇرۇشى زۆرۈردۇر.

س: كېسەل ئولتۇرۇپ ناماز ئوقۇشقىمۇ قادىر بولالمىسا قانداق قىلىدۇ؟

ج: يېتىپ تۇرۇپ ناماز ئوقۇيدۇ. يېتىپ تۇرۇپ ناماز ئوقۇشنىڭ تەرىقىسى مۇنداق: پۈتتى قىبلە تەرەپكە قىلىپ ئوڭدىسىغا ياتىدۇ. لېكىن پۈتتى قىبلە تەرەپكە سۇنماي تىزنى تىكلەپ تۇرىدۇ، بېشىنىڭ ئاستىغا تەكپە ۋە باشقا نەرسىلەرنى قويۇپ ئازراقچە ئېگىز قىلىپ قويۇلىدۇ ۋە رۇكۇ، سەجدىگە بېشىنى ئېگىپ ئىشارەت بىلەن ناماز ئوقۇيدۇ. بۇ ئەۋزەل تەرىقىدۇر ۋە مۇنداق تەرىقىمۇ دۇرۇس: شىمال تەرەپكە بېشىنى قىلىپ ئوڭ يېنىغا ياكى جەنۇپ تەرەپكە بېشىنى قىلىپ سول يېنىغا يېتىپ (مەقسەت قىبلە تەرەپكە ئالدىنى قىلىش) ئىشارەت بىلەن ناماز ئوقۇيدۇ. بۇ ئىككىسىدىن ئوڭ يېنىغا ياتقىنى ئەۋزەلدۇر.

س: كېسەل باش ئىشارىتى قىلىشقىمۇ قادىر بولالمىسا قانداق قىلىدۇ؟

ج: باش بىلەن ئىشارەت قىلالمىسا نامازنى تەخىر قىلىدۇ. بىر سوتكىدىن ئارتۇق مۇشۇ ھالەتتە تۇرسا، ئوقۇيالمىغان نامازنىڭ قازاسىمۇ ئۇنىڭ زىممىسىگە ئارتىلمايدۇ. ئەگەر بىر سوتكا ياكى ئۇنىڭدىن كەم ۋاقىتنىڭ ئىچىدە باش بىلەن ئىشارەت قىلىشقا تاقىتى يېتىپ قالسا، قېلىپ قالغان (بەش قېتىملىق ياكى ئۇنىڭدىن كەم بولغان) نامازلىرىنىڭ قازاسىنى ئوقۇش ئۇنىڭ زىممىسىگە ئارتىلىدۇ.

## مۇساپىر نامازنىڭ بايىنى

س: قانچە يىراق يەرگە سەپەر ئىرادە قىلىش بىلەن كىشى مۇساپىر بولىدۇ؟

ج: شەرىئەتتە ئۈچ كۈن يول يۈرسە بارالغۇدەك يىراقلىقتىكى جايىنى نىيەت قىلغان ئادەم مۇساپىر بولىدۇ. بۇنىڭدا ئوتتۇراھال دەرىجىدىكى پىيادە مېڭىش ئاساس قىلىنىدۇ.

س: ئوتتۇراھال دەرىجىدىكى مېڭىش دېگەن نېمە؟ ئۈچ كۈنلۈك مۇساپە قانچە كىلومېتىر كېلىدۇ؟

ج: ئوتتۇراھال دەرىجىدىكى مېڭىشتىن پىيادە ئادەمنىڭ مېڭىشىنى كۆزدە تۇتىدۇ، ئۈچ كۈنلۈك مۇساپە دېگەن تەخمىنەن توقسان سەككىز كىلومېتىر دېگەنلىكتۇر.

س: پىيادە ئۈچ كۈندە يېتىدىغان يەرگە ئايروپىلان، پويىز، ماشىنا ياكى ئات ھارۋىسىدا تېز يەتسە، بۇنىڭ ھۆكۈمى نېمە؟

ج: قانچە تېز يەتسىمۇ ئۇ مۇساپىر ھېسابلىنىدۇ. دېمەك، ئەينى زاماندىكى مېڭىش ھېسابتۇر.

س: مۇساپىر نامىزىدا پەرق بارمۇ؟

ج: مۇساپىر پېشىن، ئەسىر، خۇپتەن قاتارلىق پەرز نامازلارنى تۆت رەكئەتنىڭ ئورنىغا ئىككى رەكئەت ئوقۇيدۇ. بامدات، شام، ۋىتىر قاتارلىق نامازلارنى ئۆز پېتى تولۇق ئوقۇيدۇ.

س: تۆت رەكئەتلىك نامازنى ئىككى رەكئەت ئوقۇغانى نېمە دەيدۇ؟

ج: قەسىر دەيدۇ.

س: مۇساپىر پەرز نامازنىڭ سۈننىتىنى ئوقۇمدۇ؟

ج: يول يۈرۈش جىددىچىلىكىلا بولسا، سۈننەتنى تەرك ئېتىش ئەۋزەل. ئەگەر يول ئۈستىدە ئىككى - ئۈچ سائەت توختىسا (جىددىچىلىك بولمىسا) ياكى بارغان يېرىدە ئۈچ - تۆت كۈن مۇقىم تۇرسا، نامازنىڭ سۈننىتىنى ئوقۇش ئەۋزەل. رەسۇلۇللاھ سەپەردە شۇنداق قىلاتتى.

س: مۇساپىر نەدىن باشلاپ قەسىر قىلىدۇ؟

ج: ئۆز رايونىنىڭ پاسىلىدىن ئايرىلىپ چىقىسىلا قەسىر ئوقۇيدۇ.

س: مۇساپىر قاچانغىچە قەسىر قىلىدۇ؟

ج: سەپەر ئۈستىدىلا تۇرسا قەسىر قىلىدۇ. يەنە بىرى بىرەر شەھەر ياكى بىرەر يېزىدا ئون بەش كۈن تۇرۇشنى نىيەت قىلمىغانلا بولسا، نامازنى قەسىر قىلىپ ئوقۇيدۇ. ئەگەر بىرەر شەھەر ياكى بىرەر يېزىدا تۆۋىنى ئون بەش كۈن تۇرۇشنى نىيەت قىلسا، شۇ ئون بەش كۈن توشقىچە نامازنى تولۇق تۆت رەكئەت ئوقۇيدۇ.

س: بىر جايدا ئۈچ - تۆت كۈن تۇرۇشنى نىيەت قىلغان بولسا، لېكىن ئىشى پۈتمەي يەنە ئۈچ - تۆت كۈن تۇرۇشنى نىيەت قىلسا مۇشۇنداق قىلىپ ئون بەش كۈندىن ئېشىپ كەتسە ھۆكۈمى نېمە؟

ج: ئون بەش كۈننى بىر پۈتۈن نىيەت قىلمايدىكەن، ئۇنداقتا نامازنى قەسىر قىلىپ ئوقۇش لازىم (پارچە كۈنلەرنىڭ نىيىتى ھېساب بولمايدۇ). دېمەك، ئەڭ قىسقا بولغاندا ئون بەش كۈن بولۇشى لازىم.

س: مۇساپىر تۆت رەكئەتلىك نامازنى پۈتۈن ئوقۇۋەتسە، ھۆكۈمى نېمە؟

ج: ئىككىنچى رەكئەتتە قەئدە قىلسا، ئاخىرىدا سەجدە سەھۋە قىلىش بىلەن ناماز بولۇپرىدۇ. لېكىن قەستەن مۇنداق قىلسا (تولۇق ئوقۇسا) گۇناھكار بولىدۇ. ئېسىدە يوق مۇشۇنداق پۈتۈن ئوقۇپ قالسا، گۇناھ بولمايدۇ. بۇ چاغدا باشتىكى ئىككى رەكئەت پەرز، كېيىنكى ئىككى رەكئەت نەفلە بولىدۇ. ئەگەر ئىككىنچى رەكئەتتە ئولتۇرمىسا، ناماز پەرز بولماي ھەممىسى نەفلە بولۇپ، پەرزنى قايتا ئوقۇيدۇ.

س: مۇساپىرنىڭ مۇقىمغا ئىقتىدا قىلىپ ئوقۇغان نامىزىنىڭ ھۆكۈمى نېمە؟

ج: مۇقىم ئىمامغا ئوخشاش تۆت رەكئەت ئوقۇشى پەرزدۇر. س: ئىمام بولغان ئادەم مۇساپىر، ئىقتىدا قىلغان ئادەم مۇقىم بولسا، ھۆكۈمى نېمە؟

ج: مۇساپىر ئۆزىنىڭ ئىككى رەكئەتنى ئوقۇپلا سالام بېرىدۇ ۋە سالام بېرىپ بولغاندىن كېيىن ئىقتىدا قىلغانلارغا: «مەن مۇساپىر، سىلەر نامىزىڭلارنى تولۇقلىۋېلىڭلار»، دەيدۇ.

مۇقتەدى سالام بەرمەستىن ئورنىدىن تۇرۇپ قالغان رەكئەتنى تولۇقلايدۇ. لېكىن بۇ رەكئەتتە فاتىھە ۋە سۈرە ئوقۇمايدۇ. ئەگەر بىرەر سەھۋەنلىك ئۆتكۈزۈپ قويسا سەجدە سەھۋە قىلمايدۇ.

س: مېخىۋاتقان ئايروپىلان، پويىز، ماشىنا قاتارلىقلاردا ناماز ئوقۇش دۇرۇسمۇ؟

ج: ناماز ئوقۇش دۇرۇستتۇر. ئۆرە تۇرۇپ ئوقۇشقا ئىمكانىيەت بولسا ئۆرە تۇرۇپ ئوقۇش زۆرۈر. ئەگەر ئۆرە تۇرۇپ ئوقۇشقا ئىمكانىيەت بولمىسا ئولتۇرۇپ ئوقۇيدۇ.

## جۈمە نامىزىنىڭ بايىنى

س: جۈمە نامىزى پەرزىمۇ، ۋاجىپمۇ ياكى سۈننەتمۇ؟

ج: جۈمە نامىزى پەرزدۇر. بەلكى پېشىن نامىزىدىن بەكرەك تەكىتلىنىدۇ. شۇڭا جۈمە كۈنى پېشىن نامىزى ئوقۇلمايدۇ. جۈمە نامىزى پېشىننىڭ ئورنىدا تۇرغۇزۇلدى.

س: جۈمە نامىزى ھەر قانداق مۇسۇلمانغا پەرزىمۇ؟

ج: جۈمە نامىزى ئازاد، بالاغەتكە يەتكەن، ئاقىل، ساغلام، مۇقىم ئەرلەرگە پەرزدۇر. دېمەك، بالاغەتكە يەتمىگەن بالىلار، قۇللار، ساراڭلار، كېسەللەر، قارىغۇ، پالەچلەر ۋە شۇنىڭغا ئوخشاش ئۆزىسى بار كىشىلەر، مۇساپىرلار ۋە ئاياللارغا جۈمە پەرز ئەمەس.

س: مۇساپىر، قارىغۇ، پالەچ، ئاياللار ياكى كېسەل جۈمە نامىزىغا قاتناشسا ئۇلارنىڭ نامىزى دۇرۇس بولامدۇ؟

ج: دۇرۇس بولسۇ، پېشىن نامىزى ئۇلاردىن ساقىت بولسۇ.

س: جۇمە نامىزىنىڭ توغرا بولۇشىنىڭ شەرتى نېمە؟

ج: جۇمە نامىزى توغرا ئادا تېپىشنىڭ بىر قانچە شەرتلىرى بار:

(1) - شەھەر ياكى شەھەرنىڭ ئورنىدا تۇرىدىغان رايون بولۇش. شۇنىڭدەك شەھەرگە بىر تۇتاش رايون (ناھىيەلەرگە يېقىن جايلاشقان گۇڭشى) بولۇش، كىچىك كەنت ۋە قىشلاقلاردا جۇمە ئوقۇش دۇرۇس ئەمەس.

(2) - پېشىننىڭ ۋاقتى بولۇش.

(3) - جۇمە نامىزىدىن بۇرۇن خۇتبە ئوقۇش.

(4) - جامائەت بولۇش.

(5) - ئاممىۋى ئىزنى بولۇش. مۇشۇ بەش شەرت ھازىرلانسا، جۇمە نامىزى تولۇق ئادا تاپىدۇ.

س: خۇتبە ئوقۇشنىڭ سۈننەت تەرىقىسى نېمە؟

ج: نامازدىن بۇرۇن ئىمام مۇنبەردە ئولتۇرىدۇ. مۇئەزرىن ئۇنىڭ ئۇدۇلىغا كېلىپ ئەزان ئوقۇيدۇ. قاچانكى ئەزان ئوقۇلۇپ بولسا، ئىمام ئورنىدىن تۇرۇپ جامائەتكە ئالدىنى قىلىپ خۇتبە ئوقۇيدۇ. بىرىنچى خۇتبىنى ئوقۇپ بولۇپ ئازغىنە ئولتۇرىدۇ. ئاندىن ئورنىدىن تۇرۇپ ئىككىنچى خۇتبىنى ئوقۇيدۇ. ئىككىنچى خۇتبىنى تۈگىتىپ مۇنبەردىن چۈشۈپ مېھرابنىڭ ئالدىغا كېلىپ ئۆرە تۇرىدۇ، مۇئەزرىن تەكبىر ئېيتىدۇ، ئاندىن جامائەت ئورنىدىن تۇرۇپ ئىمام بىلەن ناماز ئادا قىلىدۇ.

س: خۇتبىنىڭ ئەزىنى نەدە بولۇشى لازىم؟

ج: خاتىبىنىڭ ئۇدۇلىدا بولۇشى لازىم، مۇنبەرنىڭ ئالدىدا بولسۇن، ياكى ئىككى سەپ كېيىن، ياكى ھەممە سەپنىڭ ئارقىسىدا ياكى مەسجىدنىڭ سىرتىدا بولسۇن ھەممىسى دۇرۇستۇر.

س: ئەرەب تىلىدىن باشقا تىلدا خۇتبە ئوقۇشقا بولامدۇ؟

ج: باشقا تىلدا خۇتبە ئوقۇش مەكرۇھتۇر، «خۇتبە» دېگەن پەرزلا ئادا تاپىدۇ. لېكىن ساۋابى كەم بولۇپ قالىدۇ.

س: خۇتبە ئوقۇۋاتقاندا نېمە ئىشلار دۇرۇس ئەمەس؟

ج: (1) - گەپ قىلىش.

(2) - سۈننەت ياكى نەفلە ناماز باشلاش.

(3) - يەپ - ئىچىش.

(4) - بىرسىنىڭ سۆزىگە جاۋاب بېرىش.

(5) - قۇرئان ۋە ئۇنىڭدىن باشقىسىنى ئوقۇش. مەقسەت خۇتبە تىڭشاشقا دەخلى قىلىدىغان ھەر قانداق نەرسە مەكرۇھتۇر. يەنە بىرسى ئىمام خۇتبە ئوقۇغىلى ماڭغاندا يۇقىرىقى ئىشلارنىڭ ھەممىسى مەكرۇھتۇر.

س: جۈمە نامىزىنى ئادا قىلىش ئۈچۈن جامائەت شەرت دېگەن نېمە؟

ج: جۈمە نامىزىدا ئىمامدىن باشقا ئاز بولغاندا ئۈچ ئادەم بولۇشى زۆرۈردۇر. ئەگەر ئۈچ ئادەم بولمىسا جۈمە نامىزى دۇرۇس بولمايدۇ.

س: ئاممىۋى ئىزنى دېگەن نېمە؟

ج: جۈمە ئوقۇغىلى كەلگەنلەر كەڭ قاتنىشالايدىغان ھەم رۇخسەت قىلىنغان جاي بولۇش دېمەكتۇر. خاس كىشىلەرگە ئىجازەت بېرىلىپ، ھەر قانداق ئادەمگە ئىجازەت بېرىلمەيدىغان ئورۇنلاردا جۈمە ئوقۇش دۇرۇس بولمايدۇ.

س: جۈمە نامىزىنىڭ پەرزى نەچچە رەكئەتتۇر؟

ج: ئىككى رەكئەتتۇر.

## ئىككى ھېيت نامىزىنىڭ بايانى

س: ئىككى ھېيت كۈنى نېمە ئىشلار سۈننەت ياكى مۇستەھەب؟

- ج: 1) - غۇسۇل ۋە مىسۋاك قىلىش.
- 2) - ئۆزىنىڭ ياخشى كىيىمىنى كېيىش.
- 3) - ئۆزىگە خۇشپۇراق بويۇم چېچىش.
- 4) - روزا ھېيت نامىزىغا بېرىشتىن ئىلگىرى خورما ياكى تاتلىق نەرسە يېيىش.
- 5) - سەدىقە پىتىر ئادا قىلىش.
- 6) - قۇربان ھېيت نامىزىدىن كېلىپ قۇربانلىق گۆشىدە ناشتا قىلىش.
- 7) - ھېيت نامىزىنى ھېيتگاھتا ئوقۇش.
- 8) - پىيادە بېرىش.
- 9) - بىر يولدىن بېرىپ يەنە بىر يولدىن قايتىش.

10) - ھېيت نامىزى ئوقۇشتىن ئىلگىرى ئۆيدە ياكى ھېيتگاھتا نەفلە ناماز ئوقۇماسلىق.

11) - ھېيت نامىزىدىن كېيىن ھېيتگاھتا نەفلە ناماز ئوقۇماسلىق.

س: روزا ھېيت نامىزى ئوقۇغىلى كېتىۋېتىپ يولدا تەكبىر ئېيتىشقا بولامدۇ؟

ج: بۇنىڭدا كېتىۋېتىپ مەخپىي تەكبىر ئېيتسا مەيلى. قۇربان ھېيت نامىزىغا كېتىۋاتقاندا تەكبىرنى جەھرى ئېيتىش مۇستەھەبتۇر.

س: ھېيت نامىزى ۋاجىپمۇ ياكى سۈننەتمۇ؟

ج: ئىككىلىسى ۋاجىپتۇر (جۈمە نامىزى پەرز بولغان كىشىگە ھېيت نامىزى ۋاجىپتۇر، جۈمەنىڭ شەرتلىرى ھېيت نامىزىدىمۇ شەرتتۇر). لېكىن ئىككى ھېيت نامىزىنىڭ ۋاقتى كۈن قىيىلىشتىن بۇرۇن تۈگەپ بولىدۇ. ھېيت نامىزىنىڭ خۇتبىسى پەرز ئەمەس، نامازدىن ئىلگىرىمۇ ئوقۇلمايدۇ. بەلكى نامازدىن كېيىن خۇتبە ئوقۇش سۈننەتتۇر.

س: ھېيت نامىزى نەچچە رەكئەتتۇر؟ قايسى تەرتىپ بىلەن ئوقۇلىدۇ؟

ج: ھېيت نامىزى ئىككى رەكئەتتۇر. ئىككىسىدە ئەزان ۋە تەكبىر ئېيتىلمايدۇ. «روزا ھېيتى ياكى قۇربان ھېيتىنىڭ ۋاجىپ نامىزىنى قوشۇمچە ئالتە تەكبىرلىرى بىلەن مۇشۇ ئىمامغا ھازىر ئىقتىدا قىلىپ ئوقۇيمەن» دەپ نىيەت قىلىدۇ. ئاندىن تەكبىر ئېيتىپ قول باغلاپ سانا ئوقۇيدۇ، ئىككى قولىنى قۇلاققىچە كۆتۈرگەن پېتى «اللە اكبر»، دەپ ئىككى قولىنى تاشلايدۇ، ئاندىن ئىككى قولىنى قۇلاققىچە كۆتۈرگەندىن كېيىن

«الله اكبر»، دەپ قولنى تاشلايدۇ. ئۇنىڭدىن كېيىن ئۈچىنچى قېتىم قولنى قۇلاققىچە كۆتۈرگەندىن كېيىن «الله اكبر» دەپ قول باغلاپ تۇرىدۇ ۋە «ئەۋزۇ، بىسىمىللا»، «سۈرە فاتىھە» يەنە بىر سۈرە ئوقۇپ رۇكۇ قىلىدۇ. ئىككىنچى رەكئەتكە قوپقاندا ئىمام ئالدى بىلەن قىرائەت قىلىدۇ، قىرائەتنى تۈگىتىپ بولۇپ قۇلاققىچە قول كۆتۈرۈپ تەكبىر ئېيتىدۇ ۋە قولنى تاشلايدۇ، ئاندىن قۇلاققىچە يەنە قول كۆتۈرۈپ ئۈچىنچى تەكبىرنى ئېيتىپ قولنى تاشلايدۇ، ئاندىن قولنى كۆتۈرمەستىن تۆتىنچى تەكبىر ئېيتقان پېتى رۇكۇغا بارىدۇ ۋە قاندىكى مۇۋاپىق ناماز تاماملايدۇ، ئاخىرىدا ئىمام ئۆرە قوپۇپ خۇتبە ئوقۇيدۇ، پۈتۈن خەلق شۈككىدە تۇرۇپ تىخشايدۇ. ئىككى ھېيتىنىڭمۇ جۈمەگە ئوخشاش ئىككى خۇتبىسى بار، بۇ ئىككى خۇتبىنىڭ ئارىلىقىدىمۇ ئولتۇرۇش سۈننەتتۇر.

س: قۇربان ھېيت نامىزىنىڭ خاس ئەھكاملىرى قايسى؟

ج: يولدا ھېيتگاھقا كېتىۋېتىپ جەھرى تەكبىر ئېيتىش، نامازدىن بۇرۇن بىر نەرسە يېمەسلىك، تەشرىق تەكبىرلىرىنىڭ ۋاجىپ بولۇشى قاتارلىقلار.

س: تەشرىق تەكبىرلىرى قايسى؟

ج: تەشرىق كۈنلىرىدە پەرز نامازدىن كېيىن تەكبىر ئېيتىلىدۇ، شۇ تەشرىق تەكبىرلىرى دېيىلىدۇ.

س: تەشرىق كۈنلىرى قايسى؟

ج: زۇلھەججىنىڭ 11-، 12-، 13- كۈنلىرى تەشرىق (ھېيتنىڭ 2، 3، 4- كۈنلىرى دېيىلىدۇ).

س: تەشرىق تەكبىرلىرىنى قايسى كۈندىن باشلاپ قايسى كۈنگىچە ئېيتىش ۋاجىپتۇر؟

ج: ئەرەفە كۈنى، نەھرى كۈنى، تەشرىقنىڭ ئۈچ كۈنى جەمئىي بەش كۈن ئېيتىلىدۇ. زۇلھەججىنىڭ توققۇزىنچى كۈنىنى ئەرەفە كۈنى، ئونىنچى كۈنىنى نەھرى كۈنى دەيدۇ. توققۇزىنچى كۈنى بامدات نامىزدىن كېيىن تەكبىر باشلىنىدۇ، ھەر پەرز نامازدىن كېيىن ئون ئۈچىنچى كۈننىڭ ئەسىر نامىزىغىچە تەكبىر ئېيتىش ۋاجىپتۇر. پەرزگە سالام بېرىپ بولۇپلا ئۈنلۈك ئاۋاز بىلەن تەكبىر ئېيتىش لازىم. لېكىن ئاياللار جەھرى ئېيتمايدۇ. ئىمام ئۇنتۇپ قالسىمۇ مۇقتەدى چوقۇم ئېيتىشى كېرەك.

س: تەشرىق تەكبىرلىرى قايسى؟ قانچە قېتىم ئوقۇش ۋاجىپتۇر؟

ج: تەشرىق تەكبىرلىرى: «اللَّهُ أَكْبَرُ، اللَّهُ أَكْبَرُ، لَا إِلَهَ إِلَّا اللَّهُ وَاللَّهُ أَكْبَرُ، اللَّهُ أَكْبَرُ، وَلِلَّهِ الْحَمْدُ». بۇنى ھەر پەرز نامازدىن كېيىن بىر قېتىم ئوقۇش ۋاجىپتۇر.

## قۇربانلىقنىڭ بايانى

س: قۇربانلىقنىڭ ۋاجىپ بولۇشنىڭ شەرتى قايسى؟

ج: بىرىنچى مۇسۇلمان بولۇش، كاپىرغا قۇربانلىق ۋاجىپ ئەمەس. ئىككىنچى مۇقىم بولۇش، مۇساپىرغا ۋاجىپ ئەمەس. ئۈچىنچى ئازاد بولۇش، قۇلغا ۋاجىپ ئەمەس. تۆتىنچى بالاغەتكە يەتكەن بولۇش، نارەسىدىگە قۇربانلىق ۋاجىپ ئەمەس. بەشىنچى ئەقلى بار بولۇش، ساراڭغا ۋاجىپ ئەمەس.

س: قانداق ھايۋاننى قۇربانلىق قىلىش دۇرۇس ۋە قانداق ھايۋاننى قۇربانلىق قىلىش دۇرۇس ئەمەس؟

ج: قۇربانلىق قىلىشقا بولىدىغان ھايۋانلار: تۆگە، كالا، سۇ كالىسى، قوي، ئۆچكە قاتارلىقلار. بۇنىڭدىن باشقا ھايۋانلارنى قۇربانلىق قىلىش دۇرۇس ئەمەس.

س: مەزكۇر ھايۋانلارنىڭ نەچچە يىللىق بولغىنى قۇربانلىققا يارايدۇ؟

ج: تۆگە ئاز بولغاندا بەش يىللىق بولۇش. كالا ئاز بولغاندا ئىككى يىللىق بولۇش. قوي - ئۆچكە ئاز بولغاندا بىر يىللىق بولۇش. ئەمما ئالتا ئايلىق بولغان قوي سېمىز، ئۈستىخانلىرى چوڭ بولۇپ، ئالتە ئايلىق بىلەن بىر يىللىقنى پەرق ئەتكىلى بولمىغۇدەك دەرىجىدە بولسا، قۇربانلىق قىلىشقا يارايدۇ. ئالتە ئايلىقتىن تۆۋەن بولسا ھەرقانچە ئېسىل، سېمىز بولسىمۇ قۇربانلىققا يارمايدۇ.

س: قايسى خىلدىكى ئەيىبى بار ھايۋاننى قۇربانلىق قىلىش دۇرۇس ئەمەس؟

ج: (1) - بىر ياكى ئىككىلى مۈشگۈزى چىقىپ كەتكەن.

(2) - قۇيرۇقى يوق تۇغۇلۇپ قالغان قوي، ئۆچكە.

(3) - كور ھايۋان.

(4) - سىڭا كۆز ھايۋان.

(5) - قۇربانلىق قىلىدىغان ئورۇنغا مېڭىپ بارالمايدىغان ھايۋان.

(6) - كېسىلى ئاشكارا ھايۋان.

- (7) - تۇغۇلۇشتا بىر ياكى ئىككىلى قۇلقى يوق تۇغۇلغان ھايۋان (چوناق قولاق قوي قۇربانلىققا يارايدۇ).
- (8) - قۇيرۇق، قۇلاق ياكى كۆزنىڭ يېرىمىدىن ئارتۇقى كېتىپ قالغان ھايۋان.
- (9) - چىشى يوق ياكى چىشىنىڭ كۆپرەكى چۈشۈپ كەتكەن ھايۋان.
- (10) - ئوت چۆپ تونۇمايدىغان ساراڭ، كېسىلى بار ھايۋان.
- (11) - ياداڭغۇ، ئورۇق، خامۇش ھايۋان.
- (12) - بۇرۇنى كېسىلىپ كەتكەن ھايۋان (قوي، ئۆچكە بۇنىڭدىن مۇستەسنا).
- (13) - ئەمچىكى كېسىلىپ كەتكەن ھايۋان.
- (14) - ئەمچىكىدىن سۈت قۇرۇپ كەتكەن ھايۋان.
- (15) - ئەمچىكىنىڭ يېرىمىدىن ئارتۇقراقى كېسىلىپ كەتكەن كالا.
- (16) - بىر ئەمچىكىنىڭ توپچىكى كېتىپ قالغان قوي، ئۆچكە.
- (17) - ئىككى ئەمچىكىنىڭ توپچىكى كېتىپ قالغان تۆگە، كالا.
- (18) - تىلى كېسىلىپ كەتكەن كالا.
- (19) - نىجاسەت، گەندە يەيدىغان قويۇۋېتىلگەن ھايۋان.
- (20) - يىلىك تۇتمىغان ئورۇق ھايۋان.
- (21) - بىر پۇتى كېسىلىپ كەتكەن ھايۋان.

(22) - ئەركەك - چىشلىق ئالامىتى بار (قوش جىنسلىق) ھايۋان.

س: قايسى خىلدىكى ھايۋاننى قۇربانلىق قىلىش ئەۋزەلنىڭ خىلاپى؟

ج: (1) - مۇڭگۈزسىز تۇغۇلغان ھايۋان.

(2) - مۇڭگۈزى سۇنۇپ كەتكەن، لېكىن بۇنىڭ تەسىرى يىلتىزغا يەتمىگەن ھايۋان.

(3) - جۈپلىشىشكە قادىر بولالمايدىغان دەرىجىدە قېرىپ كەتكەن ھايۋان.

(4) - قېرىپ كەتكەن سەۋەبلىك تۇغۇتتىن قالغان ھايۋان.

(5) - بوغاز تۆگە، كالا، قوي، ئۆچكە.

(6) - كېسەل ئەمەس تۇرۇپمۇ سۈت چىقمايدىغان ھايۋان.

(7) - يۆتىلىدىغان ھايۋان.

(8) - داغلاپ ئەن سېلىنغان ھايۋان.

(9) - تۇغۇلۇشتىلا قۇيرۇقى ناھايىتى كىچىك قوي.

(10) - ئازراق سىغا كۆزلۈك ھايۋان.

(11) - بىر پۇتىنى سەل ئاياپ ماخىدىغان ھايۋان.

(12) - كېسىلى بار، لېكىن كېسىلىنى ئېنىق بىلگىلى بولمايدىغان ھايۋان.

(13) - كۆز، قۇلاق، قۇيرۇق قاتارلىقلارنىڭ بىرەرسىنىڭ يېرىمىدىن ئازراقى كېتىپ قالغان ھايۋان.

- (14) - چىشى قالمىغان، لېكىن ئوت يېپىلەيدىغان ھايۋان.
- (15) - ساراڭ، لېكىن ئوت يېپىلمىگۈدەك دەرىجىدە ئەمەس.
- (16) - قوتۇر بولۇپ قالغان، لېكىن سېمىز.
- (17) - كەسمە ئەن سېلىنغان ياكى تىلما ئەن سېلىنغان بولۇپ، لېكىن قۇلاقنىڭ يېرىمىغا يەتمىگەن ھايۋان. ئەگەر ئىككىلى قۇلقى ئاز - ئازدىن ئەن سېلىنغان بولۇپ، يىغىپ كەلسە، يېرىمىغا باراۋەر كەلگۈدەك بولسا، ئۇنداق ھايۋاننى قۇربانلىق قىلىشتىن ئېھتىيات قىلغاي، ئۇنىڭدىن ياخشىراقنى تاپالمىسا بولىدۇ.
- (18) - ئالغاي ھايۋان.
- (19) - يۇڭى قىرقۇپتىلگەن قوي.
- (20) - تىلى كېسىلىپ كەتكەن قوي، لېكىن ئاسان ئوت يېپىلەيدۇ.
- (21) - مەينەت نەرسە يەيدىغان قويۇۋېتىلگەن تۆگە، بۇنى باغلاپ قىرىق كۈن ئوت بىلەن باققاي.
- (22) - گۆش توشمىغان سەل ئورۇق ھايۋان.
- دېمەك، مەزكۇر ھايۋانلارنى قۇربانلىق قىلىش دۇرۇس، لېكىن مەكرۇھى تەنزىھى. ئەلھاسىل، قۇربانلىق قىلىدىغان ھايۋانغا پۈتۈن ئەيىتىن خالىي، ئېسىلنى تاللاش مۇستەھەبتۇر.

## قۇربانلىق مالنىڭ تېرىسىنىڭ بايانى

س: ئۆزىنىڭ قۇربانلىقىنىڭ تېرىسىدىن ئۆزى مەنپەئەتلەنسە بولامدۇ؟

ج: ئائىلىسىگە سايىمان ياساپ ئىشلەتسە دۇرۇس. مەسىلەن: جايىناماز، داستىخان، تۇلۇم، ئاياغ ۋە باشقىلار.

س: قۇربانلىقنىڭ تېرىسىنى ساتسا بولامدۇ؟

ج: ساتسا بولىدۇ، سېتىپ پۇلنى غېرىب - غۇرۇلارغا سەدىقە قىلىشى ۋاجىپ. ئۇنىڭ پۇلنى ئۆزى سەرپ قىلسا دۇرۇس بولمايدۇ. ئەگەر پۇلنى ئۆزى خەجلىپ كەتسە، بۇ گۇناھىغا ئىستىغفار ئېيتىدۇ.

س: قۇربانلىقنىڭ تېرىسىنى ياكى ئۇنىڭ ساتقان پۇلنى قانداق ئورۇنغا سەرپ قىلىدۇ؟

ج: زاكات سەرپ قىلىدىغان ئورۇنلارغا سەرپ قىلىشى ۋاجىپتۇر (غېرىب - غۇرۇلارغا سەرپ ئېتىدۇ). مەسجىد، كۆۋرۈك، يول قاتارلىقلارغا ئوخشاش مۈلۈك قىلىپ ئالمايدىغان جانسىز ئورۇنلارغا سەرپ قىلىش دۇرۇس ئەمەس. دېمەك، تېرىنىڭ پۇلى ئەسلى غېرىب - غۇرۇلارنىڭلا ھەققىدۇر.

س: قۇربانلىقنىڭ تېرىسىنى سېتىۋالغان تېرىچى تېرىدىن خالىغانچە پايدىلىنالايدۇ؟

ج: خالىغانچە پايدىلىنالايدۇ (تېرىچىنىڭ قولىغا ئۆتكەندىن كېيىن تىجارەتنىڭ ھۆكۈمى جارى بولىدۇ)، بۇنىڭدا ھەرگىز شەك يوق.

## جىنازا نامىزىنىڭ بايىنى

س: مېيىتنىڭ نامىزىنى چۈشۈرۈش ۋاجىپمۇ ياكى سۈننەتمۇ؟

ج: مېيىتنىڭ نامىزىنى چۈشۈرۈش پەرز كىفايدۇر. ئەگەر بىر - ئىككى ئادەم ئوقۇپ قويسمۇ ھەممىسىنىڭ گەدىنىدىن ساقىت بولىدۇ. لېكىن بىرەرسىمۇ ئوقۇمىسا ھەممىسى گۇناھكار بولىدۇ.

س: جىنازا نامىزىنىڭ قانچە شەرتى بار؟

ج: 1) - مېيىتنىڭ مۇسۇلمان بولۇشى.

2) - مېيىتنىڭ پاك بولۇشى.

3) - مېيىتنىڭ كېيىننىڭ پاك بولۇشى.

4) - ئەۋرىتى يېپىلغان بولۇشى.

5) - مېيىتنى ناماز چۈشۈرگۈچىلەرنىڭ ئالدىدا قويغان بولۇشى.

بۇ شەرتلەر مېيىتقا قارىتىلغان شەرتلەردۇر. ناماز چۈشۈرگۈچىلەرگە نامازنىڭ شەرتلىرى قويۇلىدۇ.

س: جىنازا نامىزىنىڭ قائىدىسى قانداق بولىدۇ؟

ج: ئالدى بىلەن نامازغا سەپ بولۇپ تۇرۇش. ئادەم كۆپ بولسا، ئۈچ، بەش ياكى يەتتە سەپ بولۇپ تۇرۇش ياخشىراق تۇر. بۇ سەپ نامازنىڭ سېپىدەك بولۇشى لازىم. سەپ رۇس بولغاندىن كېيىن جىنازا نامىزىغا: «مەن اللھ رىزاسى ئۈچۈن بۇ جىنازا نامىزىنى شۇ مېيىتنىڭ مەغپىرىتىگە دۇئا قىلىپ مۇشۇ

ئىمامغا ئىقتىدا قىلىپ ئوقۇيمەن» دەپ نىيەت قىلىدۇ. ئاندىن ئىمام ئۈنلۈك ئاۋاز بىلەن، مۇقتەدىلەر ئىچىدە تەكبىر ئېيتىدۇ ۋە ئىككى قولىنى قۇلاققىچە كۆتۈرۈپ كىندىكىنىڭ ئاستىغا باغلاپ تۇرىدۇ. ئىمام ۋە مۇقتەدىلار ھەممىسى ئىچىدە سانا ئوقۇيدۇ. سانادا «تعالى جَدُّكَ» دىن كېيىن «وَجَلَّ ثَنَاؤُكَ» نىمۇ دېسە، ياخشىراقتۇر. ئاندىن ئىمام ئۈنلۈك ئاۋاز بىلەن مۇقتەدى ئىچىدە قول كۆتۈرمەستىن ئىككى قېتىم تەكبىر ئېيتىدۇ. ئىمام ۋە مۇقتەدى ئىككىلىسى نامازنىڭ قەئدە ئەخىرىدا ئوقۇغان دۇرۇندى ئىچىدە ئوقۇيدۇ. ئاندىن ئۈچىنچى قېتىم تەكبىر ئېيتىدۇ ۋە مېيىت بالاغەتكە يەتكەن ئەر ياكى ئايال بولسا، ئىمام ۋە مۇقتەدى مەخپىي ھالدا بۇ ئەرەبچە دۇئانى ئوقۇيدۇ:

«اللَّهُمَّ اغْفِرْ لِحَيِّنَا وَمَيِّتِنَا وَشَاهِدِنَا وَغَائِبِنَا وَصَغِيرِنَا وَكَبِيرِنَا وَذَكَرِنَا  
وَأُنثَانَا اللَّهُمَّ مَنْ أَحْيَيْتَهُ مِنَّا فَأَحْيِهِ عَلَيَّ الْإِسْلَامَ وَمَنْ تَوَفَّيْتَهُ مِنَّا فَتَوَفَّهُ عَلَيَّ  
الْإِيمَانَ»

(ئى اللہ! بىزنىڭ تىرىكلىرىمىز ۋە ئۆلۈكلىرىمىز، مۇشۇ يەردە ھازىر بولغانلىرىمىز ۋە غايىبلىرىمىز، كىچىكلىرىمىز ۋە چوڭلىرىمىز، ئەرلىرىمىز ۋە ئاياللىرىمىزغا مەغپىرەت قىلغىن. ئى اللہ! بىزنىڭ ئىچىمىزدىن تىرىلدۈرىدىغانلىرىڭنى ئىسلامنىڭ ئۈستىدە تىرىلدۈرگىن ۋە بىزنىڭ ئىچىمىزدىن ۋاپات تاپقۇزىدىغانلىرىڭنى ئىمان ئۈستىدە ۋاپات تاپقۇزغىن).  
مېيىت بالاغەتكە يەتمىگەن ئوغۇل بولسا، بۇ دۇئانى ئوقۇيدۇ:

«اللَّهُمَّ اجْعَلْهُ لَنَا فَرَطًا وَاجْعَلْهُ لَنَا أَجْرًا وَذُخْرًا وَاجْعَلْهُ لَنَا شَافِعًا  
وَمُشَفَّعًا»

(ئى اللہ! بۇ بالىنى بىزنىڭ نىجاتلىقىمىز ئۈچۈن ئالدىدا بېرىپ تۇرغۇچى قىلغىن. بۇنىڭ پىراقىنى بىز ئۈچۈن ئەجر ۋە نېسىۋە قىلغىن، ئۇنى بىزگە شاپائەت قىلغۇچى ۋە شاپائىتى قوبۇل قىلىنغۇچى قىلغىن).

مېيىت بالاغەتكە يەتمىگەن قىز بالا بولسا، ئۇنىڭغىمۇ مۇشۇ دۇئانى ئوقۇيدۇ. لېكىن ئۈچ جايدا پەرقلىنىدۇ، يەنى «وَاجْعَلْهُ» نىڭ ئورنىغا «وَاجْعَلْهَا» ۋە «شَافِعًا وَمُشَفَّعًا» نىڭ ئورنىغا «شَافِعَةً وَمُشَفَّعَةً» دەپ ئوقۇيدۇ. بۇ پەقەت كەلىمىدىكى پەرق، مەنە جەھەتتە ئىككىسى بىردۇر. ئۇنىڭدىن كېيىن ئىمام ئۇنلۇك ئاۋاز بىلەن، مۇقتەدىلار ئىچىدە تۆتىنچى تەكبىرنى ئوقۇيدۇ. ئۇنىڭدىن كېيىن ئىمام ئۇنلۇك ئاۋاز بىلەن مۇقتەدىلار ئىچىدە نامازغا سالام بەرگەندەك سالام بېرىدۇ. (سالامدىن كېيىن قول كۆتۈرۈپ دۇئا قىلىش بىدئەتتۇر).

س. جىنازا نامىزىدىن بىكار بولۇپ نېمە ئىش قىلىدۇ؟

ج. نامازدىن بىكار بولۇپلا جىنازىنى ئېلىپ ماڭىدۇ. ئېلىپ مېڭىۋاتقاندا كەلمە تەيىبە ۋە ئۇنىڭ باشقىسىنى ئوقۇماقچى بولسا، دىلىدا ئوقۇيدۇ. ئۇنلۇك ئوقۇش مەكرۇھتۇر. مېيىتنى ئېلىپ ماڭغۇچىلار مېيىتنىڭ بىرىنچى مەنزىلى، يەنى قەبرىگە ماڭغاندا ھېساب - كىتابنى ۋە مال - دۇنيا دېگەننىڭ ئېتىبارسىز نەرسە ئىكەنلىكىنى خىيالغا كەلتۈرىدۇ ۋە كۆڭلىدە مېيىتقا مەغپىرەت ۋە ئاسانچىلىق بولۇشقا دۇئا قىلىپ تۇرىدۇ. ئاندىن قەبرىستانغا يەتكەندە مېيىتنى دەپنە قىلىدۇ.

س. مېيىتنى لەھەتكە قويۇپ بولغاندىن كېيىن تەلىقن قىلىش دۇرۇسمۇ؟

ج: مېيىت بالاغەتكە يەتكەن كىشى بولسا تەلقن قىلىش دۇرۇستۇر. تەلقن مۇنداق: ئى پالانىنىڭ ئوغلى پالانى! سىز ھازىر بۇ دۇنيادىن ئاخىرەتكە سەپەر قىلىدىغىز. پەرۋەردىگارىڭىز ھەقتە ئالا، پەيغەمبىرىڭىز مۇھەممەد ئەلەيھىسسالام، دىنىڭىز ئىسلام، دەستۇرىڭىز قۇرئان، قىبلىڭىز كەئبە، مىللىتىڭىز ئىبراھىم ئەلەيھىسسالامنىڭ مىللىتى، دوستلىرىڭىز مۇئمىنلەردۇر.

بىلىشكى، ئۆلۈم، قەبرە ھېسابى، تىرىلىش ھەق. (مۇنكەر - نەكىر) ئىككى پەرىشتىنىڭ سوئال سورىمىقى ھەق. اللە بىزگە بەرگەن نېمەتتىن قىيامەت كۈنى اللەنىڭ ھېساب ئېلىشى ۋە بىزنىڭ ھېساب بېرىشىمىز ھەق. اللە ھەر بىر كىشىنىڭ ئىككى مۇرىسىگە ۋەكىل قىلغان ئىككى پەرىشتىنىڭ يازغان ياخشى - يامان ئەمەل دەپتىرىمىز قىيامەت كۈنى قوللىمىزغا كېلىشى ۋە ئۇنى ئۆزىمىزنىڭ ئوقۇشى ھەق. ياخشى - يامان ئەمەللەرنى تارازغا سېلىش ھەق. ئۈچ مىڭ يىللىق كۆۈرۈكتىن ئۆتۈش ھەق. جەننەت ھەق. دوزاخنىڭ ئازابى ھەق. جەننەتتە اللەنى كۆرۈش ھەق. قىيامەت كۈنىنىڭ بولۇشى ھەق. ئېيتىشكى، «أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ» نىڭ گۇۋاھلىقى بىلەن باردىغىز. رازى بولىدىغىزمۇ؟

ئىسلام پەرزلىرىدىن «روزا» نىڭ بايانى

س: روزا دېگەن نېمە؟

ج: سۈبھى سادىقتىن كۈن ئولتۇرغىچە نىيەت بىلەن يېمەك - ئىچمەك ۋە جىمادىن ئىبارەت ئۈچىنى تەرك ئېتىش روزا دېيىلىدۇ.

س: روزا نەچچە خىلدۇر؟

ج: روزا سەككىز خىلدۇر:

(1) - پەرز مۇئەييەن.

(2) - پەرز غەيرى مۇئەييەن.

(3) - ۋاجىپ مۇئەييەن.

(4) - ۋاجىپ غەيرى مۇئەييەن.

(5) - سۈننەت.

(6) - نەفلە.

(7) - مەكرۇھ.

(8) - ھارام.

س: پەرز مۇئەييەن قايسى روزا؟

ج: يىلدا كېلىدىغان رامزان ئېيىنىڭ بىر ئاي روزىسى پەرز مۇئەييەن دېيىلىدۇ.

س: پەرز غەيرى مۇئەييەن قايسى روزا؟

ج: بەزى ئۆزىنىڭ ۋە جىدىن رامزان روزىسى قېلىپ قالغان بولسا، ئۇنىڭ قازا روزىسى پەرز غەيرى مۇئەييەن دېيىلىدۇ.

س: ۋاجىپ مۇئەييەن (نەزر مۇئەييەن) قايسى روزا؟

ج: نەزر مۇئەييەن — كۆڭلىدە خاس بىر كۈنى «مەن پالانى كۈنىدە روزا تۇتمەن»، دەپ نىيىتىگە شۇنى پۈكۈپ

قەتئىي بىر ئىرادىگە كەلسە، شۇ ۋاقىتنىڭ روزىسى شۇ ئادەمگە ۋاجىپ بولۇپ قالىدۇ. شۇ نەزىر مۇئەييەن دېيىلىدۇ. مەسىلەن: ئەگەر بىر ئادەم مەن ئىمتىھاندا مۇۋەپپەقىيەت قازىنالمىسام، ئاللاھ رىزاسى ئۈچۈن رەجەب ئېيىنىڭ بىرىنچى كۈنى روزا تۇتمەن، دەپ قەتئىي نىيەت بىلەن ئۆز - ئۆزىگە ۋە دەپ بېرىش ۋاجىپ مۇئەييەن بولىدۇ.

س: ۋاجىپ غەيرى مۇئەييەن قايسى روزا؟

ج: كاپارەت روزىلىرى ۋە نەزىر غەيرى مۇئەييەن روزىلىرى، ۋاجىپ غەيرى مۇئەييەن دېيىلىدۇ. مەسىلەن: بىرىسى مەن ئىمتىھاندا بىرىنچى بولسام، ئاللاھ رىزاسى ئۈچۈن ئۈچ كۈن روزا تۇتمەن دېگەندەك، بۇ تەيىن قىلىنمىغان روزىدۇر.

س: قايسى روزا سۈننەت؟

ج: روزىنىڭ ئىچىدە سۈننەت مۇئەككەدە بولغان بىرمۇ روزا يوق. لېكىن رەسۇلۇللاھ روزا تۇتقان كۈنلەرنىڭ روزىسى ياكى رەسۇلۇللاھ رىغبەتلەندۈرگەن روزىلار سۈننەت روزا دېيىلىدۇ. مەسىلەن:

(1) - ئاشۇرا كۈنىنىڭ روزىسى، يەنى مۇھەررەمنىڭ توققۇزىنچى ۋە ئونىنچى كۈنىنىڭ روزىسى. مۇھەررەمنىڭ ئونىنچى كۈنى ئاشۇرا دەپ ئاتىلىدۇ.

(2) - ئەرەفە، يەنى زۇلھەججىنىڭ توققۇزىنچى كۈنىنىڭ روزىسى.

(3) - ئەيىپام بىيىز (ئايىدىڭ كۈنلەر)، يەنى ھەر ئاينىڭ ئون ئۈچىنچى، ئون تۆتىنچى، ئون بەشىنچى كۈنلىرىنىڭ روزىسى قاتارلىقلار.

س: قايسى روزا مۇستەھەب؟

ج: پەرز، ۋاجىپ، سۈننەت روزىلاردىن باشقا روزىلار مۇستەھەبتۇر. لېكىن بەزى روزىلاردا ساۋاب كۆپتۇر. مەسىلەن:

(1) - شەۋۋال (ھىجرىيە يىلىنىڭ ئونىنچى ئېيى)دىكى ئالتە كۈن روزا.

(2) - تۈنەك كېچىسىدىكى بىر كۈن روزا.

(3) - جۈمە كۈنىنىڭ روزىسى.

(4) - دۈشەنبە كۈنىنىڭ روزىسى.

(5) - پەيشەنبە كۈنىنىڭ روزىسى قاتارلىقلار.

س: قايسى روزا مەكرۇھ؟

ج: (1) - شەنبە كۈنىلا روزا تۇتۇۋېلىش.

(2) - ئاشۇرا (مۇھەررەم)نىڭ ئونىنچى كۈنىلا روزا تۇتۇۋېلىش.

(3) - توققۇزىنچى كۈنىلا روزا تۇتۇۋېلىش.

(4) - ئاياللار ئەرلىرىنىڭ ئىجازىتىسىز نەفلە روزا تۇتۇۋېلىشى.

س: قايسى روزا ھارام؟

ج: بىر يىلدا بەش كۈندە روزا تۇتۇش ھارامدۇر: روزا ھېيت كۈنى، قۇربان ھېيت كۈنى ۋە تەشرىقنىڭ ئۈچ كۈنى (زۇلھەججىنىڭ <sup>11</sup>، <sup>12</sup>، <sup>13</sup> - كۈنلىرى).

## رامزان روزىسىنىڭ بايىنى

س: رامزان روزىسىنىڭ پەزىلىتى نېمە؟

ج: رامزان روزىسىنىڭ ئىنتايىن كۆپ پەزىلىتى ۋە ساۋابى بار. ھەدىستە بۇنىڭ كۆپلىگەن پەزىلىتى بايان قىلىنىدۇ. مەسىلەن: رەسۇلۇللاھ ئېيتتى: «كىمكى اللەنىڭ رازىلىقىنى ئىزدەپ رامزان ئېيىنىڭ روزىسىنى تۇتسا، ئونىڭ بۇرۇن ئۆتكۈزگەن گۇناھلىرى كەچۈرۈم بولىدۇ». يەنە بىر ھەدىستە رەسۇلۇللاھ مۇنداق دېدى: «روزىدارنىڭ ئېغىزىنىڭ بەتبۇيلۇقى اللەنىڭ ئالدىدا ئىپادىسى بويىدىنمۇ خۇشبۇيىراقتۇر». يەنە بىر «ھەدىس قۇدۇسى» دا اللە ئېيتتى: «روزا پەقەت مەن ئۈچۈنلا، ئۇنىڭ مۇكاپىتىنى ئۆزۈملا بېرىمەن». بۇنىڭدىن باشقا يەنە كۆپلىگەن پەزىلەتلىرى بار.

س: رامزان روزىسى قانداق كىشىلەرگە پەرز؟

ج: ھەر قانداق مۇسۇلمان، ئاقىل (ئەقلى ساق)، بالاغەتكە يەتكەن ئەر - ئايالغا پەرزدۇر. بۇنىڭ پەرزلىكىنى ئىنكار قىلغان كىشى كاپىردۇر. ئۆزىسىز تەرك ئەتكەن كىشى قاتتىق گۇناھكار ۋە پاسىقتۇر. بالاغەتكە يەتمىگەنلەرگە ناماز، روزا پەرز بولمىسىمۇ، لېكىن ئىبادەتكە كۆندۈرۈش ئۈچۈن بالاغەتكە يېتىشتىن ئىلگىرى روزا تۇتقۇزۇش ۋە ناماز ئوقۇتۇش كېرەك. ھەدىستە مۇنداق دېيىلدى: «بالا يەتتە ياشقا كىرسە، ناماز ئوقۇشقا بۇيرۇڭلار. ئون ياشقا كىرسە ۋە شۇنىڭغىچە ناماز ئوقۇمىسا، زۆرۈر تېپىلغاندا ئۇرۇڭلار». شۇنىڭدەك روزا تۇتۇشقا تاقىتى يېتىپ تۇرۇپ (قانچە كۈنگە تاقىتى يەتسە شۇنچە كۈن تۇتىدۇ) روزا تۇتمىسا، روزا تۇتۇشقا زورلاپ

كۆندۈرۈش لازىم. روزا سەل كۈچ كەلگەندەك مەلۇم بولسا زورلىماسلىق كېرەك. مەقسەت كۆندۈرۈش.

س: قانداق ئۆزىڭلەردە روزا تۇتماسلىق دۇرۇس؟

ج: (1) - سەپەردە، يەنى مۇساپىرنىڭ سەپەر ئۈستىدە روزا تۇتماسلىقى دۇرۇستۇر. ئەگەر سەپەردە مۇشەققەت بولمىسا، روزا تۇتۇش ئەۋزەلدۇر.

(2) - كېسەل، يەنى كېسەل بولۇپ قېلىپ روزا تۇتۇشقا تاقىتى يەتمىسە ياكى كېسىلى ئېغىرلاپ قېلىشنىڭ ئەندىشىسى بولۇپ قالسا.

(3) - ناھايىتى بەك قېرىپ كەتسە.

(4) - ھامىلدار بولسا، يەنى ھامىلدار روزا تۇتسا، قورسىقىدىكى ھامىلىگە زىيان قىلىشنىڭ گۇمانى غالب بولسا.

(5) - بالا ئېمىتكۈچى ئايالنىڭ ئۆزىگە زىيان قىلسا.

(6) - روزا تۇتسا قورسىقى ئېچىپ كېتىپ ياكى ئۇسساپ كېتىپ، ئۆلۈپ كېتىشنىڭ ئەندىشىسى بولسا.

(7) - ھەيز ۋە نىپاس (ئاياللار ئادەت كۆرگەن ياكى تۇغقان) مەزگىلىدە روزا تۇتۇش دۇرۇس ئەمەس. مۇشۇلارنىڭ ھەممىسى ئۆزىگە كىرىدۇ.

ئاي كۆرۈش ۋە گۇۋاھلىقنىڭ بايانى

س: رامزان ئېيىنى كۆرۈشنىڭ ھۆكۈمى نېمە؟

ج: شەئبان ئېيىنىڭ يىگىرمە توققۇزىنچى كۈنى كەچتە رامزاننىڭ ئېيىنى كۆرۈش. يەنى ئاي كۆرۈشكە قەتئىي تىرىشىش ۋاجىبتۇر. شەئبان ئېيىنى توغرا ھېسابلاش ئۈچۈن رەجەبىنىڭ يىگىرمە توققۇزىنچى كۈنى كەچتە ئاي ئىزدەش ۋە كۆرۈش مۇستەھەبتۇر. شەئباننىڭ يىگىرمە توققۇزىنچى كۈنى كەچتە رامزان ئېيىنى كۆرەلسە، ئەتىگەندە روزا تۇتىدۇ. ھاۋا ئوچۇق تۇرۇپ ئاي كۆرەلمىسە، روزا تۇتمايدۇ. ھاۋا بۇلۇتلۇق ياكى تۈتەك بولسا، ئەتىگەن سائەت ئون - ئون بىرگىچە يېمەي - ئىچمەي تۇرۇشى لازىم. ئەگەر شۇ كۈندە بىر يەردىن ئاي كۆرگەنلىكىدىن ئېنىق ھەم ئىشەنچلىك خەۋەر كەلسە، روزىغا نىيەت قىلىۋېلىش كېرەك. ئۇنداق بولمىسا يەپ - ئىچىۋەرسە بولىدۇ. لېكىن شەئباننىڭ يىگىرمە توققۇزىنچى كۈنى ئاي كۆرەلمىسە، ئەتىسى «ئاي چىقىپ قالغان بولسا رامزان روزىسىغا ھېساب بولسۇن، ئاي چىقمىغان بولسا نەھلىگە ھېساب بولسۇن» دەپ نىيەت قىلىش مەكرۇھتۇر.

س: رامزان ئېيى ئۈچۈن قانداق گۇۋاھلىق ئېتىبارغا ئېلىنىدۇ؟

ج: ھاۋا ئوچۇق بولمىسا. مەسىلەن: ھاۋا بۇلۇتلۇق ياكى تۈتەك بولۇپ قالسا، رامزاننىڭ ئېيى ئۈچۈن بىر دىندار، پەرھىزكار، راستچىل ئادەمنىڭ گۇۋاھلىقى ئۇ ئەر بولسۇن ياكى ئايال بولسۇن، ئازاد بولسۇن ياكى قۇل بولسۇن ئېتىبارغا ئېلىنىدۇ. يەنە بىرسى كۆرۈنۈشتە ئۇنىڭ دىندار ۋە پەرھىزكارلىقى مەلۇم بولسا، بۇنداق ئادەمنىڭ گۇۋاھلىقىمۇ ئېتىبارغا ئېلىنىدۇ .

س: ھېيت ئۈچۈن قانداق گۇۋاھلىق ئېتىبارغا ئېلىنىدۇ؟

ج: ھاۋا ئوچۇق بولمىسا روزا ھېيتى ۋە قۇربان ھېيتىنىڭ ئېيى ئۈچۈن پەرھىزكار، راستچىل ئىككى ئەر ياكى شۇنىڭدەك بىر ئەر، ئىككى ئايالنىڭ گۇۋاھلىقى شەرت قىلىندۇ.

س: ھاۋا ئوچۇق بولسا قانچە ئادەمنىڭ گۇۋاھلىقى ئېتىبارغا ئېلىنىدۇ؟

ج: ھاۋا ئوچۇق بولسا رامزان ۋە ئىككى ھېيتنىڭ ئېيى ئۈچۈن بىر ئىشەنچكە ئېرىشتۈرگۈدەك ھەم بۇلار يالغان ئېيتمايدۇ، دەپ دىلىدا جەزىم ھاسىل قىلغۇدەك بىر قانچە ئادەمنىڭ گۇۋاھلىقى ئېتىبارغا ئېلىنىدۇ.

س: بىر ئادەم رامزان ئېيىنى كۆردۈم دەپ گۇۋاھلىق بەرسە، ئۇنىڭ گۇۋاھلىقى قوبۇل قىلىنمىسا، ئۇنىڭدىن باشقىلار ئاي كۆرمىگىچە روزا تۇتمىسا، ئۇنداقتا ئۇ ئادەمگە روزا پەرزىمۇ؟

ج: ئۇ ئادەمگە روزا تۇتۇش ۋاجىپتۇر. ئەگەر ئۇ ئادەمنىڭ ھېسابىدا ئوتتۇز كۈن روزا تولۇق بولۇپ بولسا ۋە ھېيتنىڭ ئېيى كۆرۈنمىسە، ئۇ ئادەم باشقىلار بىلەن قوشۇلۇپ ئوتتۇز بىر كۈن بولۇپ كەتسىمۇ روزا تۇتىدۇ.

## نيەتنىڭ بايانى

س: روزىغا نىيەت قىلىش زۆرۈرمۇ؟

ج: روزىغا نىيەت قىلىش شەرتتۇر. تاسادىپىي سۈبھى سادىقتىن كۈن ئولتۇرغىچە يېمەك - ئىچمەك ۋە جىمادىن ساقلانسىمۇ روزىغا نىيەت قىلمىسا، روزا بولمايدۇ.

س: نىيەتنى قانداق ۋاقتتىن باشلاپ قىلىش زۆرۈر؟

ج: رامزان، نەزر مۇئەييەن، سۈننەت، نەفلە قاتارلىق روزىلارنى كېچىدە نىيەت قىلىدۇ ياكى چۈش ۋاقتىغىچە نىيەت قىلسا دۇرۇس. رامزاننىڭ قازاسى، كاپارەت روزىسى ۋە نەزر غەيرى مۇئەييەن روزىسى قاتارلىقلارنىڭ نىيەتنى سۈبھى سادىقتىن بۇرۇن قىلىۋېلىش لازىم.

س: نىيەتنى قانداق قىلىش لازىم؟

ج: رامزان، نەزر مۇئەييەن، سۈننەت ۋە نەفلە قاتارلىق روزىلارنىڭ نىيەتتە خالسا، خاس شۇ روزىلارنىڭ ئۆز ئەينى نىيەت قىلىدۇ؛ مۇتلەق بىر روزا (تۈتمەن)، دېگەننى نىيەت قىلىدۇ ياكى نەفلە روزىلارنىڭ نىيەتنى قىلىدۇ. ھەر ھالدا رامزاندا بولسا رامزان روزىسىغا. نەزر مۇئەييەن كۈنىدە نەزر روزىغا. قالغان كۈنلەردە سۈننەت ياكى نەفلە روزىغا ھېساب بولىدۇ. نەزر غەيرى مۇئەييەن، كاپارەت ۋە رامزاننىڭ قازا روزىلىرى قاتارلىق روزىلارنىڭ نىيەتتە خاس شۇ روزىلارنىڭ ئۆز ئەينىنى ئاتاپ نىيەت قىلىش زۆرۈردۇر.

س: نىيەتنى تىل بىلەن قىلىش زۆرۈرمۇ؟

ج: كۆڭلىدە روزا تۇتىدىغانلىقىنى نىيەت قىلسا، شۇ كۇپايە. تىل بىلەن دېيىش ياخشىراق تۇر. دېمىسە ئۇمۇ مەيلى.

## روزىنىڭ مۇستەھەب ئامىللىرىنىڭ بايانى

س: روزىنىڭ مۇستەھەب ئامىللىرى قايسى؟

ج: 1) - سوھۇرلۇق يېيىش.

- (2) - كېچىدە نىيەت قىلىش.
- (3) - سۈبھى سادىققا قىستاپ يېيىش (سوهۇرلۇقنى ئاخىرقى ۋاقتىدا يېيىش، بەك بالدۇر يېمەسلىك).
- (4) - ئىپتارغا ئالدىراش.
- (5) - غەيۋەت - شىكايەت، سەت گەپ، شۇنىڭغا ئوخشاش ناچار قىلىقلار ۋە ھەرىكەتلەردىن ساقلىنىش.
- (6) - خورمىدا ئىپتار قىلىش. ئۇ بولمىسا سۇ بىلەن ئىپتار قىلىش.

س: سوهۇرلۇق دېگەن نېمە؟ ئۇنىڭ ۋاقتى قاچان؟

ج: كېچىنىڭ ئاخىردا سۈبھى سادىق (تاڭ بەلگە بېرىش) تىن ئىلگىرى بىر نەرسە يەپ - ئىچىش سوهۇرلۇق دەپ ئاتىلىدۇ. سۈبھى سادىقتىن ئىلگىرى كېچىنىڭ ئاخىرقى قىسمى شۇنىڭ ۋاقتىدۇر. سوهۇرلۇق يېيىش سۈننەت بولۇپ، بۇنىڭ ساۋابى ئىنتايىن كۆپتۇر. قورسىقى ئاچمىغان بولسىمۇ، ئازراق بىرنەرسە يەۋېلىشى لازىم.

## روزىنىڭ مەكرۇھ ئامىللىرىنىڭ بايانى

س: روزىدا قايسى ئىشلار مەكرۇھ؟

- ج: (1) - بىر نەرسە چايناش ياكى ئېغىزىغا بىر نەرسە سېلىش.
- (2) - بىر نەرسىنىڭ تەمىنى تېتىش. زۆرۈر تېپىلغاندا ئايال تىلىنىڭ ئۇچىدا تاماقنىڭ تەمىنى تېتىپ بېقىشى دۈرۈستۇر.

- (3) - پۇتنى بەكرەك كېرىپ ئولتۇرۇپ ئىستىنجا قىلىش ۋە ئېغىز - بۇرۇننى چايقىغاندا بەك ئاشۇرۇۋېتىش.
- (4) - ئېغىزغا تۈكۈرۈكنى جىق يىغىپ يۇتۇش.
- (5) - غەيۋەت قىلىش، سەت گەپ قىلىش، يالغان سۆزلەش.
- (6) - ئۆزىنىڭ كەم ماغدۇر بولۇپ قالغانلىقىنى ئاشكارىلاش.
- (7) - غۇسۇل ۋاجىپ بولۇپ قالغان بولسا، سۈبھى سادىقتىن ئىلگىرى قىلماي قەستەن سۈبھى سادىقتىن كېيىن قىلىش.
- (8) - چىش پاراشوكى بىلەن چىش پاكىزلاش.
- س: نېمىلەر بىلەن روزا مەكرۇھ بولمايدۇ؟
- ج: (1) - سۈرمە تارتىش.
- (2) - بەدەننى مايلاش ياكى بېشىنى مايلاش.
- (3) - سوۋۇش ئۈچۈن غۇسۇل قىلىش.
- (4) - مىسۋاك قىلىش.
- (5) - خۇش پۇراق بويۇم چېچىش ياكى پۇراش.
- (6) - ئېسىدە يوق بىر نەرسە يەپ قىلىش.
- (7) - ئۆزلۈكىدىن كۆڭلى ئاينىپ ياندۇرۇش.
- (8) - ئۆزىنىڭ تۈكرۈكىنى يۇتۇش.
- (9) - قەستەنلىك بولماستىن چىۋىن ياكى بۇس گېلىغا كېرىپ كېتىش. بۇ نەرسىلەر بىلەن روزا سۇنمايدۇ ھەم مەكرۇھ بولمايدۇ.

## روزنى بۇزىدىغان ئامىللارنىڭ بايانى

س: روزنى بۇزىدىغان ئامىللار قايسى؟

ج: ئۇنى روزدا سادىر قىلسا روزا بۇزۇلۇپ كېتىدۇ. شۇ ئامىللار روزنى بۇزغۇچى ئامىللار دېيىلىدۇ. روزنى بۇزغۇچى ئامىللار ئىككى خىل: بىرىنچىسىنىڭ پەقەت قازاسىلا ۋاجىپ بولىدۇ. ئىككىنچىسىنىڭ قازاسى ۋە كاپارىتى ۋاجىپ بولىدۇ.

س: قازاسى ۋاجىپ بولۇشقا سەۋەبچى بولىدىغان ئامىللار قايسى؟

ج: (1) - روزدارنى مەجبۇرلاپ بىر نەرسە يېگۈزۈۋەتسە، ئۇ نەرسە گېلىدىن ئۆتۈپ كەتسە.

(2) - روزا ئېسىدە بار تۇرۇپ، ئېغىز چايقاۋىتىپ، قەستەن بولمىسىمۇ گېلىدىن سۇ ئۆتۈپ كەتسە.

(3) - ياندۇرۇپ، ئۇنى قەستەن يۈتۈپ كەتسە.

(4) - قەستەن ئېغىز توشقىچە ياندۇرسا.

(5) - شېغىل ياكى سېغىز توپا، قەغەز پارچىسىنى قەستەن يۈتۈۋالسا.

(6) - چىشنىڭ ئارىلىقىدا قېلىپ قالغان نۇقۇتتەك ياكى ئۇنىڭدىن چوڭراق نەرسىنى تىلى بىلەن ئېغىزدىن سىرتقا چىقىرىپ يەنە يۈتۈپ كەتسە روزىسى بۇزۇلۇپ كېتىدۇ (ئېغىزىدىن چىقىرىپ يۈتقان نەرسە چوڭ بولسۇن ياكى كىچىك بولسۇن).

(7) - قۇلاققا ياغ قۇيسا.

(8) - ناس چەكسە.

(9) - چىشى تۈۋىدىن چىققان تۈكرۈككە غالىب كەلگەن قاننى يۇتۇپ كەتسە.

(10) - ئېسىدە يوق بىر نەرسە يەپ - ئىچىپ، روزام بۇزۇلۇپ كەتتى دەپ قەستەن يەپ - ئىچسە.

(11) - تاڭ ئاتمىدىغۇ دەپ سوھۇرلۇق يەپ كېيىن تاڭ ئېتىپ قالغاندا يەپ قالغانلىقى مەلۇم بولسا.

(12) رامزاندىن باشقا كۈنلەردە تۇتقان بىرەر نەفلە روزىنى قەستەن بۇزسا.

(13) ھاۋا تۈتەك ياكى بۇلۇتلۇق كۈنلەردە ئىپتار ۋاقتى بولىدىغۇ، دەپ بالدۇر ئىپتار قىلىۋەتسە. مۇشۇ ئەھۋاللاردا پەقەت روزىنىڭ قازاسى ۋاجىپ بولىدۇ.

س: قانداق ئامىللاردا قازا ۋە كاپارەت ھەر ئىككىلىسى ۋاجىپ بولىدۇ؟

ج: رامزان ئىپىدا روزا تۇتۇپ:

(1) تاماق ياكى دورا ۋە شۇنىڭغا ئوخشاش نەرسىنى قەستەن يەپ - ئىچسە.

(2) قەستەن جىما قىلسا.

(3) قان ئالدۇرۇپ ياكى سۈرمە تارتىپ كۆڭلىدە روزا بۇزۇلۇپ كەتتىغۇ، دەپ قەستەن يەپ - ئىچسە. بۇنداق ئەھۋالدا قازا ۋە كاپارەت ھەر ئىككىلىسى ۋاجىپ بولىدۇ.

س: رامزان ئىپىدا بىرسىنىڭ روزىسى بۇزۇلۇپ كەتسە، ئۇنىڭ يەپ - ئىچىشى دۇرۇسمۇ؟

ج: دۇرۇس ئەمەس. بەلكى كۈن ئولتۇرغىچە ھەممىدىن توختىشى لازىم. شۇنىڭدەك روزا تۇتمىغان مۇساپىر كۈندۈزلۈكىدە ئۆيىگە كېلىپ قالسا؛ بالاغەتكە يەتمىگەن بالا (ئوغۇل - قىز) كۈندۈزلۈكىدە بالاغەتكە يېتىپ قالسا؛ ھەيزدار، نىپاسدار ئايال كۈندۈزلۈكىدە پاك بولۇپ قالسا؛ مەجنۇن ئوڭشىلىپ قالسا بۇلارمۇ كۈن ئولتۇرغىچە روزىدارلارغا ئوخشاش يېمەي - ئىچمەي تۇرۇش ۋاجىپتۇر.

س: رامزاندىن باشقا روزىنى بۇزۇش بىلەن كاپارەت ۋاجىپ بولامدۇ؟

ج: كاپارەت دېگەن رامزان ئېيىدىكى پەرز روزىنى بۇزسا ۋاجىپ بولىدۇ. رامزاندىن باشقا روزىنى بۇزۇش بىلەن قازا ۋاجىپ بولىدۇ، كاپارەت ۋاجىپ بولمايدۇ.

## روزىنىڭ قازاسىنىڭ بايانى

س: قازاسى ۋاجىپ بولىدىغان روزا قانچە خىل؟

ج: 1) ئۆزىسىز پەرز ياكى تەيىن قىلغان ۋاجىپ روزىنى تۇتمىسا.

2) بەزىبىر ئۆزىنىڭ سەۋەبىدىن تۇتۇشقا تېگىشلىك بولغان روزا ئايرىلىپ قالسا.

3) روزا تۇتۇپ بەزىبىر سەۋەب بىلەن بۇزسا ياكى بۇزۇلسا. مۇشۇلارنىڭ قازاسىنى قىلىش ۋاجىپتۇر.

س: قازانى قاچان تولۇقلاش لازىم؟

ج: قاچان ۋاقت تېپىلسا شۇ چاغدا تۇتىدۇ. ئىمكان قەدەر ئالدىراش ياخشى. ئۆزىسىز كېچىكتۈرۈش ياخشى ئەمەس.

س: قازا روزىلارنى ئارقىمۇ - ئارقا تۇتۇش كېرەكمۇ؟

ج: ئىختىيارچە تۇتىدۇ. ئۆزىمەي تۇتسىمۇ بولىدۇ ياكى ئىككىگە بۆلۈپ تۇتسىمۇ بولىدۇ.

س: ئالدىنقى رامزان روزىسىنىڭ قازاسىنى قىلىپ بولغۇچە كېيىنكى رامزان كېلىپ قالغان بولسا قانداق قىلىدۇ؟

ج: يېڭى كىرگەن رامزاننىڭ روزىسىنى تۇتىدۇ. بۇنى تۇتۇپ بولۇپ ئالدىنقى روزىنىڭ قازاسىنى تۇتىدۇ.

س: نەفلە روزا تۇتۇپ بۇزىۋەتسە، بۇنىڭ ھۆكۈمى نېمە؟

ج: ئۇنىڭ قازاسىنى قىلىش ۋاجىبتۇر. چۈنكى نەفلە ناماز ۋە نەفلە روزىنى باشلاش بىلەن تەڭ ئاخىرغىچە ساق پۈتتۈرۈش ۋاجىپ بولىدۇ.

س: قازا روزىنى تۇتۇشقا كۈچى يەتمىسە قانداق قىلىدۇ؟

ج: روزا تۇتالمىغۇدەك دەرىجىدە قېرىپ كەتسە، كېيىن تاقىتى يېتىشكە ئۈمىدىمۇ بولمىسا، ياكى ساقىيىشقا ئۈمىدى ئۈزۈلگەن بولسا، روزىلىرىغا پىدىيە بېرىش دۇرۇستۇر.

س: روزىنىڭ پىدىيىسى دېگەن نېمە؟

ج: ھەر كۈنلۈك روزىنىڭ پىدىيىسى ئىككى كىلو بۇغداي، تۆت كىلو ئارپا، ياكى ئۇنىڭ قىممىتى، ياكى شۇلارنىڭ قىممىتىگە باراۋەر كەلگۈدەك باشقا ئاشلىق بېرىلسە بولىدۇ. دېمەك، بىر كۈنلۈك روزىنىڭ پىدىيىسىگە بىر كۈنى ئۆتكۈدەك بىر نەرسە بېرىلسە بولىدۇ.

ھەر بىر پەرز ياكى ۋاجىپ نامازنىڭ پىدېيىسىمۇ مۇشۇ مىقداردۇر. لېكىن نامازنى باش بىلەن ئىشارەت قىلىپ ئوقۇيالىسا، ئىشارەت بىلەن ناماز ئادا قىلىش پەرزدۇر. ئىشارەتمۇ قىلالماي شۇ ھالەتتە ئۆلۈپ كەتسە ياكى ئالتە نامازنىڭ ۋاقتى ئۆتۈپ كەتسە (ھۇشىغا كەلمىسە ياكى ماغدۇرسىزلىنىپ كەتسە) ناماز پەرز ئەمەس. دېمەك، نامازنىڭ پىدېيىسىنى بېرىش مۇنداق: ئەگەر ناماز ئوقۇشقا تاقىتى يەتكەن ۋاقىتتىكى ناماز قازا بولۇپ كەتسە، شۇنىڭ قازاسىنى قىلىپ بولغۇچە ئۆلۈپ كەتسە، مۇشۇنداق نامازلارنىڭ پىدېيىسىنى بېرىدۇ.

س: بىر ئادەمنىڭ گەدىنىدە بىر ئاز قازا روزا بار ئىدى. ئۇ ۋاپات بولۇپ كەتتى. ئەمدى شۇ ئادەمنىڭ نامىدا بىرسى روزا تۇتۇپ قويسا دۇرۇس بولامدۇ؟

ج: دۇرۇس بولمايدۇ، ۋارىسلىرى پىدېيە بەرسە دۇرۇس بولىدۇ.

## كاپارەتنىڭ بايانى

س: روزىنى بۇزغاننىڭ كاپارىتى دېگەن نېمە؟

ج: كاپارەت دېگەن «بىر قۇل ئازاد قىلىش» دېگەن بولدى. لېكىن بۇنىڭ قولىدا قۇل بولمىسا، ئىككى خىل ئىش بىلەن كاپارەت بېرىدۇ: بىرى، ئىككى ئاي ئارقىمۇئارقا ئۈزۈپ قويماي روزا تۇتىدۇ. يەنە بىرى، ئىككى ئاي روزا تۇتۇشقا تاقىتى يەتمىسە، ئاتىمىش كەمبەغەلنىڭ ئىككى قېتىم قورسىقىنى

تويغۇزىدۇ؛ ھەر بىر كەمبەغەلگە ئىككى قېتىم قورسقى تويغۇدەك يېمەكلىك ياكى پۇل بېرىدۇ.

س: ئاتىش كەمبەغەلگە بېرىلىدىغان يېمەكلىكنى بىر كەمبەغەلگە بەرسە دۇرۇسمۇ؟

ج: بىر كەمبەغەلگە ھەر كۈنى بىر كۈنلۈك يېمەكلىكنى بەرسە ياكى ئۇنى ئاتىش كۈنگىچە ئىككى قېتىم قورسقىنى تويغۇزسا دۇرۇستۇر. ئەگەر ئۇنىڭغا بىر كۈندە بىر كۈنلۈكتىن ئارتۇق يېمەكلىك ياكى شۇنىڭ قىممىتىنى بەرسە، بىر كۈنلۈككە ھېساب بولىدۇ (بىر كۈن تويغۇزغان بولىدۇ). بىر كۈندە ھەممىنى بېرىۋەتسە، كاپارەت ھېساب بولمايدۇ.

دېمەك، ئاتىش كەمبەغەلنى بىر كۈندە ئىككى قېتىم تويغۇزىدۇ ياكى بىر كەمبەغەلنى ئاتىش كۈنگىچە ھەر كۈنى ئىككى قېتىمدىن تويغۇزىدۇ.

س: بىر كەمبەغەلگە بىر كۈنلۈكتىن ئاز بىر نەرسە بەرسە دۇرۇس بولامدۇ؟

ج: ئارتۇق بەرسە دۇرۇس بولىدۇ، كەم بەرسە دۇرۇس بولمايدۇ.

س: بىر رامزاننىڭ بىر قانچە كۈنلۈك روزىسىنى بۇزىۋەتسە ھۆكۈمى نېمە؟

ج: بىرلا كاپارەت ۋاجىپ بولىدۇ.

## ئېتىكاپنىڭ بايانى

س: ئېتىكاپ دېگەن نېمە؟

ج: جامائەت بىلەن بەش ۋاق ناماز ئوقۇلىدىغان مەسجىد دەپ ئېتىكاپنى ئىبادەت دەپ بىلىپ، شۇ نىيەت بىلەن تۇرۇش ئېتىكاپ دەپ ئاتىلىدۇ.

س: نېمە ئۈچۈن مەسجىد دەپ تۇرغانلىقىدا ئىبادەت بولۇپ قالدى؟

ج: ئىنسان قاچان ئۆزىنىڭ ئويۇن - تاماشا، مېڭىش - تۇرۇش، ئىش - كۈچلىرىنى تاشلاپ مەسجىد دەپ تۇرسا ۋە بۇ تۇرۇش بىلەن ئاللاھنىڭ زارىلىقىنى ئىزدەش مەقسەت بولسا، ئۇنىڭ ئىبادەت ئىكەنلىكى ئېنىقتۇر.

س: ئايال كىشى نەدە ئېتىكاپ قىلىدۇ؟

ج: مەلۇم بىر ئۆيىنى ئېتىكاپ قىلىش نىيىتى بىلەن راسلاپ، شۇ ئۆيىدە ئېتىكاپ قىلىدۇ. نامازنىمۇ شۇ ئۆيىدە ئوقۇيدۇ، تەرەت قىلىشتىن باشقا ۋاقىتلاردا سىرتقا چىقمايدۇ. ھەتتا شۇ ئۆيىنىڭ ھويلىسىغىمۇ چىقمايدۇ.

س: ئېتىكاپنىڭ بىر قىسىم پايدىسىنى بايان قىلىڭ؟

ج: ئېتىكاپتا تۆۋەندىكىدەك پايدىلار بار:

(1) - ئېتىكاپ قىلغۇچى گۇناھكارنىڭ گۇناھىنى ۋە بارلىق ۋاقتىنى ئاللاھنىڭ ئىبادىتى ئۈچۈن ئاتايدۇ.

(2) - دۇنيانىڭ پىتىنە - پاسات ۋە ھەر تۈرلۈك گۇناھ - مەئسىيەتلىرىدىن ساقلىنىپ قالىدۇ.

(3) - ئېتىكاپ ھالىتىدە ئۇنىڭغا ھەر ۋاقىت نامازنىڭ ساۋابى بېرىلىپ تۇرىدۇ. چۈنكى ئېتىكاپنىڭ ئەسلى مەقسىتى ئېتىكاپ قىلغۇچى ھەر ۋاقىت نامازنى جامائەت بىلەن ئوقۇشقا ئىنتىزار بولۇپ تۇرىدۇ ۋە شۇنىڭ ئىشتىياقىدا ئولتۇرىدۇ.

(4) - ئېتىكاپ ھالىتىدە ئېتىكاپ قىلغۇچى پەرىشتىلەرگە ئوخشاش ھەر ۋاقىت ئىبادەت ۋە تەسبىھ ئېيتىش. اللەنى ئۇلۇغلاش پائالىيەتلىرى بىلەن شۇغۇللىنىپ تۇرىدۇ.

(5) - مەسجىد اللەنىڭ ئۆيىدۇر. شۇڭا ئېتىكاپتا ئېتىكاپ قىلغۇچى اللەنىڭ قوشنىسى، بەلكى اللەنىڭ ئۆيىدە مېھمان بولىدۇ.

س: ئېتىكاپ نەچچە خىل؟

ج: ئۈچ خىل:

(1) - ۋاجىپ.

(2) - سۈننەتى مۇئەككەدە.

(3) - مۇستەھەب.

س: ۋاجىپ ئېتىكاپ قايسى؟

ج: نەزىر ئېتىكاپى ۋاجىپتۇر. مەسىلەن: بىرسى مۇنداق نەزىر قىلدى: «مەن اللە رىزاسى ئۈچۈن ئۈچ كۈن ئېتىكاپ قىلىمەن» ياكى مۇنداق: «ئەگەر مېنىڭ پالانى ئىشىم ھەل بولسا، اللە رىزاسى ئۈچۈن ئىككى كۈن ئېتىكاپ قىلىمەن».

س: سۈننەتى مۇئەككەدە بولغان ئېتىكاپ قايسى؟

ج: رامزاننىڭ ئاخىرقى ئوندا ئون كۈن ئېتىكاپ قىلىش سۈننەتى مۇئەككەدەدۇر. بۇنىڭ ئىپتىداسى يىگىرمىنچى كۈنى كەچتە، يەنى كۈن ئولتۇرغان ۋاقىتتىن باشلىنىدۇ. ھېيت ئېيىنى كۆرگەن ھامان تۈگەيدۇ. ئاي يىگىرمە توققۇزدا كۆرۈنۈشۈن ياكى ئوتتۇزدا كۆرۈنۈشۈن ئىككىلىسىدە سۈننەت ئادا بولىدۇ. بۇ ئېتىكاپ سۈننەتى مۇئەككەدە كىفايىدۇر، يەنى

بەزىلەرنىڭ ئورۇندىشى بىلەن قالغانلارنىڭ گەدىنىدىن ساقىت بولىدۇ.

س: مۇستەھەب بولغان ئېتىكاپ قايسى؟

ج: ۋاجىپ ۋە سۈننەتى مۇئەككەدەدىن باشقا ئېتىكاپنىڭ ھەممىسى مۇستەھەبتۇر. يىلنىڭ ھەممە كۈنلىرىدە ئېتىكاپ دۇرۇس.

س: ئېتىكاپ دۇرۇس بولۇشنىڭ شەرتلىرى نېمە؟

- ج: 1) - مۇسۇلمان بولۇش.
- 2) - چوڭ تاھارەتسىزلىك (جىنايەت) تىن پاك بولۇش.
- 3) - ھەيز ۋە نىپاستىن پاك بولۇش.
- 4) - ئەقلى ساق بولۇش.
- 5) - نىيەت قىلىش.
- 6) - بەش ۋاخ ناماز ئوقۇلىدىغان مەسجىد دە ئېتىكاپ قىلىش. بۇ ئىشلار ھەر خىلدىكى ئېتىكاپ ئۈچۈن شەرتتۇر. ۋاجىپ ئېتىكاپ ئۈچۈن روزا تۇتۇش شەرتتۇر.

ئېتىكاپتا مۇستەھەب بولغان ئىشلارنىڭ بايانى

س: ئېتىكاپتىكى مۇستەھەب ئىشلار قايسى؟

- ج: 1) - ياخشى ئىش قىلىش.
- 2) - قۇرئان تىلاۋەت قىلىش.
- 3) - دۇرۇد ئوقۇپ ئولتۇرۇش.

- (4) - دىنى ئىلىملارنى ئوقۇش.  
 (5) - ۋەز - نەسەھەت قىلىش.  
 (6) - چوڭ جامەدە ئېتىكاپ قىلىش.

## ئېتىكاپ ۋاقتىنىڭ بايىنى

س: ئېتىكاپ ۋاقتى ئەڭ قىسقا بولغاندا قانچىلىك بولسا بولىدۇ؟

ج: روزا تۇتۇش شەرت بولغان ۋاجىپ ئېتىكاپ ئۈچۈن ئۇنىڭ ئەڭ قىسقا ۋاقتى بىر كۈندۇر. دېمەك، بىر كۈندىن تۆۋەن. مەسىلەن: ئۈچ - تۆت سائەت ياكى بىر كېچە ئېتىكاپقا نەزەر قىلىش دۇرۇس ئەمەس. سۈننەتى مۇئەككەدە بولغان ئېتىكاپنىڭ ۋاقتى رامزاننىڭ ئاخىرقى ئون كۈنىدۇر. نەفلە ئېتىكاپ ئۈچۈن بەلگىلەنگەن بىر ۋاقىت يوق، يەنى نەفلە ئېتىكاپ ئون - ئون بەش مىنۇت بولسىمۇ بولىدۇ. ئەگەر مەسجىدكە كىرىدىغاندا ئېتىكاپنىڭ نىيىتىنى قىلىپ كىرسە، كۈنىگە كۆپلىگەن ئېتىكاپنىڭ ساۋابىنى تاپىدۇ.

## ئېتىكاپتا دۇرۇس بولىدىغان ئىشلارنىڭ بايىنى

س: ئېتىكاپ قىلغۇچى قانداق ئۆزىلەر بىلەن مەسجىددىن چىقسا بولىدۇ؟

- ج: (1) - چوڭ - كىچىك تەرەت قىلىش ئۈچۈن چىقىش.  
 (2) - پەرز غۇسۇل ئۈچۈن چىقىش.

3) - جۈمە نامىزى ئۈچۈن كۈن قايرىلغان ۋاقتتا ياكى جامەگە بېرىپ خۇتبىنىڭ ئالدىدىكى تۆت رەكئەت سۈننەتنى ئوقۇۋالغۇدەك ۋاقتنى مۆلچەرلەپ چىقىش.

4) - ئەزان ئوقۇش ئۈچۈن مەسجىدنىڭ سىرتىدىكى ئەزانخانغا چىقىش.

س: تەرەت قىلىش ئۈچۈن قانچە يىراق يەرگە بېرىش دۇرۇس؟

ج: ھاجەتخانا نەدە بولسا، شۇ يەرگىچە بېرىش دۇرۇس. ناۋادا ھاجەتخانا ئىككى يەردە بولسا، يېقىندىكىسىگە بېرىش زۆرۈردۇر.

س: ئېتىكاپ قىلغۇچى جىنازا نامىزى ئۈچۈن مەسجىددىن چىقىشى دۇرۇسمۇ؟

ج: ئېتىكاپقا كىرىدىغاندا، جىنازا نامىزى بولۇپ قالسا جىنازا نامىزىغا بارىمەن، دەپ نىيەت قىلىپ كىرگەن بولسا، جىنازا نامىزىغا بېرىش دۇرۇستۇر. ئۇنداق نىيەت قىلمىغان بولسا دۇرۇس بولمايدۇ.

س: ئېتىكاپتا قانداق ئىشلار دۇرۇس؟

ج: يېمەك - ئىچمەك ۋە ئېھتىياجى بار نەرسە بولسا، ئۇنى مەسجىدكە ئەكىرمەي تۇرۇپ سودىلاشماق، سېتىۋالماق. نىكاھ ئوقۇپ قويۇش دۇرۇستۇر.

## ئېتىكاپتا مەكرۇھ بولىدىغان ئىشلار ۋە ئېتىكاپنى بۇزىدىغان ئامىللارنىڭ بايانى

س: ئېتىكاپتا نېمىلەر مەكرۇھ؟

ج: <sup>(1)</sup> - شۇك تۇرۇشنى ئىختىيار قىلىپ شۇنى ئىبادەت دەپ بىلىش.

<sup>(2)</sup> - مالنى مەسجىدكە ئەكىرىپ ئېلىم - سېتىم قىلىش.

<sup>(3)</sup> - ئۇرۇش - ماجرا تۇغدۇرۇش؛ بەھۇدە ئىش قىلىش؛ پاراڭ سېلىش.

س: قانداق ئامىللار بىلەن ئېتىكاپ بۇزۇلۇپ كېتىدۇ؟

ج: <sup>(1)</sup> - ئۆزىسىز، قەستەن ياكى سەھۋەن مەسجىدنىڭ سىرتىغا چىقىپ كېتىش.

<sup>(2)</sup> - ئېتىكاپتا تۇرۇپ جىما قىلىش.

<sup>(3)</sup> - بەزى ئۆزرە بىلەن سىرتقا چىقىپ ھاجىتىدىن ئوشۇق لاغايلاپ تۇرۇش.

<sup>(4)</sup> - كېسەل بولۇپ قېلىش ياكى قورققانلىق سەۋەبىدىن مەسجىددىن چىقىش. بۇ ئىشلار بىلەن ئېتىكاپ بۇزۇلۇپ كېتىدۇ.

س: ئېتىكاپ بۇزۇلۇپ كەتسە، ئۇنىڭ قازاسى ۋاجىپمۇ؟

ج: ۋاجىپ ئېتىكاپنىڭ قازاسىنى قىلىش ۋاجىپتۇر. سۈننەت ۋە نەفلە ئېتىكاپنىڭ قازاسىنى قىلىش ۋاجىپ ئەمەس.

## نەزر (تەنتەنلىك ۋەدە) نىڭ بايانى

س: نەزر قىلىش دۇرۇسمۇ؟

ج: نەزر قىلىش دۇرۇستۇر. قىلغان نەزرگە تولۇق ۋاپا قىلىش ۋاجىپتۇر.

س: ھەر قانداق نەزرگە ۋاپا قىلىش ۋاجىپمۇ؟

ج: ئۇ شەرىئەتكە خىلاپ بولمىسا ۋە ئۇنىڭ شەرتلىرى تېپىلسا، ئۇنىڭغا ۋاپا قىلىش (ئەمەلىيەشتۈرۈش) ۋاجىپتۇر. شەرىئەتكە خىلاپ ئىش بولۇپ قالسا، ئۇنى ئەمەلىيەشتۈرۈش ۋە ئۇنىڭغا ۋاپا قىلىش دۇرۇس ئەمەستۇر.

س: نەزر توغرا بولۇشنىڭ شەرتى نېمە؟

ج: قىلغان نەزر ئىبادەت بولۇش. مەسىلەن: «مېنىڭ پالانى ئىشىم ھەل بولسا، ﷲ رىزاسى ئۈچۈن ئىككى رەكئەت ناماز ئوقۇيمەن»؛ «ئىككى كۈن روزا تۇتمەن»؛ «مۇنچىلىك غېرىب-غۇرۋاغا تائام بېرىمەن»؛ «مىڭ تەڭگە سەدىقە قىلىمەن»... دېگەندەك.

يەنە بىرى قۇدرىتى يېتىدىغان نەرسىگە نەزر قىلىش كېرەك. قۇدرىتى يەتمەيدىغان نەرسىگە نەزر قىلىش دۇرۇس بولمايدۇ. مەسىلەن: بىرسى «مېنىڭ پالانى ئىشىم ھەل بولسا، پالانى ئاخۇننىڭ دۈكىنىدىكى مالنى سەدىقە قىلىمەن». بۇنداق نەزر قىلىش دۇرۇس ئەمەس. چۈنكى باشقىلارنىڭ قولىدىكى مالنى سەدىقە قىلىمەن، دېيىش ئۇنىڭ قۇدرىتىدىن تاشقىرى ئىشتۇر. بۇنىڭدىن باشقىمۇ شەرتلىرى بار.

س: بەزى پىرىياكى ئەۋلىيا نامىنى ئاتاپ نەزىر قىلسا بولامدۇ؟

ج: اللەدىن باشقا بىراۋنىڭ نامىنى ئاتاپ نەزىر قىلىش ھارامدۇر. چۈنكى نەزىرمۇ بىر خىل ئىبادەت بولۇشى كېرەك. ئىبادەتكە اللەدىن باشقا ھېچكىم لايىق بولالمايدۇ.

## ئىسلام پەرزلىرىدىن «زاكات» نىڭ بايانى

س: زاكات دېگەن نېمە؟

ج: مال - ئىقتىسادنىڭ خاس بىر قىسمىنى اللەنىڭ ئەمرىگە مۇۋاپىقلاشتۇرۇپ كەمبەغەللەرگە مۈلۈك قىلىپ قولغا تۇتقۇزۇپ بېرىلىدىغان نەرسە زاكات دېيىلىدۇ.

مۇنداق چۈشىنىشكە بولىدۇ: ناماز، روزا بەدەنگە ئائىت ئىبادەتتۇر. زاكات بولسا مال - ئىقتىسادقا ئائىت ئىبادەتتۇر.

س: زاكات بېرىش پەرزىمۇ، ۋاجىپمۇ؟

ج: زاكات بېرىش پەرزىدۇر، «قۇرئان كەرىم» ۋە رەسۇلۇللاھنىڭ ھەدىسىدىن زاكاتنىڭ پەرزى ئىكەنلىكى ئىسپاتلاندى. كىمكى زاكاتنىڭ پەرزى ئىكەنلىكىگە ئىنكار قىلسا، ئۇ شەكسىز كاپىردۇر.

س: زاكات پەرز بولۇشنىڭ شەرتى نەچچە؟

ج: (1) - مۇسۇلمان بولۇش.

(2) - ئازاد بولۇش.

(3) - ئاقىل (ئەقلى بار) بولۇش.

- (4) - بالاغەتكە يەتكەن بولۇش.
- (5) - زاكات بەرگىدەك نىسابقا ئىگە بولۇش.
- (6) - نىساب ئۆزىنىڭ ئەسلى ھاجىتىدىن ئېشىپ قەرزىمۇ بولمىغان بولۇش.
- (7) - نىسابقا ئىگە بولغاندىن كېيىن شۇ نىسابقا بىر يىل توشقان بولۇش، قاتارلىقلار زاكاتنىڭ پەرز بولۇشىنىڭ شەرتلىرىدۇر. دېمەك: كاپىر، قۇل، مەجنۇن ۋە بالاغەتكە يەتمىگەنلەرنىڭ مېلىدا زاكات پەرز ئەمەس. شۇنىڭدەك ئۇنىڭ يېنىدا نىسابتىن ئاز مال - مۈلكى بولسا؛ مال - مۈلكى نىسابقا يەتسىمۇ، لېكىن ئۇنىڭ قەرزى بولسا؛ مال بىر يىل توشقىچە قالمىسا، بۇنداق ئەھۋالدىمۇ زاكات پەرز ئەمەس.

## زاكات مېلى ۋە نىسابنىڭ بايانى

س: قانداق مالدا زاكات پەرز؟

ج: ئالتۇن، كۈمۈش، خەلق پۇلى ۋە ھەر خىلدىكى تىجارەت مېلى، يەنى سېتىش ۋە پۇل تېپىش نىيىتىدە سېتىۋالغان ھەر خىل تۈردىكى مال.

س: ئالتۇن ۋە كۈمۈشتىن ئۇنىڭ پۇلى (تىللا، تەڭگە) مەقسەتمۇ ياكى ئۇنىڭ باشقا نەرسىلىرى مەقسەتمۇ؟

ج: ئالتۇن ۋە كۈمۈشكە تەۋە ھەرقانداق نەرسە نىسابقا يەتسىلا زاكات پەرزدۇر.

س: جاۋاھىرات (قىممەت باھالىق ئېسىل تاشلار) غا زاكات پەرزىمۇ ئەمەسمۇ؟

ج: جاۋاھىرات تىجارەت ئۈچۈن بولسا، زاكات پەرزدۇر. تىجارەت ئۈچۈن بولمىسا ھەرقانچە كۆپ جاۋاھىرات بولسىمۇ زاكات پەرز ئەمەس.

س: بىرسىنىڭ يېنىدا نىساب مىقدارى كەلگۈدەك خەلق پۇلى بولسا، ھۆكۈمى نېمە؟  
ج: ئۇنىڭغا زاكات پەرزدۇر.

س: بىرسىنىڭ يېنىدا ئازراق ئالتۇن ۋە ئازراق كۈمۈش بولسا، بۇلارنى ئايرىم ھېسابلىغاندا نىسابقا يەتمىسە، ئۇنىڭغا زاكات پەرزمۇ، ئەمەسمۇ؟

ج: بۇ خىل ئەھۋالدا ئالتۇننىڭ قىممىتىنى كۈمۈشكە ياكى كۈمۈشنىڭ قىممىتىنى ئالتۇنغا قوشۇپ قاراش كېرەك. شۇنىڭدا نىساب تولۇقلانسا زاكات بەرگىن ۋە شۇنداقتمۇ نىساب تولۇقلانمىسا زاكات بەرمىگىن، يەنى زاكات پەرز ئەمەس.

س: بىرسىنىڭ يېنىدا نىسابتىن ئاز ئالتۇن بولسا، نىسابنى تولدۇرغۇدەك باشقا ھېچ نەرسە بولمىسا، ئۇنىڭغا زاكات پەرزمۇ؟

ج: زاكات پەرز ئەمەس.

س: تىجارەت مېلى دېگەن نېمە؟

ج: تىجارەت نىيىتىدە ماڭدۇرۇۋاتقان ھەر خىل مال تىجارەت مېلىغا كىرىدۇ. مەسىلەن: پۇل، ئاشلىق، تاۋار قاتارلىقلار.

س: زاكات (سېتىش نىيىتىدە ئەمەس) پۇل تېپىش نىيىتىدە سېتىۋالغان زاۋۇت - كارخانا، ماشىنا - تراكتور، ئىجارىگە بېرىش ئۈچۈن سالغان دۇكان ۋە ھۈنەرۋەننىڭ

سايمانلىرى قاتارلىقلارنىڭ ئەسلى دەسمايسىگە كېلەمدۇ ياكى ئۇنىڭ كىرىمىگە كېلەمدۇ؟

ج: مەزكۇر پۇل تېپىش ۋاستىلىرىنى سېتىۋېلىشتىن بۇرۇن ئۇنىڭ زاكىتىنى ئادا قىلىپ بولۇپ، ئاندىن بۇ ۋاستىلەرنى سېتىۋالغان بولسا، زاكات ئۇنىڭ دىرى ۋە دەسمايسىگە كەلمەي، بەلكى ئۇنىڭ نىسابقا يەتكەن كىرىم ۋە تاپاۋىتىگە كېلىدۇ.

س: رەخت تىجارىتى، ئاشلىق تىجارىتى، باقمىچىلىق تىجارىتى، ئالتۇنچىلىق تىجارىتى ۋە شۇنىڭغا ئوخشىغان تاۋار مال تىجارەتلىرى پۇل تېپىش ۋاستىلىرىگە كىرەمدۇ ياكى ئۇ ھەربىرى پۇلنىڭ ئۆزىمۇ؟

ج: ئۇ ھەربىرى زاكات كېلىدىغان پۇلنىڭ ئۆز ئەينىدۇر (پۇل تېپىش ۋاستىلىرى ئەمەس).

س: بىرسى ئۆزىنىڭ ئەسلى ھاجىتى ئۈچۈن بىر نىساب ياكى ئۇنىڭدىن ئارتۇق پۇل يىغدى. بۇنىڭغا بىر يىلمۇ ساق توشتى. لېكىن ئۇنىڭ ئولتۇرىدىغان ئۆيىمۇ، ئائىلە سايمانلىرىمۇ يوق ھەم ئۇ تېخى تويمۇ قىلمىغان. مۇشۇنداق ئەھۋالدا ئۆزىنىڭ زۆرۈرىيەتلىرى ئۈچۈن يىغقان مۇشۇ پۇلغا زاكات كېلەمدۇ؟

ج: بۇ پۇلغا ئەلۋەتتە زاكات كېلىدۇ. ئەمما بۇ پۇلغا بىر يىل توشۇشتىن ئىلگىرى مەزكۇر ئىشلارغا سەرپ قىلىپ، نىسابقا توشمىغۇدەك ئاز قويغان بولسا ياكى ھەممىنى ھاجەتلىرى ئۈچۈن تۈگىتىپ بولغان بولسا، زاكات پەرز بولمايدۇ.

س: ئەسلى ھاجىتى دېگەن نېمە؟

ج: تۇرمۇشتا زۆرۈر بولىدىغان نەرسىلەر ئەسلى ھاجەتكە كىرىدۇ، زۆرۈر بولمايدىغانلىرى ئەسلى ھاجەتكە كىرمەيدۇ. زۆرۈر بولىدىغان مەسىلەن: ئولتۇرىدىغان ئۆي، ئائىلە سايمانلىرى، ئۈچ قۇردىن كىيىم، قاتناش قورالى، ئۆزىنى قوغدايدىغان قورال - ياراغ. ئۆي خىزمەتچىسى. كۈندىلىك يېمەك - ئىچمەك، پۇل - پۇچەك. دېھقان ئۈچۈن دېھقانچىلىقتا ئىشلىتىدىغان قوش - كالا، تراكتور. كەنت باشلىقى ئۈچۈن ئات، ماشىنا، تېلېفون. ئابروۋى بار كىشىلەر ئۈچۈن ئۇنىڭ ئابروۋىغا دەخلى قىلمىغۇدەك ھاجەت بويۇملىرى قاتارلىقلار.

ئەمما، شەرىئەت ئىنساننىڭ ئەسلى ھاجىتىگە كىرگۈزمەيدىغان نەرسىلەر مەسىلەن: ئۆيلەرگە پەخىر ئۈچۈن قويۇلۇپ، گۇناھ تۈسىنى ئۆزىگە ئالغان ياكى گۇناھقا سەۋەب بولىدىغان ھەرخىل بۇيۇملار.

مۇنداق زۆرۈرەتسىز نەرسىلەرنىڭ قىممىتى نىسابقا قوشۇلۇپ ئۇنىڭغا زاكات بېرىلىدۇ.

س: نىساب دېگەن نېمە؟

ج: شەرىئەت خاس بىر مىقدارنى ئېنىق قىلىپ بېكىتىپ بەرگەن بولۇپ، شۇ مىقدار بىر ئادەمنىڭ يېنىدا تولۇق بولسا، زاكات پەرز بولىدۇ. مانا بۇ نىساب دېيىلىدۇ.

س: كۈمۈشنىڭ نىسابى قانچە؟

ج: كۈمۈشنىڭ نىسابى بەش يۈز توقسان بەش گرام.

س: بەش يۈز توقسان بەش گرامغا قانچىلىك زاكات كېلىدۇ؟

ج: زاكاتقا نىسابنىڭ قىرقتىن بىرىنى ( $\frac{1}{40}$ ) بېرىش پەرز بولىدۇ. مەسىلەن: مىڭ يۈەننىڭ زاكاتى يىگىرمە بەش يۈەن

بولىدۇ. دېمەك، بەش يۈز توقسان بەش گرام كۈمۈشكە ئون بەش گرام كۈمۈش زاكات كېلىدۇ.

س: ئالتۇننىڭ نىسابى قانچە؟

ج: سەكسەن بەش گرامدۇر. بۇنىڭغا ئىككى گرامدىن كۆپرەك ئالتۇن زاكات كېلىدۇ.

س: تىجارەتكە ئائىت مالنىڭ نىسابى قانچىلىك؟

ج: بۇ مالنىڭ زاكاتىنى ئالتۇن ياكى كۈمۈشنىڭ قىممىتىگە سۇندۇرۇپ بىر نىساب تۇرغۇزۇپ، ئاندىن زاكات بېرىدۇ.

## زاكاتنى ئادا قىلىشنىڭ بايانى

س: زاكاتنى ئادا قىلىشنىڭ توغرا تەرىقىسى قايسى؟

ج: بېرىشكە تېگىشلىك ۋاجىپ بولغان زاكاتنى شۇنىڭغا لايىق كىشىگە ﷲ رىزالىقى ئۈچۈن بېرىش ۋە ئۇنىڭغا مۈلۈك قىلىپ تۇتقۇزۇش كېرەك. بەزى خىزمەت ياكى بەزى ئىشنىڭ ئىش ھەققىگە زاكات بېرىش دۇرۇس ئەمەس. لېكىن زاكات يىغىشقا تەيىنلەنگەن ئادەمنىڭ ئىش ھەققىنى زاكات مېلىدىن بېرىش دۇرۇستۇر. يەنە بىرسى زاكات مېلىدىن كەمبەغەلگە ئاتاپ بىر نەرسە سېتىۋېلىپ ئۇلارغا تەقسىم قىلىپ بېرىشمۇ دۇرۇستۇر.

س: زاكاتنى قاچان ئادا قىلىش لازىم؟

ج: نىساب قەمەرىيە ھېسابى بويىچە بىر يىل توشسىلا دەرھال زاكات ئادا قىلىش لازىم، كېچىكتۈرۈش ياخشى ئەمەس.

س: يىل توشۇپ بولغۇچە زاكات بەرسە دۇرۇسمۇ؟  
ج: نىسابقا ئىگە بولغان كىشى يىل توشۇپ بولغۇچە زاكات ئادا قىلسا دۇرۇستۇر.

س: زاكات بېرىدىغاندا نىيەت قىلىش زۆرۈرمۇ؟  
ج: زاكات بېرىدىغاندا ياكى زاكات مېلىنى ئايرىدىغاندا زاكاتقا نىيەت قىلىش زۆرۈردۇر. نىيەت مۇنداق: «بۇ مالنى زاكاتقا بېرىمەن» ياكى «زاكاتقا ئايرىپ قويمەن». ئەگەر زاكاتنى خىيالغا كەلتۈرمەستىن بىرسىگە پۇل بەرسە ۋە بېرىپ بولغاندىن كېيىن ئۇنى زاكات ھېسابلىسا، زاكات ئادا بولمايدۇ.

س: كەمبەغەلگە زاكات بېرىدىغاندا بۇ زاكات دەپ ئۇقتۇرۇش زۆرۈرمۇ؟

ج: زۆرۈر ئەمەس. ئېھسان ئىسمى ياكى بەزى كەمبەغەلنىڭ بالىلىرىغا ھېيتلىق دېگەن ئاتالغۇ بىلەن بەرسىمۇ زاكات ئادا بولۇپرىدۇ.

س: يىل توشۇپ بولغاندىن كېيىن، زاكاتنى بېرىپ بولغۇچە پۈتۈن مال ۋەيرانچىلىققا ئۇچرىسا (ھالاك بولۇپ كەتسە)، ھۆكۈمى نېمە؟

ج: نىساب ئىگىسىنىڭ گەدىنىدىن زاكات ساقىت بولىدۇ.  
س: يىل توشقاندىن كېيىن پۈتۈن مال - مۈلۈكىنى اللە يولىدا بېرىۋەتسە، بۇنىڭ ھۆكۈمى نېمە؟  
ج: بۇنىڭ زاكىتىمۇ ئەپۇ قىلىنىدۇ.

س: يىل توشقاندىن كېيىن ئازراقچە مېلى ھالاك بولۇپ كەتسە ياكى ئازراقچە مېلىنى سەدىقە قىلىۋەتسە، ھۆكۈمى نېمە؟

ج: ھالاك بولغان ياكى سەدىقە قىلغان مېلىدىن زاكات ساقىت بولىدۇ. قولدا قالغان قىسمىنىڭ زاكىتى پىرسەنت بويىچە بېرىلىدۇ.

س: ئالتۇن - كۈمۈشنىڭ زاكىتى ئۆزىدىن بېرىلمەيدۇ ياكى باشقا نەرسىنى بەرسىمۇ بولامدۇ؟

ج: ئالتۇن كۈمۈشتىن بولغان زاكاتقا باشقا بىر نەرسە سېتىۋېلىپ بەرسىمۇ بولىدۇ ياكى ئۆزىدىن بەرسىمۇ بولىدۇ.

## زاكات بېرىشكە تېگىشلىك ئورۇنلارنىڭ بايىنى

س: زاكات بېرىشكە تېگىشلىك ئورۇنلار دېگەن نېمە؟

ج: زاكات بېرىشكە ئىجازەت بېرىلگەن ئورۇنلار زاكات بېرىشكە تېگىشلىك ئورۇنلار دېيىلىدۇ.

س: زاكات بېرىشكە تېگىشلىك ئورۇنلار قايسى؟

ج: مۇشۇ دەۋرىدە زاكات بېرىشكە تېگىشلىك ئورۇنلار تۆۋەندىكىچە:

(1) - پېقىر، يەنى ئۇنىڭ يېنىدا ئازراقلا مال - مۈلكى بار، لېكىن نىسابقا يەتمەيدۇ.

(2) - مىسكىن، يەنى ئۇنىڭ يېنىدا ھېچ نەرسىسى يوق.

(3) - قەرزدار، يەنى ئۇنىڭ گەدىنىدە كىشىلەرگە بېرىدىغان قەرزى بار، ئۇنىڭ قولىدىكى مال - مۈلۈك قەرزگە چىقىشىمايدۇ.

(4) - مۇساپىر، يەنى سەپەر ئۈستىدە (گەرچە يۇرتىدا پۇلدار بولسىمۇ) - قىيىنچىلىققا دۇچ كەلسە، ئۇنىڭغا ھاجىتىگە چۈشلۈك زاكات بېرىش دۇرۇستۇر.

(5) - ئاتىدىن تۇل قالغان ئۆگەي ئانا كەمبەغەل بولسا ئۇنىڭغىمۇ زاكات بېرىش دۇرۇس.

س: مەدرىسەلەرگە زاكات بېرىش دۇرۇسمۇ؟

ج: تالىب ئىلىملارغا زاكات بېرىش دۇرۇستۇر. تالىب ئىلىملارغا چىقىم قىلىش ئۈچۈن مەدرىسەلەرنىڭ مەسئۇللىرىغا زاكات بەرسىمۇ دۇرۇستۇر.

س: قانداق كىشىلەرگە زاكات بېرىش دۇرۇس ئەمەس؟

ج: (1) - باي، يەنى زاكات بېرىش پەرز بولۇپ قالغان كىشى ياكى قولىدا نىسابنىڭ قىممىتىگە باراۋەر كەلگۈدەك مال - مۈلكى بار بولۇپ، بۇ نەرسىلەر ئۇنىڭ ئېھتىياجىدىن ئېشىپ تۇرىدۇ. مۇنداق كىشىلەرنىڭ زاكات ئېلىشى ھالال بولمايدۇ.

(2) - سەيىد، يەنى بەنى ھاشىم جەمەتىدىكىلەر. بەنى ھاشىمدىن ھەزرىتى ھارس ئىبنى ئابدۇلمۇتتەلىب، ھەزرىتى جەئپەر، ھەزرىتى ئۇقەيل، ھەزرىتى ئابباس ۋە ھەزرىتى ئەلى قاتارلىقلارنىڭ ئەۋلادلىرى كۆزدە تۇتۇلىدۇ.

(3) - ئۆز ئاتا - ئانا، چوڭ دادا، چوڭ ئانا (ئاتا تەرەپ ۋە ئانا تەرەپنىڭ) مەيلى ئۇنىڭ يۇقىرىسىدىكىلەر بولسۇن.

(4) - ئۆزىنىڭ ئوغۇل - قىزى. ئوغلىنىڭ ئوغۇل - قىزى. قىزىنىڭ ئوغۇل - قىزى. مەيلى ئۇنىڭدىن تۆۋىنىدىكىلەر بولسۇن.

(5) - ئەر ئايالغا، ئايالى ئېرىگە زاكات بەرمەيدۇ.

(6) - كاپىر.

(7) - باينىڭ بالاغەتكە يەتمىگەن پەرزەنتلىرى. مۇشۇلارغا زاكات بېرىش دۇرۇس بولمايدۇ.

س: قانداق ئىشلارغا زاكات چىقىم قىلىش دۇرۇس ئەمەس؟  
ج: زاكاتنى مۈلۈك قىلالمايدىغان (مۈلۈك قىلىشقا لايىقتى يوق) ئورۇنغا زاكات چىقىم قىلىش دۇرۇس ئەمەس (زاكاتنى ئۇنداق ئورۇنلارغا بېرىشكە بولمايدۇ. بەرگەن بولسا زاكات ئادا بولمايدۇ). مېيىتنىڭ گۆرى ۋە كېپىنىگە چىقىم قىلغىلى بېرىش؛ مېيىتنىڭ قەرزىنى ئادا قىلىش؛ مەسجىد ياساش؛ يەر - زېمىن، سۇ، ياكى كۆۋرۈك قاتارلىقلارغا چىقىم قىلىش (شۇنىڭغا بېرىش) دۇرۇس ئەمەس.

س: بىرسىنىڭ ئولتۇرىدىغان ئۆي - ماكانى بولسا ياكى شۇ ئۆيىنى ئىجارىگە قويۇپ تۇرمۇشنى قامدىسا، بۇنىڭدىن باشقا ھېچنەمىسى بولمىسا، بۇنداق كىشىگە زاكات بېرىش دۇرۇسمۇ؟

ج: دۇرۇستۇر. چۈنكى ئۇنىڭ ئۆي - ماكانى ئۆزىنىڭ ئەسلى ھاجىتىگە كىرىدۇ. ئەمدى بىر ئادەمنىڭ ئەسلى ھاجىتىدىن ئارتۇق مال - مۈلكى بولۇپ، بۇ مال - مۈلۈك نىساب مىقدارىغا يەتسە، بۇ ئادەمنىڭ زاكات ئېلىشى دۇرۇس ئەمەس.

س: بىرسىگە زاكات بېرىشكە لايىق دەپ زاكات بەرگەندىن كېيىن، ئۇنىڭ سەيپىد، باي، ئۆزىنىڭ ئاتا - ئانىسى ياكى بالىسى ئىكەنلىكى مەلۇم بولسا (زاكاتنى مەخپىي بېرىش مەقسىتى بىلەن كېچىدە بەرگەندە بۇ ئەھۋاللار يۈز بېرىشى مۇمكىن)، زاكات ئادا بولامدۇ؟

ج: ئادا بولىدۇ، قايتا بېرىش ۋاجىپ ئەمەس.

س: زاكاتنى قانداق كىشىلەرگە بېرىش ئەۋزەل؟

ج: ئۆزىنىڭ ئۇرۇغ - تۇغقانلىرى. مەسىلەن: قېرىنداش (ئاكا - ئۇكا، ھەمشىرە)، قېرىنداشلارنىڭ پەرزەنتلىرى، تاغا، ھامما (ئاتا ۋە ئانا تەرەپنىڭ ئاكا - ئۇكا، ھەمشىرە)، قېيىن ئانا، قېيىن ئاتا (ھەر ئىككى تەرەپنىڭ)، كۈيئوغۇل قاتارلىقلارغا بېرىش ئەۋزەلدۇر. بۇنىڭدىن باشقا يەنە زاكات بېرىش لايىق بولغان ھاجەتمەنلەرگە بېرىشتە ئىنتايىن چوڭ ساۋاب بار. بۇلاردىن قالسا ئۆزىنىڭ قوشنىلىرى ياكى ئۆز ئەھلى مەھەللىسىنىڭ ئەڭ ھاجەتمەن بولغانلارغا بېرىش ئەۋزەلدۇر.

يەنە دىنغا پايدىلىق بولغان ئورۇنلارغا بېرىشتە ساۋابى تېخىمۇ ئارتۇق. مەسىلەن: تالىب ئىلىملەر ۋە قولى قىسقا، سوراشتىن ئۇيلىدىغان دىنىي خادىملارغا بېرىش ھەممىدىن ئەۋزەلدۇر. بولۇپمۇ دىننى غېرىبلىق باسقان مۇشۇ زاماندا دىننىڭ راۋاجى ئۈچۈن دۇنيانىڭ مۇھەببىتىنى كۆڭلىدىن چىقىرىپ، ئۆزىنىڭ بارلىقىنى دىنىي مائارىپ ۋە ئوقۇ - ئوقۇتۇش ئىشلىرىغا سەرپ قىلغان ئۆلىمالار، ئىز باسارلارنى مۇتەۋەللى قىلىش ئارقىلىق دىننى شۇلارنىڭ قولىدا جانلاندۇرۇش مەقسىتىدە، ئۆشەرە - زاكات، سەدىقە پىتىر ۋە باشقا ئىئانە - ئېھسانلارنى شۇلارغا تۇتقۇزۇش قەتئىي زۆرۈر.

## سەدىقە پىتىرنىڭ بايانى

س: سەدىقە پىتىر دېگەن نېمە؟

ج: پىتىر دېگەننىڭ مەنسى «ئېغىز ئېچىش»، «ئىپتار قىلىش» دېگەن بولىدۇ. اللھ بەندىلىرىگە مۇبارەك رامزان تۈگىگەندە «ئېغىز ئېچىش» دېگەن خۇشاللىقنى ۋە شۇنىڭ شۈكرانىسىنى ئادا قىلىش ئۈچۈن بىر مۇھىم سەدىقە تەيىن قىلىپ بەردى، شۇ سەدىقە پىتىر دېيىلىدۇ. «ئېغىز ئېچىش» دېگەن خۇشاللىق كۈنى ئىيدۇل فىتىر (ئېغىز ئېچىش بايرىمى) دېيىلىدۇ.

س: سەدىقە پىتىر كىمگە ۋاجىپ بولىدۇ؟

ج: نىسابقا يەتكۈدەك مال - مۈلۈككە ئىگە بولغان ھەر قانداق مۇسۇلمانغا ۋاجىپ بولىدۇ.

س: سەدىقە پىتىر ۋاجىپ بولۇش ئۈچۈن زاكاتنىڭ نىسابى بولۇش شەرتىمۇ ياكى ئازراق پەرقى بارمۇ؟

ج: زاكات نىسابى بىلەن سەدىقە پىتىر نىسابىنىڭ مىقدارى بىردۇر. مەسىلەن: بەش يۈز توقسان بەش گرام كۈمۈش ياكى سەكسەن بەش گرام ئالتۇن قاتارلىقلارنىڭ قىممىتى.

لېكىن زاكات نىسابى ۋە سەدىقە پىتىر نىسابىدا پەرق بار. زاكات پەرز بولۇش ئۈچۈن ئالتۇن كۈمۈش ياكى تىجارەت مېلى بولۇش زۆرۈردۇر. سەدىقە پىتىر ۋاجىپ بولۇش ئۈچۈن بۇ ئۈچ نەرسىنىڭ بولۇشى زۆرۈر ئەمەس، بەلكى شۇنىڭ نىسابىغا يەتكۈدەك ھەر خىلدىكى مال ھېسابقا ئېلىنىدۇ. دېمەك، ھەر خىلدىكى مال - مۈلۈكنى جەملىسە، مەسىلەن: ئازراق پۇلى بار، ئازراق مال - چارۋىسى بار، يەنە ئازراق باشقا مال - مۈلۈكلىرى بار. ھەممىنى جەملىگەندە بىر نىسابقا يېتىپ قالسا، بۇ ماللارغا زاكات كەلمىسىمۇ لېكىن شۇنچىلىك مال -

مۈلكى بار ئادەمگە سەدىقە پىتىر ۋاجىپ بولىدۇ. سەدىقە پىتىر نىسابىغا يىلنىڭ ئۆرۈلۈشىمۇ شەرت ئەمەس.

يەنە بىرى ئۆزىنىڭ ئەسلى ھاجىتىدىن ئېشىپ تۇرۇشى ۋە قەرزى يوق بولۇش بۇ ئىككى نىسابتا (زاكات نىسابىدا ۋە سەدىقە پىتىر نىسابىدا) شەرتتۇر.

س: سەدىقە پىتىرنى بېرىش كىملىرىگە ۋاجىپ؟

ج: نىسابقا ئىگە بولغان ھەر قانداق كىشىنىڭ گەدىنىگە ئۆز ئۈستىدىن ۋە ئۇنىڭ نارەسىدە بالىلىرىنىڭ ئۈستىدىن سەدىقە پىتىر بېرىش ۋاجىپتۇر، ئەگەر نارەسىدىلەرنىڭ ئۆزىگە تەۋە مال - مۈلكى بولسا شۇلارنىڭ مېلىدىن ئادا قىلىنىدۇ.

س: روزا تۇتمىغانلارغا سەدىقە پىتىر بېرىش ۋاجىپ ئەمەس دېيىش توغرىمۇ؟

ج: خاتا، ئۇ روزا تۇتمىسۇن ياكى تۇتمىسۇن نىسابقا ئىگە بولىدىكەن، سەدىقە پىتىر بېرىش ۋاجىپ بولىدۇ.

س: سەدىقە پىتىرنىڭ ۋاجىپ بولۇش ۋاقتى قاچان؟

ج: ھېيت كۈنى سۈبھى سادىق ۋاقتىدا ۋاجىپ بولىدۇ. دېمەك، بىر ئادەم سۈبھى سادىقتىن ئىلگىرى ئۆلۈپ كەتسە، ئۇنىڭ تەرىپىدىن سەدىقە پىتىر بېرىلمەيدۇ. سۈبھى سادىقتىن ئىلگىرى بىر بالا تۇغۇلغان بولسا، ئۇنىڭ تەرىپىدىن سەدىقە پىتىر ئادا قىلىنىدۇ.

س: سەدىقە پىتىرنى ھېيت كۈنىدىن ئىلگىرى، رامزاننىڭ ئىچىدە بەرسە دۇرۇسمۇ؟

ج: دۇرۇس.

س: سەدىقە پىتىرنى قايسى ۋاقتتا ئادا قىلىش ياخشى؟

ج: ھېيت كۈنى ھېيت نامىزغا مېڭىشتىن ئىلگىرى ئادا قىلىش ياخشى. نامازدىن كېيىن ئادا قىلىشمۇ دۇرۇستۇر. سەدىقە پىتىرنى بەرمەي ئۇزۇنغا سوزۇۋەتسىمۇ تا ئادا قىلمىغۇچە گەدىنىدىن ساقىت بولمايدۇ.

س: سەدىقە پىتىردا نېمە - نېمىلەرنى بېرىش ۋە قانچىلىك بېرىش ۋاجىپ؟

ج: سەدىقە پىتىردا ھەر خىلدىكى ئاشلىق ۋە ئۇنىڭ قىممىتى بېرىلىدۇ (ئىككى قېتىم قورسقى تويغۇدەك ئاشلىق ياكى شۇنىڭ قىممىتى بېرىلىدۇ).

س: بىر ئادەمنىڭ سەدىقە پىتىرنى بىرلا كەمبەغەلگە بېرىشى ياكى ئاز - ئازدىن بىر قانچە كەمبەغەلگە بېرىشى دۇرۇسمۇ؟

ج: بىر قانچە كەمبەغەلگە بېرىشمۇ دۇرۇستۇر. شۇنىڭدەك بىر قانچە ئادەمنىڭ سەدىقە پىتىرنى بىر كەمبەغەلگە بېرىشمۇ دۇرۇستۇر.

س: سەدىقە پىتىرنى قانداق كىشىلەرگە بېرىش لازىم؟

ج: زاكات بېرىش دۇرۇس بولغان كىشىلەرگە سەدىقە پىتىر بېرىش دۇرۇس. زاكات بېرىش دۇرۇس بولمايدىغان كىشىلەرگە سەدىقە پىتىر بېرىش دۇرۇس بولمايدۇ.

س: سەدىقە پىتىر بېرىش ۋاجىپ بولغان كىشىلەر زاكات ياكى سەدىقە پىتىر ئالسا بولامدۇ؟

ج: بولمايدۇ. دېمەك، سەدىقە پىتىرنىڭ نىسابىغا ئىگە كىشىلەر پەرز ياكى ۋاجىپ بىرەر سەدىقنى ئېلىشى دۇرۇس ئەمەس. والله اعلم

﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ﴾

﴿ئۇ﴾ ئۆز نەپسى خاھىشى بويىچە سۆزلىمەيدۇ. پەقەت ئۇنىڭغا نازىل قىلىنغان ۋەھىينلا سۆزلەيدۇ﴾

## جَوَامِعُ الْكَلِمِ

(قىرىق ھەدىس) توغرىسىدا

ئىبنى ئابباس ۋە ئەبى سەئىد خۇدرىي رەزىيەللاھۇ ئەنھۇمالاردىن رىۋايەت قىلىنىدۇكى، رەسۇلۇللاھ سەللەللاھۇ ئەلەيھى ۋە سەللەم مۇنداق دېدى: «كىمكى مېنىڭ ئۈمىتىمگە پايدا يەتكۈزۈش ئۈچۈن دىن ئىشىغا ئائىت قىرىق ھەدىس ئاڭلاتسا ۋە يادلىسا، اللە تائالا ئۇ كىشىنى قىيامەت كۈنى ئۆلىمالار، شېھىتلەر گورۇھىدا تىرىلدۈرىدۇ ۋە دەيدۇكى، جەننەتكە خالىغان ئىشكىتىن كىرگىن» (جامئىس سەغرىدىكى ئىبنى ئەدىي ۋە ئىبنى نەججار رىۋايىتى). بۇ كاتتا ساۋابقا ئېرىشىش ئۈچۈن ئەھلى ئىسلام ھەر قايسىسى ئۆز ئۆسۈلۈبى بويىچە قىرىق ھەدىس رەتلەپ چىقتى. بۇ ئۇلۇغ يولغا ھەر بىرى ئالاھىدە قەدەم باستى. پېقىرمۇ شۇ ئۇلۇغ كاتتا ساۋابقا ئېرىشىپ قالارمەنمىكىن، دېگەننى خىيالىمغا كەلتۈرۈپ، يېڭىدىن ئۆگەنگۈچىلەر ۋە ئاياللارغا ئوقۇتقاي دېگەنلەرنى نەزەردە تۇتۇپ ھەم يادلاشقا ئاسان بولسۇن ئۈچۈن، ھەدىسلەرنىڭ ئەڭ قىسقا جۈملىلىرىدىن قىرىق ھەدىس رەتلەپ چىقتىم. ﴿وَمَا ذَلِكَ عَلَى اللَّهِ بَعِزٌ﴾

دېققەت: <sup>(1)</sup> بۇ ھەدىسلەر بۇخارى ۋە مۇسلىمنىڭ كۈچلۈك سەھى ھەدىسلىرىدۇر.

<sup>(2)</sup> بۈگۈنكى كۈندە مۇسۇلمانلارنىڭ ئەخلاق كەيپىياتى ناچارلىشىپ كەتتى، ئۆسمۈر ۋاقتىدا ئەخلاق تەربىيىسى تېز تەسىر قىلىدۇ. شۇڭا كۆپىنچە ھەدىسلەر مۇشۇنىڭغا قارىتىپ كىرگۈزۈلدى.

## بِسْمِ اللّٰهِ الرَّحْمٰنِ الرَّحِیْمِ

(قىرىق ھەدىس)

1. «إِثْمًا الْأَعْمَالُ بِالنِّيَّاتِ».

«بارچە ئەمەل نىيەت بىلەندۇر، (يەنى ئەمەللەرنى ياخشى نىيەت بىلەن قىلسا ياخشى. يامان نىيەت بىلەن قىلسا يامان بولىدۇ)» (بۇخارى، مۇسلىم رىۋايىتى).

2. «حَقُّ الْمُسْلِمِ عَلَى الْمُسْلِمِ حَمْسٌ: رَدُّ السَّلَامِ وَعِيَادَةُ الْمَرِيضِ وَاتِّبَاعُ الْجَنَائِزِ وَاجَابَةُ الدَّعْوَةِ وَتَشْمِيتُ الْعَاطِسِ»

«مۇسۇلماننىڭ مۇسۇلماندا بەش ھەققى بار: سالام قىلسا جاۋاب بېرىش، كېسەل بولۇپ قالسا ھال سوراش، ئۆلسە جنازىغا بېرىش، مۇسۇلماننىڭ چاقىرىقىنى قوبۇل قىلىش ۋە چۈشكۈرسە (ۋە ئەلەھمەدۇ لىللاھ دىسە) يَرْحَمُكَ اللَّهُ (يەرھەمۇكەللاھ) دېيىش» (بۇخارى، مۇسلىم رىۋايىتى).

3. «لَا يَرْحَمُ اللَّهُ مَنْ لَا يَرْحَمُ النَّاسَ»

«كىشىلەرگە رەھىم قىلمىغان كىشىگە ئاللاھ تائالا رەھىم قىلمايدۇ» (بۇخارى، مۇسلىم رىۋايىتى).

4. «لَا يَدْخُلُ الْجَنَّةَ قَتَاتٌ»

«چېقىمچى جەننەتكە كىرمەيدۇ» (بۇخارى، مۇسلىم رىۋايىتى).

5. «لَا يَدْخُلُ الْجَنَّةَ قَاطِعٌ»

«تۇغقانچىلىقتىن كېچىشكەن ئادەم جەننەتكە كىرمەيدۇ»  
(بۇخارى، مۇسلىم رىۋايىتى).

6. «الْطَّمُّ ظَلَمَاتٌ يَوْمَ الْقِيَامَةِ»

«زۇلۇم قىيامەت كۈنى بىرنەچچە ھەسسە زۇلۇم بولۇپ  
قايتىدۇ» (بۇخارى، مۇسلىم رىۋايىتى).

7. «مَا سَفَلَ مِنَ الْكَعْبِيِّنَ مِنَ الْإِزَارِ فِي النَّارِ»

«ئىشتاننىڭ ئوشۇقتىن تۆۋەن بولغىنى دوزاختا»  
(بۇخارى، مۇسلىم رىۋايىتى).

8. «الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدْرُو»

«مۇسۇلمانلار ئۇنىڭ تىلىدىن ۋە ئۇنىڭ قولىدىن ئازار  
يېتىشتىن ساقلىنىپ قالسا، ئۇ مۇسۇلماندۇر» (بۇخارى،  
مۇسلىم رىۋايىتى).

9. «مَنْ يُحْرَمِ الرِّقْقَ يُحْرَمِ الْخَيْرَ كُلَّهُ»

«كىمكى، مۇلايىملىقتىن مەھرۇم قالسا، پۈتۈن  
ياخشىلىقتىن مەھرۇم قالغان بولىدۇ» (مۇسلىم رىۋايىتى).

10. «لَيْسَ الشَّدِيدُ بِالصُّرْعَةِ، إِنَّمَا الشَّدِيدُ الَّذِي يَمْلِكُ نَفْسَهُ عِنْدَ

الْعُضْبِ»

«يەرگە يىقىتقان باتۇر ئەمەس، بەلكى ئاچچىقى كەلگەندە  
ئۆزىنى بېسىۋالغان باتۇر» (بۇخارى، مۇسلىم رىۋايىتى).

11. «إِذَا لَمْ تَسْتَحْيِ فَاصْنَعْ مَا شِئْتَ»

«ھايا قىلمىساڭ خالىغىنىڭنى قىل، (يەنى ھايا بولمىسا ھەممە يامانلىق ئوخشاش كۆرۈنىدۇ)» (بۇخارى، مۇسلىم رىۋايىتى).

12. «أَحَبُّ الْأَعْمَالِ إِلَى اللَّهِ أَدْوَمُهَا وَإِنْ قَلَّ»

«اللھ تائالاغا ئاز بولسىمۇ داۋاملىق قىلغان ئەمەل ئەڭ دوست كۆرۈنىدۇ» (بۇخارى، مۇسلىم رىۋايىتى).

13. «لَا تَدْخُلُ الْمَلِكَةَ بَيْتًا فِيهِ كَلْبٌ أَوْ تَصَاوِيرٌ»

«ئىت ياكى رەسىم بار ئۆيگە رەھمەت پەرىشتىلىرى كىرمەيدۇ» (بۇخارى، مۇسلىم رىۋايىتى).

14. «إِنَّ مِنْ أَحْسَنِكُمْ إِلَى أَحْسَنِكُمْ أَخْلَاقًا»

«سىلەرنىڭ ئىچىڭلاردىن گۈزەل ئەخلاقلىق كىشى ماڭا ھەممىدىن دوست» (بۇخارى، مۇسلىم رىۋايىتى).

15. «الدُّنْيَا سِجْنُ الْمُؤْمِنِ وَجَنَّةُ الْكَافِرِ»

«دۇنيا مۇئمىننىڭ تۇرمىسى، كاپىرنىڭ جەننىتى» (بۇخارى، مۇسلىم رىۋايىتى).

16. «لَا يَجِلُّ لِمُؤْمِنٍ أَنْ يَهْجُرَ أَخَاهُ فَوْقَ ثَلَاثِ لَيَالٍ»

«مۇسۇلمانغا ئۆزىنىڭ مۇسۇلمان دوستىنى ئۈچ كۈندىن ئارتۇق يوقلىماي (يامانلاپ گەپ قىلماي) تاشلىۋېتىشى ھالال بولمايدۇ» (بۇخارى، مۇسلىم رىۋايىتى).

17. «لَا يُدْعُ الْمُؤْمِنُ مِنْ جُحْرِ وَاحِدٍ مَرَّتَيْنِ»

«مۇئەمىن بىر تۆشۈكتىن ئىككى قېتىم چېقىلمايدۇ، (يەنى مۇئەمىنغا بىر قېتىم زىيان (كېلىشمەسلىك) كەلسە، يەنە قايتىلاپ ئۇنىڭغا كېلىۋەرمەيدۇ)» (بۇخارى، مۇسلىم رىۋايىتى).

18. «الْغِنَىٰ غِنَى النَّفْسِ»

«ھەقىقىي بايلىق نەپسنىڭ بايلىقىدۇر» (بۇخارى، مۇسلىم رىۋايىتى).

19. «كُنْ فِي الدُّنْيَا كَأَنَّكَ غَرِيبٌ أَوْ عَابِرٌ سَبِيلٍ»

«دۇنيادا غەرب - مۇساپىر ۋە چۈشۈپ ئۆتۈپ كېتىدىغان كىشىدەك ئۆت، يەنى دۇنيا مەشغۇلاتىغا كۆپ بېرىلمە» (بۇخارى، مۇسلىم رىۋايىتى).

20. «كَفَى بِالْمَرْءِ كَذِبًا أَنْ يُحَدِّثَ بِكُلِّ مَا سَمِعَ»

«ئىنساننىڭ يالغانچىلىقىغا، ئاڭلىغانلا سۆزنى ئېنىقلىماستىن سۆزلىگىنى كۇپايە قىلىدۇ» (مۇسلىم رىۋايىتى).

21. «عَمُ الرَّجُلِ صِنُو أَبِيهِ»

«ئادەمنىڭ تاغىسى (ئاتا تەرەپنىڭ) ئاتىنىڭ ئورنىدا» (بۇخارى، مۇسلىم رىۋايىتى).

22. «مَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ»

«كىمكى بىر مۇسۇلماننىڭ ئەيىبىنى يوشۇرسا (ياپسا)، اللە تائالا قىيامەت كۈنى ئۇ كىشىنىڭ ئەيىبىنى يوشۇرىدۇ» (بۇخارى، مۇسلىم رىۋايىتى).

23. «قَدْ أَفْلَحَ مَنْ أَسْلَمَ وَرَزَقَ كَفَافًا وَقَنَّعَهُ اللَّهُ بِمَا آتَاهُ»

«ئىسلام كەلتۈرگەن، اللە تەرىپىدىن ئۇتتۇرلۇق رىزىق بېرىلىپ، اللە تائالا ئۆزى بەرگەن رىزىقىغا قانائەت قىلدۇرغان ئادەم نىجات تاپتى» (مۇسلىم رىۋايىتى).

24. «أَشَدُّ النَّاسِ عَذَابًا يَوْمَ الْقِيَامَةِ الْمُصَوَّرُونَ»

«ئەڭ قاتتىق ئازاپ قىيامەت كۈنى رەسىم تارتقۇچى ۋە رەسىم سىزغۇچىغا بولىدۇ» (بۇخارى، مۇسلىم رىۋايىتى).

25. «الْمُسْلِمُ أَخُو الْمُسْلِمِ»

«مۇسۇلمان مۇسۇلماننىڭ قېرىندىشىدۇر» (مۇسلىم رىۋايىتى).

26. «لَا يُؤْمِنُ عَبْدٌ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ»

«كىمكى ئۆزىگە ياخشى كۆرگەن نەرسىنى مۇسۇلمان قېرىندىشىغىمۇ ياخشى كۆرمىگىچە كامىل مۇسۇلمان بولالمايدۇ» (بۇخارى، مۇسلىم رىۋايىتى).

27. «لَا يَدْخُلُ الْجَنَّةَ مَنْ لَا يَأْمَنُ جَارَهُ بَوَاقَةً»

«قوشنىسى ئۇنىڭ ئازار - كۈلپىتىدىن ئەمىن بولالمىغان كىشى جەننەتكە كىرمەيدۇ» (مۇسلىم رىۋايىتى).

28. «أَنَا خَاتَمُ النَّبِيِّينَ لَأَنْبِيَّ بَعْدِي»

«مەن ئەڭ ئاخىرقى پەيغەمبەردۇرمەن، مەندىن كېيىن پەيغەمبەر كەلمەيدۇ» (بۇخارى، مۇسلىم رىۋايىتى).

29. «لَاتَقَاطِعُوا وَلَا تَدَابِرُوا وَلَا تَبَاغَضُوا وَلَا تَحَاسَدُوا وَكُونُوا عِبَادَ اللَّهِ

إِخْوَانًا»

«ئۆزئارا ئۈزلۈشۈپ كەتمەڭلار، بىر - بىرىڭلارغا رەھىمسىزلىك قىلماڭلار، بىر - بىرىڭلارنى دۈشمەن تۇتۇشماڭلار ۋە بىر - بىرىڭلارغا ھەسەت قىلىشماڭلار. ئىلى اللەنىڭ بەندىلىرى! ھەممىڭلار قېرىنداش، يەنى ئۆيۈلتاشتەك بولۇڭلار» (بۇخارى رىۋايىتى).

30. «إِنَّ الْإِسْلَامَ يَهْدُمُ مَا كَانَ قَبْلَهُ وَإِنَّ الْهِجْرَةَ تَهْدُمُ مَا كَانَ قَبْلَهَا وَإِنَّ

الْحَجَّ يَهْدُمُ مَا كَانَ قَبْلَهُ»

«ئىسلام ئىلگىرى ئۆتكۈزگەن گۇناھنى يوقىتىدۇ، ھىجرەت ۋە ھەج ئىلگىرى ئۆتكۈزگەن بارلىق گۇناھنى يوقىتىدۇ» (مۇسلىم رىۋايىتى).

31. «الْكِبَائِرُ الْإِشْرَاكُ بِاللَّهِ وَعُقُوقُ الْوَالِدَيْنِ وَقَتْلُ النَّفْسِ وَشَهَادَةُ

الرُّؤْيُ»

«اللە تائالاغا بىرنەرسىنى شېرىك قىلىش، ئاتا - ئانىسىنى قاقشىتىش، بىگۇناھ ئادەم ئۆلتۈرۈش ۋە يالغان گۇۋاھلىق بېرىش چوڭ گۇناھتۇر» (بۇخارى، مۇسلىم رىۋايىتى).

32. «مَنْ نَفَسَ عَنْ مُؤْمِنٍ كُرْبَةً مِنْ كُرْبِ الدُّنْيَا نَفَسَ اللَّهُ عَنْهُ مِنْ

كُرْبِ يَوْمِ الْقِيَامَةِ وَمَنْ يَسَّرَ عَلَى مُعْسِرٍ يَسَّرَ اللَّهُ عَلَيْهِ فِي الدُّنْيَا وَالْآخِرَةِ وَمَنْ سَتَرَ مُسْلِمًا سَتَرَهُ اللَّهُ فِي الدُّنْيَا وَالْآخِرَةِ وَاللَّهُ فِي عَوْنِ الْعَبْدِ مَا كَانَ الْعَبْدُ فِي عَوْنِ أَخِيهِ»

«كىمكى بىر مۇسۇلماننى دۇنيانىڭ بىردە - بىر ئېغىرچىلىقىدىن قۇتقۇزۇپ قويسا، اللە تائالا ئۇ كىشىنى قىيامەتنىڭ ئېغىرچىلىقلىرىدىن قۇتۇلدۇرىدۇ. كىمكى بىر غېرىب مۇسۇلمانغا (مۇئامىلىدە) ئاسانچىلىق قىلسا، اللە تائالا ئۇ كىشىگە دۇنيا ۋە ئاخىرەتتە ئاسانچىلىق قىلىدۇ. كىمكى بىر مۇسۇلماننىڭ ئەيىبىنى ياپسا، اللە تائالا دۇنيا ۋە ئاخىرەتتە ئۇ كىشىنىڭ ئەيىبىنى ياپىدۇ. بەندە بەندىنىڭ ياردىمىدە بولسا، اللە تائالا شۇ بەندىنىڭ ياردىمىدە بولىدۇ» (مۇسلىم رىۋايىتى).

33. «أَبْغَضُ الرَّجَالِ عِنْدَ اللَّهِ الْأَلْدُ الْخَصْمُ»

«اللە تائالاغا ھەممىدىن دۈشمەن كىشى جېدەلخور ئادەمدۇر» (بۇخارى، مۇسلىم رىۋايىتى).

34. «كُلُّ يَدْعَةٍ ضَالَّةٌ»

«ھەر قانداق بدئەت گۇمراھلىقتۇر» (مۇسلىم رىۋايىتى).

35. «الطُّهُورُ شَطْرُ الْإِيمَانِ»

«پاكىزلىق يېرىم ئىماندۇر» (مۇسلىم رىۋايىتى).

36. «أَحَبُّ الْبِلَادِ إِلَى اللَّهِ مَسَاجِدُهَا»

«شەھەرلەرنىڭ اللە تائالاغا ئەڭ دوست ئورنى شۇ شەھەرنىڭ مەسجىدلىرىدۇر» (مۇسلىم رىۋايىتى).

37. «لَا تَتَّخِذُوا الْقُبُورَ مَسَاجِدَ»

«قەبرىلەرنى مەسجىد (سەجدىگاھ) قىلىۋالماڭلار»  
(مۇسلىم رىۋايىتى).

38. «لَسُّوْنَ صُفُوْفِكُمْ أَوْلِيَاْلِفَنِّ اللّٰهِ بَيْنَ وُجُوْهِكُمْ»

«نامازدا سەپلىرىڭلارنى تۈز قىلىڭلار، ئۇنداق بولمىسا  
اللە تائالا قەلبىڭلارغا ئىختىلاپ سېلىپ قويدۇ» (مۇسلىم  
رىۋايىتى).

39. «مَنْ صَلَّى عَلَيَّ وَعَلَىٰ وَاحِدَةً صَلَّى اللَّهُ عَلَيَّ عَشْرًا»

«كىمكى ماڭا بىر قېتىم دۇرۇد ئېيتسا، اللە تائالا ئۇ  
كىشىگە ئون قېتىم رەھمەت قىلىدۇ» (بۇخارى رىۋايىتى).

40. «إِنَّمَا الْأَعْمَالُ بِالنَّوَاتِيْمِ»

«ھەممە ئەمەللەر ئاخىرقى نەتىجىگە قاراشلىقتۇر»  
(بۇخارى، مۇسلىم رىۋايىتى).

## ئىمام ئەبۇ ھەنىپە رەھمەتۇللاھى ئەلەيھىننەسلىم قىسقىچە تەرجىمىھالى

ناھىيتى شەپقەتلىك ۋە مېھرىبان اللە نىڭ ئىسمى بىلەن  
باشلايمەن

مۇجتەھىدلەر ئاساسچىسى ئەبۇ ھەنىفە ئىمام ئەئزەم  
نۇئمان ئىبنى سابىت (اللە ئۇنىڭغا رەھمەت قىلسۇن) نىڭ  
قىسقىچە تەرجىمىھالى

ئەسلى ئىسمى نۇئمان، ئاتىسىنىڭ ئىسمى سابىت، ئەبۇ  
ھەنىفە لەقىمى، ئىمام ئەئزەم تەخەللۇسى.

ئىمام ئەئزەم توغرىسىدا تۆۋەندىكىدەك قاراشلار مەۋجۇد.  
ئىمام ئەئزەمنى بەزى ئالىملار ئەرەب مىللىتىدىن دېيىشىدۇ.  
لېكىن ئىشەنچلىك ئالىملارنىڭ ئىسپاتلىشىچە پارس نەسلىدىن  
چىققان. مۇشۇ ئەڭ توغرا يەكۈن. تارىخلاردا قەيت قىلىنىشىچە،  
بۇ ئىمامنىڭ ئائىلە جەمەتى، ئاتا - بوۋىلىرى ۋە ئەجدادلىرى  
كىشىلەر ئارىسىدا يۈز - ئابىرۇيلۇق، ئالىجاناب ھەم ئالىي  
نەسەب، پۇل - مېلى ناھىيتى كۆپ كىشىلەردىن ئىدى.

ئۇنىڭ ئاتىسى سابىت ھەزرىتى ئەلى (اللە ئۇنىڭدىن رازى  
بولسۇن) نىڭ خىلافت دەۋرىدە مۇسۇلمان بولغان. سابىت  
ئالىجاناب ئېسىل كىشىلەرنىڭ ئەۋلادى بولغاچقا، ئۇ ھەزرىتى  
ئەلى (اللە ئۇنىڭدىن رازى بولسۇن) نىڭ خىزمەتكارى بولۇشقا  
مۇشەررەپ بولغان. شۇڭا كىچىك ۋاقتىدىلا ھەزرىتى ئەلى (اللە

ئۇنىڭدىن رازى بولسۇن) نىڭ خىزمىتىنى قىلىپ كەلگەن. ئۇزۇن مۇددەت خىزمەت قىلىش داۋامىدا ھەزرىتى ئەلىگە (اللە ئۇنىڭدىن رازى بولسۇن) ئۇنىڭ خىزمىتى بەك ياراپ، سابىتقا ۋە ئۇنىڭ پەرزەنتلىرىگە بەرىكەتلىك دۇئا قىلغان. سابىت بۇ دۇئانىڭ ئىجابەت بولۇشىنى بەكمۇ ئارزۇ قىلاتتى. دېگەندەك بۇ دۇئا ئىجابەت بولۇپ، پەرزەنتى ھەزرىتى ئەبۇ ھەنىفە (اللە ئۇنىڭغا رەھمەت قىلسۇن) گە كاتتا ئىلىم نېسىپ بولدى.

ئىمام ئەبۇ ھەنىفە (اللە ئۇنىڭغا رەھمەت قىلسۇن) نىڭ تارىخى

ئىمام ئەبۇ ھەنىفە ھىجرىيىنىڭ 80<sup>80</sup> - يىلى ھەزرىتى ئابدۇل مەلىك ئىبنى مەرۋاننىڭ خىلافەت دەۋرىدە كۇفە شەھىرىدە دۇنياغا كەلگەن. بۇ زاماندا كۆپلىگەن ساھابىلەر بار ئىدى. ھەزرىتى ئىمام ئەبۇ ھەنىفە ساھابىلەردىن ھەزرىتى ئەنەس (اللە ئۇنىڭدىن رازى بولسۇن) ۋە ئۇنىڭدىن باشقا بىر قانچە ساھابىلەرنى زىيارەت قىلىش ئارقىلىق ئۇلاردىن ھەدىس ئاڭلىغان. شۇڭا بۇ زاتقا بىرىنچى تاپىش دېگەن ئۇلۇغ نام بېرىلگەن.

## ئىمام ئەبۇ ھەنىفەنىڭ تەرىپى توغرىسىدا

ئىمام ئەبۇ ھەنىفە بوي تۇرقى ئېگىزمۇ ئەمەس، پاكارمۇ ئەمەس، ئوتتۇرا بويلۇق قەددى - قامىتى كېلىشكەن كىشى ئىدى. ئوچۇق چىراي، گەپ - سۆزلىرى شېرىن ھەم ناھايىتى چۈشىنىشلىك بولۇپ، قايىل قىلارلىق ئىدى. يۇقىرى ئاۋاز بىلەن گەپ قىلاتتى. ئۇنىڭ ئائىلە جەمەتى تىجارەت بىلەن شۇغۇللىنىدىغان كىشىلەر بولۇپ، ئىمام ئەبۇ ھەنىفەمۇ شۇ تىجارەت بىلەن شۇغۇللىناتتى. كېيىن ئۇنىڭ دىلىنى ئىلىم تەھسىل قىلىشنىڭ ئىشىق - مۇھەببىتى چىرمۇۋالدى. شۇنىڭ بىلەن ئۇ پۈتۈن ئىشتىياقى بىلەن ئىلىم تەھسىل قىلىشقا كىرىشىپ كەتتى. ئالدى بىلەن ئىلمى كالام (ئېتىقادقا ئائىت ئىلىم) تەھسىل قىلدى. ئۇنىڭ كەينىدىنلا ھەدىس پەنلىرىگە يۈرۈش قىلدى. كۇفە شەھىرىدىكى پۈتۈن ئالىملاردا بار بولغان بارلىق ھەدىسنى ئېلىپ بولۇپ، ئىككى ھەرەم (مەككە مۇكەررەمە ۋە مەدىنە مۇنەۋۋەرە) گە سەپەر قىلدى. ئۇ ئىككى ھەرەمدىكى بىر قانچە ھەدىسشۇناسلاردىن ھەدىس ئىگىلىدى. ئۇ دۇنيانىڭ ھەرقايسى جايلىرىدىكى ھەدىس ئالىملىرىدىن ھەدىس يادقا ئېلىپ، ھەدىس پەنلىرىنى مۇكەممەللەشتۈردى.

ئىمام ئەبۇ ھەنىفەنىڭ فىقھى ئىلمىدا سان - ساناقسىز ئۇستازلىرى بار ئىدى. يېنىدا ئۇزۇن تۇرغان مەشھۇر ئۇستازى كۇفە شەھىرىنىڭ بىرىنچى دەرىجىلىك ئالىمى ھەزرىتى ھەمماد ئىدى. ئۇ بۇ ئۇستازنىڭ دەرسخانىسىدا 17~18 يىل ئەتراپىدا تۇرغان. نەقىل قىلىنىشىچە، ئۇنىڭ ئېنىق ئۇستازى 4000 ئىدى. بەلكى بۇنىڭدىنمۇ كۆپ ئۇستازلىرى بار بولۇپ بەزى

ئۇستازلىرى قىسمەن بىلىملەرنى ئىمام ئەبۇ ھەنفەدىن پايدىلىناتتى.

ئىمام ئەبۇ ھەنفەنىڭ ئۇستازى ھەمماد ھىجرىيىنىڭ 120 - يىلى ۋاپات بولغان. شۇ چاغدا ئەبۇ ھەنفە قىرىق ياشقا كىرگەن بولۇپ، مۇشۇ ياشقا كىرگىچە ھەر قايسى پەنلەرنى تەلتۆكۈس ئىگىلەپ، شۇ جەھەتتە ئىجتىھاد بىلەن ئىزدىنىپ تەتقىقات ئېلىپ بېرىش دەرىجىسىگە يەتكەن. ئۇ شۇنىڭدىن كېيىن ئىلمىي تەتقىقاتقا ئۆزىنى ئاتتى، كىتابمۇ يازدى. ئۇنىڭ ئەسەرلىرىدىن «مۇسەندى ئەبى ھەنفە»، «ئالىم ۋە مۇتەئەللىم»، «فىقھۇل ئەكبەر»، «كىتابۇل ۋەسىيە»، «كىتابۇلمەقسۇد» قاتارلىقلار بار.

ئىمام ئەبۇ ھەنفە خەلىپىلىكنىڭ باش قازىلىق ۋەزىپىسىنى ئېلىشتىن باش تارتقانلىقى ئۈچۈن خەلىپە مەنسۇر تەرىپىدىن قامالغان ۋە زىنداندا ۋاپات بولغان. نەقىل قىلىنىشىچە، بىر قاراشتا زىنداندا ئۇرۇپ ئۆلتۈرۈۋېتىلگەن يەنە بىر قاراشتا زەھەر ئىچكۈزۈپ ئۆلتۈرۈۋېتىلگەن. شۇنداق قىلىپ بۇ ئىمامنىڭ ئۆمرى ھىجرىيىنىڭ 150 - يىلى ئاخىرلاشقان. ئىمامنىڭ جىنازا نامىزى بىر قانچە قېتىم ئوقۇلغان. دۇنيانىڭ ھەر قايسى جايلىرىدىكى ئالىملار كېلىپ ئايرىم - ئايرىم ھالدا نامىزىنى چۈشۈرگەن. ئەڭ ئاخىردا ئىمامنىڭ ئوغلى ھەمماد جىنازا نامىزىنى ئوقۇغان. دۇنيا خەلقىگە قاراڭغۇچىلىق بولدى، خەلق چوڭقۇر مۇسبەت ئىچىدە قالدى. دۇنيا بۇزۇلغاندەك بولدى. قىيامەت قايمىم بولغاندەك بولدى. چۈنكى ئالىمنىڭ ئۆلگىنى - ئالەمنىڭ ئۆلگىنى. «قۇرئان كەرىم» يەتمىش مىڭ قېتىم تامام قىلىندى. ئۇ باغداتتىكى خىزران دېگەن قەبرىستانلىققا دەپنە قىلىندى. سۇلتان ئۆلۈپ ئارىسلان سەلجۇقى دېگەن كىشى (ھىجرىيىنىڭ

459 - يىلى) شۇ قەبرىستانلىققا بىر گۈمبەز، ئۇنىڭ يەنە بىر تەرىپىگە بىر مەدرىس سالدۇردى.

## ئىمام ئەبۇ ھەنىپەنىڭ ئەخلاق ۋە سۈپەتلىرى

ئىمام ئەبۇ ھەنىفە (الله ئۇنىڭغا رەھمەت قىلسۇن) پەرزكار، تەقۋادار ئىدى. كۆپىنچە سۈكۈت ئىچىدە تۇراتتى. پۈتكۈل زېھنى تەپەككۈرى تەھلىل بىلەنلا بولاتتى. بىرەرسى سوئال سورىسا جاۋاب بېرەتتى. ناۋادا جاۋاب ئەينەنراق بولماي قالسا شۇك تۇراتتى. ئۇ ئەقىل - پاراسەتتە چېكىگە يەتكەن كىشى بولۇپ، پەرھىزكارلىقتا ھەم باشقا جەھەتلەردە ئەڭ يۇقىرى پەللىگە يەتكەن ئىدىكى، كۈفە شەھىرىدە ئۇنىڭ مۇشۇ ھەقتىكى تەرىپىنى ئىسپاتلاشقا ئاساس بولىدىغان مۇنداق بىر ئىش بولغان: كۈفە شەھىرىدە بىر قوي يۈتۈپ كەتكەندە، ئىمام ئەبۇ ھەنىفە مەن مۇشۇ قوينىڭ گۆشىدىن يەپ قالماي، دەپ يەتتە يىلغىچە قوي گۆشى يېمىگەن. ئۇ چوڭ گۇناھتىن ئۆزىنى بەكمۇ قاجۇراتتى، غەيۋەت - شىكايەت قىلمايتتى. ھەتتا ئۆز رەقىبلىرىنىڭمۇ غەيۋىتىنى قىلمايتتى. زالىم پادىشاھلاردىن قورقمايتتى. داۋاملىق ئەپۇچانلىقنى ئۆزىگە ھەمراھ قىلاتتى. ئۇ پۈتۈن ئۆمرىدە الله ۋە ئۇنىڭ رەسۇلىنىڭ ئىتائىتىدە بولدى. تىجارىتىدە ئالغان پايدىنى ئۇستازلىرى ۋە ساۋاقداشلىرى ھەم شاگىرتلىرىغىچە ھەدىيە قىلاتتى. پېقىر - مىسكىنلەرگە خەيرى - ساخاۋەت قىلاتتى. ئۇستازلىرىنى بەكمۇ ھۆرمەتلەيتتى. نامازنى كۆپ ئوقۇيتتى. نامازنىڭ كۆپلۈكىدىن «قۇزۇق» دەپ نام ئالغان بولۇپ، ئوتتۇز يىل كېچىسى ئۇخلىماي، ئىككى رەكئەت نامىزىدا «قۇرئان كەرىم» نى ئىككى تامام قىلغان (بۇ

ئەۋلىيالاردىكى ئاددى كارامەت). ئۇ ئاخشىمى ئالغان تاھارتى بىلەن ئەتسى بامدات نامىزنى ئوقۇيتتى. كۈندۈزى يىل بويى دېگۈدەك روزا تۇتاتتى. ئىلىم مەشغۇلاتى بىلەن بولاتتى. كېچىسى ئىبادەت بىلەن بولاتتى. كېسەل يوقلايتتى. ئاجىزلارنىڭ بېشىنى سىلايتتى. تۇغقانلىرىغا كۆپتىن - كۆپ ياخشىلىق قىلاتتى. ھاجەتمەنلەرنىڭ ھاجىتىگە ماڭاتتى. غەلتە كۈلكە - چاقچاق قىلمايتتى.

## فىقھى خادىملىرى

فىقھى شەرىئەت بەلگىلىمىلىرى توغرىسىدىكى قانۇن خاراكتېرلىك ئىلىم.

فىقھى ئىلمىنىڭ ئۇرۇقىنى ھەممىدىن بۇرۇن چاچقان كىشى، يەنى كەشىپ قىلغان كىشى ساھابىلەرنىڭ ئىچىدىن ئابدۇللاھ ئىبنى مەسئۇد (اللە ئۇنىڭدىن رازى بولسۇن). ئۇنى (فىقھىنى) سۇغۇرغان، قوللاپ چۈشەندۈرگەن كىشى تابىئىنىڭ ئىچىدىن ئەلقەمە (اللە ئۇنىڭغا رەھمەت قىلسۇن). ئۇنى ئورۇغان، يەنى چېچىلىپ كەتكەن پايدىلىق جايلىرىنى يىغىپ توپلاپ بەرگەن كىشى ئىبراھىم نەخەئىي كۇفىي (اللە ئۇنىڭغا رەھمەت قىلسۇن). ئۇنى خامان قىلىپ ئەزگەن، تەھرىرلەپ تۈزەتكەن كىشى ئىمام ئەبۇ ھەنفەننىڭ ئۇستازى ھەمماد ئىبنى ئەبى سۇلايمان (اللە ئۇنىڭغا رەھمەت قىلسۇن). ئۇنى ئۇن قىلىپ تارتقان، يەنى ئۇسۇل قاندىلىرىنى كۆپەيتكەن ھەم ئىزاھات بېرىپ، نۇرلۇق مائىك ئورنىدا كىشىلەرگە يورۇتۇپ بەرگەن كىشى ھەم فىقھى ئىلمىنى تۇنجى قېتىم خاتىرلەپ يېزىپ، بابلارغا ئايرىپ كىتاب قىلغان كىشى ئىمام ئەبۇ

ھەنفەدۇر (الله ئۇنىڭغا رەھىم قىلسۇن). ئۇنى خېمىر قىلىپ، يەنى ئىمام ئەبۇ ھەنفەنىڭ ئۇسۇل قائىدىسىگە قاتتىق دىققەت نەزىرى بىلەن قاراپ ئەھكاملارنى ئايرىشتا بارلىق كۈچىنى سەرپ ئەتكەن كىشى ئىمام ئەبۇ ھەنفەنىڭ شاگىرتى ئىمام ئەبۇ يۈسۈف قازى (الله ئۇنىڭغا رەھىم قىلسۇن) دۇر. ئۇنى نان قىلىپ بەرگەن، يەنى فۇرۇئات ئەھكاملارنى كەشىپ قىلىپ، تەھرىرلەپ ۋە تۈزۈتىپ زادى چۈشەنمەيدىغان جايلارنى قالمىغۇدەك دەرىجىدە كامالەتكە يەتكۈزگەن كىشى ئىمام ئەبۇ ھەنفە ۋە ئىمام ئەبۇ يۈسۈفنىڭ شاگىرتى ۋە ھەنەفىيە مەزھىپىنىڭ مۇھەررىرى ئىمام مۇھەممەد شەيبانى (الله ئۇنىڭغا رەھىم قىلسۇن) دۇر. دۇنيا مۇسۇلمانلىرى ئىمام مۇھەممەدنىڭ نېنىدىن يېيىشىدۇ.

ئىمام ئەبۇ ھەنفەدىن بۇرۇنقى كىشىلەر پۈتۈن ئىلىمنى ئۆز قورسىقىدا ساقلاپ يادقا ئېلىپ كەلگەن. كېيىن ئىمام ئەبۇ ھەنفەنىڭ خاتىرىلەپ قالدۇرغان ئەسەرلىرىگە قاراپ ئاندىن شۇنىڭدەك كىتاب يېزىش ئىشلىرىنى ئاستا - ئاستا باشلىغان. شافىئىي ۋە ھەنبەلىي مەزھىپىنىڭ ئالىملىرىمۇ «قۇرئان كەرىم» ۋە «ھەدىس شەرىف» نى تەتقىق قىلىشتا ئىمام ئەبۇ ھەنفەنىڭ شاگىرتلىرىغا شاگىرت بولۇپ، پۈتۈن تەتقىقات ئىشلىرىغا ئائىت بىلىملەرنى ئۆگەنگەن. ئىمام شافىئىي (الله ئۇنىڭغا رەھىم قىلسۇن) ئىلىمنىڭ ھەممىسىنى دېگۈدەك ئىمام ئەبۇ ھەنفەنىڭ شاگىرتى ئىمام مۇھەممەد شەيبانىدىن ئالغان. ئىمام ئەھمەدمۇ قالغان شاگىرتلىرىدىن ئالغان. ھەتتاكى ئىمام بۇخارى قاتارلىق ھەدىسشۇناسلارنىڭ ئۇستازلىرىمۇ ئىمام ئەبۇ ھەنفەنىڭ شاگىرتلىرى ئىدى. شۇڭا پۈتۈن مۇسۇلمان ئالىملىرى فىقھى ئىلىمىنى تەتقىق قىلىشتا ئىمام ئەبۇ ھەنفەنىڭ تەتقىقات جەھەتتە قوللانغان ئۇسۇل - قائىدىلىرىگە

ئۆزىنى توغرىلىمىغىچىلىك تەتقىقات ئېلىپ بارالمايتتى. پەيغەمبەر ئەلەيھىسسالام «سەھىھ مۇسلىم» دىكى بىر ھەدىستە مۇنداق دېگەن: «ئەگەر ئىلىم ئۆكەر يۇلتۇزى يېنىدا ئېسىقلىق بولسا، ئۇنى پارس ئوغلانلىرى ئېلىۋالىدۇ». بۇ بېشارەتتىن ئالىملار رەسۇلۇللاھنىڭ كۆزدە تۇتقىنى ئىمام ئەبۇ ھەنفەنىڭ دەل ئۆزى شۇ، دەپ قاراشتى. بۇنى ھافىز ئەللامە سۇيۇتى شۇنداق دەپ نەقىل قىلدى. شۇڭا ئىمام شافىئى: «دۇنيا خەلقى فىقھى ئىلىمدا ئىمام ئەبۇ ھەنفەنگە مۇھتاجدۇر»، دېگەن. ئىمام ئەبۇ يۇسۇف: «مېنىڭ ئېتىقادىم ئەبۇ ھەنفەنىڭ ئېتىقادى بىلەن بىر بولسا ۋە فىقھى ئىلىمدىكى مەزھىپىم ئىمام ئەبۇ ھەنفەنىڭ مەزھىپىدە بولسا، قىيامەت كۈنى اللەنىڭ ئازابىدىن نىجاتكارمەن»، دېگەن. خارىجەتەبىنى مۇسئەب مۇنداق دەيدۇ: «ئىمام ئەبۇ ھەنفە فۇقەھالار ئىچىدە تۈگمەننىڭ ئوقىغا ئوخشايدۇ ۋە يەنە ئالتۇن ئايرىغۇچىغا ئوخشايدۇ».

تۈگىدى